

മി. സ്പീക്കർ: ഓർഡർ, ഓർഡർ.... നേരത്തെ നിശ്ചയിച്ചതുപ്രകാരം അടിയന്തര പ്രമേയത്തിന്മേലുള്ള ചർച്ച ആരംഭിക്കാവുന്നതാണ്.

ശ്രീ. വി. ഡി. സതീശൻ: സർ, 'സഭ ഇപ്പോൾ നിറുത്തിവയ്ക്കുന്നു' എന്ന പ്രമേയം ഞാൻ അവതരിപ്പിക്കുന്നു.

പ്രതിപക്ഷനേതാവ് (ശ്രീ. രമേശ് ചെന്നിത്തല): സർ, ഞാൻ പ്രമേയത്തെ പിന്താങ്ങുന്നു.

അടിയന്തരപ്രമേയ ചർച്ച

പ്രളയാനന്തര ദുരിതാശ്വാസ പ്രവർത്തനങ്ങൾ

ശ്രീ. വി. ഡി. സതീശൻ: സർ, ഈ നൂറ്റാണ്ടിലെ ഏറ്റവും വലിയ മഹാദുരന്തം കേരളത്തിനുമേൽ പെയ്തിറങ്ങിയിട്ട് നൂറു ദിവസങ്ങൾ കഴിഞ്ഞിരിക്കുകയാണ്. ഈ പ്രളയത്തിനുശേഷം ബഹുമാനപ്പെട്ട മുഖ്യമന്ത്രി കേരളത്തിന്റെ പുനർനിർമ്മിതിയല്ല, നവകേരളം സൃഷ്ടിക്കുകയാണ് ഈ ഗവൺമെന്റിന്റെ ലക്ഷ്യം എന്ന് സൂചിപ്പിക്കുകയുണ്ടായി. ഈ നൂറു ദിവസങ്ങൾക്കുള്ളിൽ കേരളത്തിൽ നടന്ന ദുരിതാശ്വാസ പ്രവർത്തനങ്ങളെ സംബന്ധിച്ച് നിയമസഭയിൽ നടക്കുന്ന അടിയന്തരപ്രമേയ ചർച്ചയിൽ

ഗൗരവമായി ചർച്ച ചെയ്യപ്പെടുമെന്ന് കരുതുകയാണ്.

ദുരന്തം കഴിഞ്ഞിട്ട്, യഥാർത്ഥത്തിൽ അതിന്റെ ആഘാതം എത്രയാണെന്ന് പരിശോധിക്കാനുള്ള ഡാമേജ് അസസ്സ്മെന്റും അതിന് എന്ത് ദോഷമുണ്ടായിരുന്നെന്ന് അറിയാനുള്ള ഡേറ്റാ കളക്ഷനും നടക്കാത്ത ലോകത്തിലെ ആദ്യത്തെ പ്രദേശം കേരളം ആണെന്നുള്ള ചിത്തപ്പേരാണ് നമുക്ക് കിട്ടിയത്. ഏതെങ്കിലും ഏജൻസി വന്ന് നാശനഷ്ടങ്ങളുടെ കണക്കുകൾ ജില്ലാ/താലൂക്ക്/പഞ്ചായത്തടിസ്ഥാനത്തിൽ ചോദിച്ചാൽ കൊടുക്കാനുള്ള ഒരു ഡേറ്റയും ഗവൺമെന്റിന്റെ കൈവശമില്ല. 20,000-ൽ അധികം വീടുകൾ തകർന്നു. ഗവൺമെന്റിന്റെ ലിസ്റ്റിൽ 16,661 വീടുകളാണ് തകർന്നത്. ഭാഗികമായി തകർന്ന വീടുകളുടെയും മുഴുവനായി തകർന്ന വീടുകളുടെയും കണക്കെടുത്തത് കോളേജ് വിദ്യാർത്ഥികളാണ്. നഷ്ടപരിഹാരം നൽകേണ്ട ലിസ്റ്റിലും വീട് തകർന്നവരുടെ ലിസ്റ്റിലും ഞങ്ങൾ ഉൾപ്പെട്ടിട്ടില്ലെന്ന് പറഞ്ഞുകൊണ്ട് നൂറുകണക്കിനാളുകൾ ജനപ്രതിനിധികളായ ഞങ്ങളുടെയെല്ലാം വീടുകളിലും ഓഫീസുകളിലും കയറിയിറങ്ങുകയാണ്. കോളേജ് വിദ്യാർത്ഥികളെ കൊണ്ടാണോ തകർന്ന വീടുകളുടെയും ഭാഗികമായി തകർന്ന വീടുകളുടെയും ലിസ്റ്റ് എടുപ്പിക്കേണ്ടത്? എഞ്ചിനീയറിംഗ് ഡിപ്പാർട്ടുമെന്റുള്ള

അഞ്ചാറ് ഡിപ്പാർട്ടുമെന്റുകൾ കേരളത്തിലില്ലേ? നഷ്ടങ്ങളുടെ കണക്കെടുക്കാൻ ചീഫ് എഞ്ചിനീയർ പോകണ്ടേ; സൂപ്രണ്ടിംഗ് എഞ്ചിനീയർ മുതൽ അസിസ്റ്റന്റ് എഞ്ചിനീയറും സബ് എഞ്ചിനീയറും മൂന്ന് ഗ്രേഡിലുള്ള ഓവർസീയർമാരും എല്ലാ താലൂക്കുകളിലും നിയോജകമണ്ഡലങ്ങളിലുമുള്ള ഈ സംസ്ഥാനത്ത് തകർന്ന വീടുകളുടെ ലിസ്റ്റ് എടുക്കാൻ കോളേജ് വിദ്യാർത്ഥികളെയാണ് ഗവൺമെന്റ് പറഞ്ഞുവിട്ടത്. എഞ്ചിനീയറിംഗ് ഡിപ്പാർട്ടുമെന്റിന്റെ സേവനം ഉപയോഗിക്കാത്തത് എന്തുകൊണ്ടാണ്? 20,000-ത്തോളം വീടുകൾ പൂർണ്ണമായും തകർന്നു, താമസയോഗ്യമല്ല. 20,000-ത്തോളം കുടുംബങ്ങൾ എവിടെയാണ് താമസിക്കുന്നത്; അവർക്ക് എന്ത് സൗകര്യമാണ് ഒരുക്കി കൊടുത്തിട്ടുള്ളത്; എന്താണ് ഈ ഗവൺമെന്റ് ചെയ്തിട്ടുള്ളത്? കുറച്ചുസ്ഥലത്ത് ഇപ്പോഴും ക്യാമ്പുകൾ തുടരുന്നു, കുറേപ്പേർ ബന്ധുക്കളുടെ വീടുകളിൽ താമസിക്കുന്നു. അമ്മയും മൂന്ന് പെൺകുട്ടികളുമടങ്ങുന്ന ഒരു കുടുംബം ഇന്നലെ എന്ന് കാണാൻ വന്നിരുന്നു. അമ്മയ്ക്ക് സുഖമില്ല, അമ്മ ഒരു വീട്ടിൽ താമസിക്കുന്നു. മൂന്ന് പെൺകുട്ടികൾ മൂന്ന് വീടുകളിലായാണ് താമസിക്കുന്നത്. ആ കുടുംബം നാല് വീടുകളിലായി നൂറു ദിവസമായി താമസിക്കുകയാണ്. എന്തെങ്കിലും സംവിധാനം ഈ ഗവൺമെന്റ് ഉണ്ടാക്കണ്ടേ? വല്ലവരുടെയും

ദയാവായ്പ്പിന് വഴങ്ങി ബന്ധുക്കളുടെയും സുഹൃത്തുക്കളുടെയും വീടുകളിൽ എത്ര ദിവസം ഈ പാവങ്ങൾ താമസിക്കും. ദുരിതാശ്വാസ പ്രവർത്തനങ്ങളെക്കുറിച്ച് ആലോചിച്ചപ്പോൾ, ഒരു Interim settlement-നെക്കുറിച്ച് എന്തുകൊണ്ട് ഗവൺമെന്റ് ആലോചിച്ചില്ല. ഇവിടെ ആർക്കാണ് നഷ്ടപരിഹാരം കൊടുത്തത്? കുറേ ആളുകൾക്ക് പതിനായിരം രൂപ വച്ച് കൊടുത്തത് ശരിയാണ്. ഇപ്പോഴും അർഹരായ 15 മുതൽ 20 ശതമാനം വരെയുള്ള ആളുകൾക്ക് പതിനായിരം രൂപ കിട്ടിയിട്ടില്ലായെന്ന് പറഞ്ഞ് പരാതിയുമായി വില്ലേജ്, താലൂക്ക് ഓഫീസുകളിലും ജനപ്രതിനിധികളുടെ വീടുകളിലും കയറിയിറങ്ങി നടക്കുകയാണ്. നൂറു ദിവസമായിട്ടും ഈ പ്രശ്നം തീർക്കാൻ കഴിഞ്ഞിട്ടില്ല. ക്യാമ്പ് കഴിഞ്ഞ് വീട്ടിൽ പോകുമ്പോൾ വീട് നന്നാക്കാൻ വേണ്ടി നൽകേണ്ട തുകയാണ് ഈ പതിനായിരം രൂപ എന്ന് പറയുന്നത്. അത് എത്ര ദിവസം കഴിഞ്ഞിട്ടാണ് കൊടുത്തത് എന്നത് വേറെ പ്രശ്നം. എന്ത് നഷ്ടപരിഹാരമാണ് കൊടുത്തത്?

മത്സ്യത്തൊഴിലാളികളെക്കുറിച്ച് നിഘണ്ടുവിൽ ഇല്ലാത്ത വാക്കുകളുപയോഗിച്ചുവരെ അഭിനന്ദനപ്രവാഹമായിരുന്നു. രക്ഷാപ്രവർത്തനത്തിന് വന്ന മത്സ്യത്തൊഴിലാളികളെക്കുറിച്ച് സൂചിപ്പിച്ചു. ബഹുമാനപ്പെട്ട

ഫിഷറീസ് വകുപ്പുമന്ത്രി ഇവിടെയില്ല. തോണിയും വലയും മത്സ്യബന്ധനോപാധികളും നഷ്ടപ്പെട്ട കേരളത്തിലെ ഏതെങ്കിലും മത്സ്യത്തൊഴിലാളികൾക്ക് ഒരു നയാപൈസയെങ്കിലും നഷ്ടപരിഹാരമായി കൊടുത്തോ ?

കഴിഞ്ഞ നൂറു ദിവസക്കാലമായി മത്സ്യത്തൊഴിലാളികളുടെ വീടുകളിൽ പട്ടിണിയാണ്. രക്ഷാപ്രവർത്തനത്തിനായി തോണികളുമായി വന്ന മത്സ്യത്തൊഴിലാളികളുടെ കേടായ തോണികൾ പോലും ഈ ഗവൺമെന്റ് നന്നാക്കി കൊടുത്തിട്ടില്ല. ഈ നൂറു ദിവസക്കാലം എന്ത് ചെയ്യുകയായിരുന്നു; എന്ത് ഗവേണൻസാണ് കേരളത്തിൽ നടക്കുന്നത്?

മൃഗസംരക്ഷണ വകുപ്പുമന്ത്രിയെ കാണാനില്ല. ആയിരക്കണക്കിന് ആടുമാടുകളാണ് ചത്തൊടുങ്ങിയത്. കോഴിയും താറാവും ചത്തൊടുങ്ങി. ആടിനെയും പശുവിനെയും കുറന്നു ഉപജീവനമാർഗ്ഗം നടത്തുന്ന, കുടുംബത്തെ പോറ്റുന്ന പതിനായിരക്കണക്കിന് കുടുംബങ്ങളുടെ ജീവനോപാധികളെല്ലാം വെള്ളത്തിൽ ഒലിച്ചുപോയി. ആടുമാടുകൾ മുഴുവനും ചത്തൊടുങ്ങി. ആ പാവങ്ങൾ എങ്ങനെയാണ് ജീവിക്കുന്നത്? നൂറുദിവസമായിട്ട് ഒരാൾക്കെങ്കിലും ഈ ഗവൺമെന്റ് നഷ്ടപരിഹാരം കൊടുത്തോ; ഏതെങ്കിലും പാവങ്ങൾക്ക്

കൊടുത്തോ? അവരെല്ലാം പാവങ്ങളിൽ പാവങ്ങളായ, നമ്മുടെ സമൂഹത്തിലെ ഏറ്റവും ദുരിതമനുഭവിക്കുന്ന, പശുവിനെ വളർത്തി അതുകൊണ്ട് കുടുംബം കഴിയുന്ന, ഭക്ഷണം കഴിക്കുന്ന, കുഞ്ഞുങ്ങളെ വളർത്തുന്ന ആ പാവപ്പെട്ട ആർക്കെങ്കിലും ഒരാൾക്ക് നഷ്ടപരിഹാരം കൊടുക്കാൻ ഈ ഗവൺമെന്റിന് കഴിഞ്ഞോ ?

ബഹുമാനപ്പെട്ട കൃഷി വകുപ്പുമന്ത്രി ഇവിടെയുണ്ട്. ആവശ്യമായ ഇടപെടലുകളൊക്കെ നടത്തിയതിനെ ഞാൻ സമ്മതിക്കുന്നു. 57000 ഹെക്ടർ കൃഷി നശിച്ചു. ഏത് തോതിലുള്ള നഷ്ടപരിഹാരമാണ് കൊടുത്തത്? സാധാരണ മൺസൂൺ വരുമ്പോൾ ചില നഷ്ടങ്ങളുണ്ടാകും. ആ സമയത്ത് കൊടുക്കുന്ന നഷ്ടപരിഹാരമല്ല കൊടുത്തത്. ഇവിടെ കർഷകർക്കുണ്ടായ നഷ്ടം പരിഹരിക്കാൻ സ്പെഷ്യൽ പാക്കേജ് ഉണ്ടാകുമെന്ന് പറഞ്ഞില്ലേ; എവിടെയാണ് സ്പെഷ്യൽ പാക്കേജ് കൊടുത്തത്? മണ്ണിന്റെ texture തന്നെ മാറിയിരിക്കുകയാണ്. അവിടെ കൃഷിയിറക്കാൻ പറ്റുന്നില്ല. എങ്കൽ കൂടി, മൂലകങ്ങൾ വർദ്ധിച്ചു, ചിലതിന്റെ ഡെഫിഷ്യൻസിയുണ്ട്. അടുത്ത പ്രാവശ്യം കൃഷിയിറക്കാൻ കഴിയാത്ത സാഹചര്യമാണുള്ളത്.

കുട്ടനാട് കേരളത്തിന്റെ നെല്ലറയാണ്. കുട്ടനാട് മുഴുവൻ എത്രയോ

ആഴ്ചക്കാലം വെള്ളത്തിലായിരുന്നു. അവിടെ കർഷകർക്ക് നിങ്ങളെന്താണ് കൊടുത്തത്? 16313 ഹെക്ടറിൽ 308.31 കോടി രൂപയുടെ നെൽകൃഷി നശിച്ചതായി കണക്കാക്കുന്നു. ഒരു ഹെക്ടറിൽ ഒന്നര ലക്ഷം രൂപയുടെ നഷ്ടമുണ്ടായെന്ന് ഗവൺമെന്റ് വിലയിരുത്തിയിട്ട് 13,500/- രൂപയാണ് കൊടുത്തത്. എന്ത് സ്പെഷ്യൽ പാക്കേജാണിത്. ഇങ്ങനെയാണോ കർഷകരെ സഹായിക്കുന്നത്. ഈ പാവപ്പെട്ട ആളുകൾക്കൊന്നും നഷ്ടപരിഹാരം കൊടുക്കാൻ ഈ ഗവൺമെന്റിന് കഴിഞ്ഞിട്ടില്ല.

ഉപജീവനമാർഗ്ഗം നഷ്ടപ്പെട്ട പതിനായിരക്കണക്കിന് ആളുകൾ കേരളത്തിലുണ്ട്. പലചരക്ക് കടകൾ, പെട്ടികടകൾ, കാറ്ററിംഗ് യൂണിറ്റുകൾ, തുണിക്കടകൾ, മെഡിക്കൽ ഷോപ്പുകൾ, പ്രസ്സുകൾ, വർക്ക്ഷോപ്പുകൾ എണ്ണിയാലൊടുങ്ങാത്ത പാവം മനുഷ്യരുടെ ഉപജീവനമാർഗ്ഗങ്ങൾ മുഴുവൻ തകർന്നു തരിപ്പണമായി. അങ്ങയുടെ ഗവൺമെന്റിന്റെ ഏതെങ്കിലും തലത്തിലുള്ള ഉദ്യോഗസ്ഥർ ഇവരിലാരുടെയെങ്കിലും കടയിൽപ്പോയി നിങ്ങൾക്ക് എന്ത് നഷ്ടമുണ്ടായിയെന്ന് ഒരു വാക്കെങ്കിലും ചോദിച്ചോ? നഷ്ടം നിങ്ങൾ കണക്കാക്കിയിട്ടില്ല; എന്ത് നഷ്ടമാണ് അവർക്കുണ്ടായത്. 5000/- രൂപ മുതൽ 50 കോടി രൂപയുടെ വരെ നഷ്ടമുണ്ടായിട്ടുണ്ട്. ഈ പാവങ്ങളെല്ലാം

കടത്തിലാണ്. ഓണക്കാലത്ത് പരമാവധി സ്റ്റോക്കുകൾ സൂക്ഷിച്ചുവെച്ചു. കടം വാങ്ങിച്ചാണ് സ്റ്റോക്കുകൾ സൂക്ഷിച്ചുവെച്ചത്. അത് മുഴുവൻ വെള്ളത്തിൽപ്പോയി. അതുതന്നെ ലോണാണ്. കടക്കണിയിലാണ് പാവങ്ങൾ. അതിന്റെ മീതെയാണ് ഈ സാധനങ്ങൾ മുഴുവൻ വാങ്ങിച്ചുവെച്ചത്. ശ്രീ. പി. ടി. തോമസിന്റെ ഒരു ചോദ്യത്തിന് നൽകിയ മറുപടിയിൽ, പ്രളയത്തിൽ ജീവനോപാധിയും തൊഴിലും നഷ്ടപ്പെട്ടവരുടെയും അവർക്കുണ്ടായ നാശനഷ്ടങ്ങളുടെയും കണക്ക് ശേഖരിച്ചിട്ടില്ലായെന്നാണ്. എന്തായിരുന്നു നിങ്ങളുടെ ജോലി; ഓരോ ഡിപ്പാർട്ടുമെന്റിന്റെയും ജോലി എന്തായിരുന്നു? ഈ നാശനഷ്ടങ്ങളുടെ കണക്ക് ശേഖരിക്കാൻ ഒരു ഗവൺമെന്റിന് കഴിഞ്ഞില്ലായെങ്കിൽ അതിൽ ഏറ്റവും വലിയ പരാജയമുണ്ടായത് അവിടെയാണ്. ഒന്ന് ആശ്വസിപ്പിക്കാൻ, ഞങ്ങൾ നോക്കട്ടേ, ഞങ്ങൾ സഹായിക്കാം, എന്താണ് നിങ്ങളുടെ നഷ്ടമെന്ന് പറയാൻ പോകാൻ ഒരു കുഞ്ഞുപോലും ഇവിടെയെങ്ങും ഉണ്ടായിരുന്നില്ലെന്നതാണ് യാഥാർത്ഥ്യം.

ഗ്രാമീണ റോഡുകൾ നന്നാക്കാൻ എന്തെങ്കിലും തുക കൊടുത്തോ? മുഴുവൻ റോഡുകളും കുത്തിപ്പൊളിഞ്ഞു കിടക്കുകയാണ്. പ്രളയബാധിത പ്രദേശങ്ങളിലെ ഗ്രാമീണ റോഡുകൾ മുഴുവൻ തകർന്നുതരിപ്പണമായി കിടക്കുകയാണ്. നിങ്ങൾ

എന്തെങ്കിലും ആലോചിച്ചോ? പല പാലങ്ങളും തകർന്നുകിടക്കുകയാണ്, നിങ്ങൾ സഹായിച്ചോ? പി.ഡബ്ല്യു.ഡി. റോഡുകൾ നന്നാക്കാൻ എല്ലാ വർഷവും പണം കൊടുക്കുന്നതുപോലെ കൊടുത്തു. പ്രളയത്തിന്റെ ഭാഗമായി തകർന്ന റോഡുകൾ നന്നാക്കാൻ പണം കൊടുത്തോ? തകർന്നുകിടക്കുന്ന പൊതുസ്ഥാപനങ്ങളുടെ മെയിന്റനൻസ് നടത്താൻ പണം കൊടുത്തോ ?

ഇവിടെ പ്രഖ്യാപനങ്ങൾക്ക് ഒരു പത്തവും ഉണ്ടായിട്ടില്ല. ചെറുകിട വ്യാപാരികൾക്ക് പത്ത് ലക്ഷം രൂപയുടെ ബാങ്ക് ലോൺ നൽകുമെന്ന് പറഞ്ഞു. കേരളത്തിലെ ഏതെങ്കിലും മുഖ്യധാര ബാങ്ക്, പാവപ്പെട്ട ചെറുകിട വ്യാപാരിക്ക് ആയിരം രൂപയെങ്കിലും ലോണായി കൊടുത്തിട്ടുണ്ടോ? ഇഫക്ടീവായ ബാങ്കേഴ്സ് മീറ്റിംഗ് വിളിച്ചുകൂട്ടാൻ പോലും ഈ ഗവൺമെന്റിന് കഴിഞ്ഞില്ല. കേരളത്തിന്റെ സി.ഡി. ratio-യെക്കുറിച്ച് നമുക്കറിയാം. ഈ ബാങ്കുകളിൽ കേരളത്തിന്റെ നിക്ഷേപം എന്താണെന്ന് നമുക്കറിയാം. ഇത്രമാത്രം മലയാളികളുടെ നിക്ഷേപമുള്ള ബാങ്കുകൾ, ഈ നൂറ്റാണ്ടിലെ ഏറ്റവും വലിയ മഹാദുരന്തം വന്നിട്ട്, ഇത്രയും വലിയ കെടുതി വന്നിട്ട്, കേരളത്തിലെ സാധാരണക്കാരനെ സഹായിക്കാൻ ഒരു രൂപ പോലും ലോൺ കൊടുക്കാതിരുന്നപ്പോൾ നിങ്ങൾ അത് ചെയ്യരുത്, നിങ്ങൾ അത് ചെയ്താൽ കേരളം ഒറ്റക്കെട്ടായി നിന്ന് മുഖ്യധാര

ബാങ്കുകളിൽ നിന്ന് നിക്ഷേപം പിൻവലിക്കാൻ തയ്യാറാകുമെന്ന് അവരുടെ മുഖത്തുവീരൽ ചൂണ്ടി പറയാൻ ധൈര്യമുള്ള ഭരണനേതൃത്വം കേരളത്തിന് ഉണ്ടായിരുന്നോ? നിങ്ങൾ എന്ത് മീറ്റിംഗാണ് കൂടിയത്; ആർക്കാണ് ലോൺ കിട്ടിയത്; ഏതെങ്കിലും ബാങ്ക് ലോൺ കൊടുത്തോ? മോറട്ടോറിയം വന്നപ്പോൾ റീ സൂക്ചർ ചെയ്തപ്പോൾ പ്രളയബാധിതരായ പല ആളുകൾക്കും ഇൻഷുറൻസ് കിട്ടിയ തുകകൂടി ബാങ്കിലേയ്ക്കെടുത്തു. അവർക്ക് ഇൻഷുറൻസ് തുക കൊടുത്തില്ല. ബാങ്കേഴ്സ് മീറ്റിംഗിന്റെ അഡ്ജസ്റ്റ്മെന്റ്. ബാങ്കേഴ്സ് മീറ്റിംഗിന്റെ സർക്കുലറിലുണ്ട്. ബഹുമാനപ്പെട്ട ധനകാര്യമന്ത്രി ഇതൊക്കെ പരിശോധിക്കേണ്ട? ബാങ്കേഴ്സ് മീറ്റിംഗിന്റെ സർക്കുലറിൽ പറഞ്ഞിരിക്കുന്ന ബാങ്കേഴ്സ് കമ്മറ്റി ഏതാണ്? പാവപ്പെട്ടവന് ലഭിക്കുന്ന ഇൻഷുറൻസ് തുക അവന്റെ ലോണിൽ അഡ്ജസ്റ്റ് ചെയ്യാൻ സർക്കുലറിൽ എഴുതിവെച്ചിരിക്കുകയാണ്. അതൊക്കെ ചോദിക്കാൻ ഇവിടെ സർക്കാരുണ്ടായിരുന്നോ? വീട്ടുപകരണങ്ങൾ വാങ്ങാൻ എല്ലാവർക്കും ലോൺ കൊടുക്കുമെന്നാണ് ആദ്യം പറഞ്ഞത്. പിന്നെ അത് മാറ്റി കുടുംബശ്രീയെയാക്കി. കുടുംബശ്രീ ലോണിന്റെ നിബന്ധന വായിച്ചാൽ

ആർക്കാണ് അത് കിട്ടുന്നത്? എത്രപേർക്ക് കിട്ടി? മൂന്നിലൊന്ന് ആളുകൾക്ക് കൊടുക്കാൻ കഴിഞ്ഞോ? പരമാവധി 10 ലക്ഷം രൂപവരെ. സജീവമായി പ്രവർത്തിക്കുന്ന മിക്കവാറും എല്ലാ കുടുംബശ്രീകളും 5 മുതൽ 8 ലക്ഷം വരെ ലോൺ എടുത്തിട്ടുണ്ട്. പിന്നെ കിട്ടുന്നത് രണ്ടോ മൂന്നോ ലക്ഷം രൂപ മാത്രമാണ്. കുടുംബശ്രീയിൽ ആകെ 20 പേരുണ്ടെങ്കിൽ അതിൽ 5 പേർക്കുമാത്രം പണം മതിയെങ്കിലും ബാക്കി 15 പേരും അത് തിരിച്ചടയ്ക്കാനുള്ള ബാധ്യത ഏറ്റെടുക്കണമെന്ന് പറഞ്ഞപ്പോൾ അവിടെ അടിയായി. 5 പേരുടെ ബാധ്യത ബാക്കി 15 പേരും ഏറ്റെടുക്കുമോ? ഈ കുടുംബശ്രീ ലോണൊന്നും സത്യസന്ധമായി നടത്തണമെന്നുള്ള ഉദ്ദേശ്യത്തോടുകൂടി ചെയ്തല്ല. കുടുംബശ്രീയിൽ ഇല്ലാത്ത ബാക്കിയുള്ളവർ സാധനങ്ങൾ വാങ്ങാൻ എന്തുചെയ്യും? ജീവിതകാലത്തുണ്ടാക്കിയ എല്ലാ സമ്പാദ്യങ്ങളും വെള്ളത്തിൽ ഒലിച്ചുപോയി. അറുപതിനായിരത്തോളം കുടുംബങ്ങളുള്ള എന്റെ മണ്ഡലത്തെ പ്രതിനിധീകരിച്ചാണ് ഞാനിവിടെ നിൽക്കുന്നത്. വീടുകളിൽ ഒന്നും ബാക്കിയില്ല. അതൊക്കെ എവിടെനിന്ന് വാങ്ങും? ബാങ്ക് ലോൺ തരില്ല, ഒരു സഹായവുമില്ല. വെഹിക്കിൾ

ഇൻഷുറൻസ് കമ്പനികളും വാഹന ഡീലർമാരുംകൂടി വാഹന ഉടമകളെ കബളിപ്പിച്ചത് സർക്കാർ സാക്ഷിയായി നോക്കിനിന്നു. ഇതര സംസ്ഥാനങ്ങളിൽ നിന്നുവരുന്ന വാഹന ഉടമകൾ കൊച്ചിയിലും പലസ്ഥലങ്ങളിലും ക്യാമ്പ് ചെയ്ത് നിസാര വിലയ്ക്ക് ഇവിടത്തെ പാവപ്പെട്ടവരുടെ വെള്ളം കയറിയ വാഹനങ്ങൾ അടിച്ചുകൊണ്ടുപോയി. ഗവൺമെന്റിന്റെ റോൾ എന്തായിരുന്നു? ഇൻഷുറൻസ് കമ്പനികളും ഡീലർമാരും ചേർന്ന് നടത്തുന്ന തട്ടിപ്പാണെന്ന് ഞങ്ങൾ പല പ്രാവശ്യം പറഞ്ഞു. ഗവൺമെന്റ് അതിൽ ഇടപെടേണ്ട? ജനങ്ങൾ പ്രതിസന്ധിയിലാകുമ്പോഴാണ് അവർ തെരഞ്ഞെടുക്കുന്ന ഗവൺമെന്റിന്റെ സാന്നിധ്യം അവർ ആഗ്രഹിക്കുന്നത്. അങ്ങനെയൊരു ഗവൺമെന്റിന്റെ സാന്നിധ്യമുണ്ടായിരുന്നോ?

നവകേരളമെന്ന് പറയുന്നത് എന്താണ്? നവകേരളത്തിന് മാസ്റ്റർ പ്ലാനോ ആക്ഷൻ പ്ലാനോ ഉണ്ടോ? ബഹുമാനപ്പെട്ട മുഖ്യമന്ത്രി പറഞ്ഞ 300 സ്റ്റേറ്റ്മെന്റ് ഇവിടെയുണ്ട്. അത് വായിച്ചാൽ ചിരിച്ച് മണ്ണുകുപ്പം. അതിലെ പ്രഖ്യാപനങ്ങൾ എന്തൊക്കെയായിരുന്നു? മലപ്പുറം കത്തി ,

Remote control device, Multi sector work, Crowd funding, Advisory council, High Level Empowered Committee, Re-build Kerala Initiative Implementing Committee, Re-build Kerala Initiative Secretariat, വകുപ്പുതല സമിതികൾ, ജില്ലാതല സമിതികൾ ഇവയെല്ലാം എന്തിനാണ്? എന്നിട്ട് എന്താണ് ചെയ്തത്? ഒരു ഇന്റർ നാഷണൽ ഏജൻസി (NGO) 500 വീടുകൾ വയ്ക്കാമെന്ന ഓഫറുമായി വന്നു. ഒരു വീടിന് 5 ലക്ഷം രൂപയെന്ന ഒറ്റ ഡിമാന്റേയുള്ളൂ. ഒരു ലക്ഷം രൂപ സർക്കാർ തരണം. അവർ 4 ലക്ഷം രൂപ കൊടുക്കും. നിങ്ങൾ ആദ്യം തുക തരേണ്ട. അവസാനം തന്നാൽ മതി. അതായത് 20 കോടി രൂപ അവർ മുടക്കും. 5 കോടി രൂപ സർക്കാർ തന്നാൽ മതി. ഞാൻ ബഹുമാനപ്പെട്ട മുഖ്യമന്ത്രിയെ വിളിച്ചപ്പോൾ അദ്ദേഹം ഇടപെട്ടു. ഒന്നര മാസമായി അവർ ബഹുമാനപ്പെട്ട മുഖ്യമന്ത്രിയുടെ ഓഫീസിലും RKI-യുടെ ഓഫീസിലും കയറിയിറങ്ങി നടക്കുകയാണ്. ഇതുവരെ അവർക്ക് സാംങ്ഷൻ കൊടുത്തിട്ടില്ല. അവർ വേറെ രാജ്യങ്ങളിലേയ്ക്ക് പോകുമെന്ന് ഞാൻ പറഞ്ഞു. പൈസയില്ലാത്ത ഈ സമയത്ത് 500 വീടിന് 20 കോടി രൂപ

കിട്ടുന്നതാണ്. പിന്നെ ഈ കമ്മറ്റിയൊക്കെ എന്തിനാണ്? ഇതെല്ലാം ആരെ കാണിക്കാനാണ്? നിങ്ങളുടെ കണക്ക് പ്രകാരം കേരളത്തെ പുനർനിർമ്മിക്കാൻ 31,000 കോടി രൂപവേണം. നവകേരളത്തിന് വേറെ തുക കണ്ടെത്തണം. പുനർനിർമ്മിതി കഴിഞ്ഞിട്ടാണ് നവകേരള നിർമ്മാണം. ഇപ്പോൾ കിട്ടിയത് എത്രയാണ്? സി.എം.ഡി.ആർ.എഫ്.-ലും ഡിസാസ്റ്റർ മാനേജ്മെന്റ് അതോറിറ്റിയിലും കേന്ദ്രസർക്കാർ നൽകിയ 600 കോടി രൂപയുടെയും 4385 കോടി രൂപ. അതിൽ ഇന്നലെ രാത്രി വരെ ആകെ ചെലവാക്കിയിരിക്കുന്നത് 592 കോടി രൂപയാണ്. ചെലവാക്കാൻ ബുദ്ധിമുട്ട് എന്താണ്? ചെലവാക്കാനുള്ള വഴിയൊന്നും ഉണ്ടായിരുന്നില്ലേ? നഷ്ടപരിഹാരം തേടി ജനങ്ങൾ നിൽക്കുമ്പോൾ ഈ 4385 കോടി രൂപ കയ്യിൽ കിട്ടിയിട്ട് 592 കോടി രൂപയാണോ ഇതുവരെ ചെലവാക്കിയത്. കിട്ടിയതിന്റെ എട്ടിലൊന്നുപോലും ചെലവാക്കിയിട്ടില്ല. ഇനി കിട്ടാൻ പോകുന്നതോ? കേന്ദ്രഗവൺമെന്റ് കുറച്ചുകൂടി തുക നൽകിയാലോ? ആറായിരമോ ഏഴായിരമോ കോടി രൂപ വരും. നമുക്കാവശ്യമുള്ളതിന്റെ അഞ്ചിലൊന്നുപോലും ധനസമാഹരണ

മില്ലാത്തതാണ്. ഞാൻ ധനകാര്യ വകുപ്പുമന്ത്രിയോട് ചോദിക്കുന്നു, അങ്ങയുടെ ബഡ്ജറ്റ് വരാൻ പോവുകയാണ്. ഈ 7000 കോടി രൂപ കഴിഞ്ഞാൽ ബാക്കിയുള്ള 24,000 കോടി രൂപ അങ്ങ് സംസ്ഥാന ബഡ്ജറ്റിൽ വയ്ക്കുമോ? അങ്ങനെ വയ്ക്കാൻ കഴിയുമോ? മന്ത്രിമാരുടെ വിദേശ യാത്രയും ക്രൗഡ് ഫണ്ടിംഗുമൊന്നും ശരിയായില്ല. മുഖ്യമന്ത്രി മാത്രമാണ് വിദേശത്ത് പോയത്. UAE-ൽ നിന്ന് 300 കോടി രൂപയുടെ ഓഫർ മുഖ്യമന്ത്രിക്ക് കിട്ടിയെന്നാണ് പറഞ്ഞത്. അത് കിട്ടുമായിരിക്കാം. മുഖ്യമന്ത്രി UAE-ൽ പോയി തിരിച്ചുവന്നിട്ട് ഒരു മാസം കഴിഞ്ഞു. UAE-ൽ നിന്ന് കിട്ടിയ ഓഫറിന്റെ എത്ര ശതമാനം തുക അങ്ങേയ്ക്ക് ഇതുവരെ കിട്ടിയെന്ന് അങ്ങ് പറയണം. ഇനി ഈ ദുരന്തം ആവർത്തിക്കപ്പെടരുത്. അടുത്തവർഷമാകുമ്പോൾ ഇത് വീണ്ടും വരുമോയെന്ന് ജനങ്ങൾ ഇപ്പോഴും ചോദിക്കുന്നു. ഈ ദുരന്തം ആവർത്തിക്കാതിരിക്കാൻ, ഈ ദുരന്തത്തെ തടുത്തുനിർത്താൻ, അതിന്റെ ആഘാതം കുറയ്ക്കാൻ നമുക്കൊരു Risk Mitigation Plan വേണം. അതുപോലും ഗവൺമെന്റ് ഗൗരവതരമായി ആലോചിച്ചിട്ടില്ല. ഇത് നമ്മുടെ തലയ്ക്കുമീതെ പെയ്യിരണ്ടിയ മാൻ മെയ്ഡ്

ഡിസാസ്റ്ററാണെന്ന് ഞാൻ നിയമസഭയിൽ പറഞ്ഞപ്പോൾ മുഖ്യമന്ത്രി എന്നെ പരിഹസിച്ചു. പക്ഷേ ഞാൻ പറഞ്ഞതിനുശേഷം എത്രപേർ കേരളത്തിൽ ഇക്കാര്യം പറഞ്ഞു. ഇത് മാൻ മെയ്ഡ് ഡിസാസ്റ്ററാണെന്ന് മെട്രോ ശ്രീധരനടക്കം പ്രൈവറ്റായിട്ടുള്ള എത്രയോ ടെക്നിക്കൽ കമ്മിറ്റി റിപ്പോർട്ടുകൾ പറഞ്ഞു. അതുകൊണ്ട് അതിനുള്ള തയ്യാറെടുപ്പുകൾ നമ്മുടെ ഭാഗത്തുനിന്നുമുണ്ടാകണം. ഇത് പരിഹരിക്കാനാണ് ഈ നവകേരള നിർമ്മിതിയെക്കുറിച്ച് പറഞ്ഞത്. ഈ 300 സ്ക്വേർമെന്റ് കൂടി വായിച്ചാൽ അത് ആത്മാർത്ഥതയില്ലാത്ത, കാപട്യം നിറഞ്ഞ, അർത്ഥമില്ലാത്ത വെറും നിർമ്മിതിയാണ് അങ്ങയുടെ നവകേരളമെന്ന് വ്യക്തമാണ്. അതുകൊണ്ട് ഈ പാവങ്ങളെയും ദുരിതമനുഭവിക്കുന്നവരെയും സഹായിക്കാൻ ഗൗരവതരമായ നടപടികൾ അടിയന്തരമായി സ്വീകരിക്കണമെന്ന് ആവശ്യപ്പെട്ടുകൊണ്ട് ഞാൻ ഈ പ്രമേയം അവതരിപ്പിക്കുന്നു.

മി. സ്പീക്കർ: പ്രമേയാവതാരകൻ രണ്ട് മിനിട്ട് അധികമെടുത്തിട്ടുണ്ട്.

ഇനി ആർക്കും അത് അനുവദിക്കാൻ സാധ്യമല്ല.

ശ്രീ. സജി ചെറിയാൻ: സർ, സമാനതകളില്ലാത്ത പ്രളയം

സമാനതകളില്ലാത്ത ഈ ഗവൺമെന്റിന്റെ ഇടപെടൽ പതിനായിരക്കണക്കിന് മനുഷ്യരുടെ ജീവനും ജീവിതവും സംരക്ഷിച്ചതിൽ ഈ ഗവൺമെന്റിനെയും മുഖ്യമന്ത്രിയേയും ഞാൻ ആദ്യം തന്നെ അഭിനന്ദിക്കുകയാണ്. എന്റെ പ്രിയപ്പെട്ട സുഹൃത്ത് അദ്ദേഹം നല്ലൊരു രാഷ്ട്രീയ പ്രവർത്തകനായതുകൊണ്ടും മതനിരപേക്ഷതയ്ക്കുവേണ്ടി കോൺഗ്രസിൽ ആകെ വാദിക്കുന്ന ഒരാളെന്ന നിലയിൽ ശ്രീ. വി. ഡി. സതീശന്റെ പ്രസംഗം വസ്തുതകൾ മനസ്സിലാക്കാതെയാണെന്ന് എനിക്ക് തോന്നുന്നു. ഇവിടെ ഞാൻ ചോദിച്ച ഒരു ചോദ്യവുമായി ബന്ധപ്പെട്ട് ബഹുമാനപ്പെട്ട മുഖ്യമന്ത്രി കൃത്യമായ മറുപടി നൽകുകയും നിയമസഭയിൽ അവതരിപ്പിച്ചുകൊണ്ട് സംസാരിക്കുകയും ചെയ്തു. ആ സമയത്ത് ബി.ജെ.പി-യുടെ സമരത്തെ ശക്തിപ്പെടുത്താൻ പോയതുകൊണ്ടാണ് അത് മനസ്സിലാക്കാൻ സാധിക്കാതെ പോയത്. 100 വർഷത്തിനുശേഷമുള്ള ഏറ്റവും വലിയൊരു പ്രളയമാണുണ്ടായത്. ആഗസ്റ്റ് മാസം 12, 13, 14 തീയതികളിലായി ഉണ്ടായ ഈ പ്രളയത്തെ ഗവൺമെന്റിന്റെ എല്ലാ സംവിധാനങ്ങളും ഉപയോഗിച്ച് നേരിടുന്നതിൽ അന്ന് മുതൽ ഇന്ന് വരെ ഈ ഗവൺമെന്റ് വിജയകരമായ ഉത്തരവാദിത്വം നിർവ്വഹിച്ചുവെന്ന്

അഭിമാനത്തോടെ പറയാൻ ഞാൻ ആഗ്രഹിക്കുകയാണ്.

ദുരന്തമുഖത്തുനിന്നുവരുന്ന വ്യക്തിയാണ് ഞാൻ. 15-ാം തീയതി രാവിലെതന്നെ ഗവൺമെന്റിന്റെ അറിയിപ്പ് എനിക്ക് ലഭിച്ചു. ആലപ്പുഴ ജില്ലയിലെ കട്ടനാട്ടിൽ ശ്രീ. ജി. സുധാകരന്റെയും ഡോ. ടി. എം. തോമസ് ഐസകിന്റെയും നേതൃത്വത്തിൽ ഒരു ലക്ഷം ആളുകളെയാണ് മാറ്റിപ്പാർപ്പിച്ചത്. എന്റെ മണ്ഡലത്തിൽ പതിനയ്യായിരത്തോളം ആളുകളെ മാറ്റിപ്പാർപ്പിച്ചു. ഗവൺമെന്റിന്റെ അറിയിപ്പ് ലഭിച്ചതിന്റെ അടിസ്ഥാനത്തിൽ കൃത്യമായ ഇടപെടൽ നടത്തി. അതിന്റെ ഫലമായി ആയിരക്കണക്കിന് ജീവനുകൾ രക്ഷിക്കാൻ കഴിഞ്ഞു. മുഖ്യമന്ത്രി, വകുപ്പുമന്ത്രിമാർ, എം.എൽ.എ.-മാർ, ഗവൺമെന്റ് ഉദ്യോഗസ്ഥർ, മത്സ്യത്തൊഴിലാളികൾ, സന്നദ്ധസംഘടനകളടക്കം നടത്തിയ ശ്ലാഘനീയമായ രക്ഷാപ്രവർത്തനത്തിന്റെ ഫലമായി എന്റെ മണ്ഡലത്തിൽമാത്രം രണ്ടര ലക്ഷം ആളുകളെ രക്ഷിക്കാൻ കഴിഞ്ഞു. കേരളത്തിലെ 16 ലക്ഷത്തോളം ആളുകളെ ക്യാമ്പുകളിലെത്തിക്കാനും രക്ഷിക്കാനും കഴിഞ്ഞു. എന്റെ മണ്ഡലത്തിലെ ഏതാണ്ട് മൂന്ന് ലക്ഷം ആളുകളെ അത് ബാധിച്ചു. അതുമൂലം വലിയ നാശനഷ്ടങ്ങളുണ്ടായിട്ടുണ്ടെന്നുള്ളത് വസ്തുതയാണ്. വൈദ്യുതി, മൊബൈൽ

സംവിധാനം ഇതെല്ലാം തകർന്നു. കേരളത്തിലാകെ 435 സഹോദരങ്ങൾ മരിച്ചു. എന്റെ മണ്ഡലത്തിൽ 11 ആളുകൾ മരിച്ചു. സമ്പാദ്യങ്ങൾ പലതും നഷ്ടപ്പെട്ടു. 26718 കോടി രൂപയുടെ നഷ്ടമുണ്ടെന്ന് ഐക്യരാഷ്ട്ര സമിതി കണ്ടെത്തി പറഞ്ഞിരിക്കുന്നു. 31,000 കോടി രൂപയുടെ പുനർനിർമ്മാണം ആവശ്യമാണെന്ന് പറഞ്ഞിരിക്കുന്നു. വീടുകൾ, കൃഷിയിടങ്ങൾ, വളർത്തുമൃഗങ്ങൾ, വാഹനങ്ങൾ, വ്യാപാര സ്ഥാപനങ്ങൾ, വിദ്യാലയങ്ങൾ, ആശുപത്രികൾ, റോഡുകൾ, പാലങ്ങൾ, ടൂറിസം പദ്ധതികൾ എന്നിങ്ങനെ പലതും തകർന്നിട്ടുണ്ട്. ഈ സന്ദർഭത്തിൽ നടത്തിയ ക്യാമ്പുകളിലേക്ക് 16 ലക്ഷത്തോളം ജനങ്ങൾ വന്നു. രക്ഷാപ്രവർത്തനത്തിന്റെ ഭാഗമായി ബഹുമാനപ്പെട്ട മുഖ്യമന്ത്രിയുടെ നേതൃത്വത്തിൽ സർക്കാരിന്റെ എല്ലാ വകുപ്പുകളെയും ഏകോപിപ്പിച്ചു എന്നത് എടുത്തുപറയാൻ ഞാൻ ഈ അവസരം വിനിയോഗിക്കുകയാണ്.

മന്ത്രിമാർക്ക് കൃത്യമായി ജില്ലകളുടെ ചുമതല കൊടുത്തു. എന്റെ ജില്ലയിൽ ചുമതല കൊടുത്ത ശ്രീ. ജി. സുധാകരൻ, ഡോ. ടി. എം. തോമസ് ഐസക്, ശ്രീ. പി. തിലോത്തമൻ എന്നീ മൂന്ന് മന്ത്രിമാരും ദുരന്തമുഖത്ത് ക്യാമ്പ് ചെയ്ത് രക്ഷാപ്രവർത്തനത്തിന് നേതൃത്വം കൊടുത്തു. പ്രളയ കേന്ദ്രങ്ങളിൽ മന്ത്രിമാർ

നേരിട്ടെത്തി എല്ലാ സഹായങ്ങളും ചെയ്തു. ഉദ്യോഗസ്ഥതലത്തിലെ എല്ലാ സംവിധാനങ്ങളും കാര്യക്ഷമമായി പ്രവർത്തിച്ചു. കേരളത്തിലെ എല്ലാ പ്രധാന ഉദ്യോഗസ്ഥന്മാരെയും പ്രത്യേകമായി നിയോഗിക്കപ്പെട്ടു. അവർ ദിവസങ്ങളോളം താമസിച്ച് ഈ പ്രവർത്തനങ്ങൾക്ക് നേതൃത്വം കൊടുത്തു. പോലീസ്, ഫയർ, റവന്യൂ, ആരോഗ്യം, ഭക്ഷ്യം, കെ.എസ്.ഇ.ബി., പി.ഡബ്ല്യു.ഡി. അടക്കം എല്ലാ വകുപ്പുകളും സമാനതകളില്ലാത്ത ശ്രദ്ധാർഹമായ പ്രവർത്തനങ്ങളാണ് നടത്തിയത്. 5645 ക്യാമ്പുകളിലായി 16 ലക്ഷം ആളുകൾ വന്നു. എന്റെ മണ്ഡലത്തിൽ മാത്രം 750 ക്യാമ്പുകളുണ്ടായിരുന്നു. കൂടാതെ ഒറ്റപ്പെട്ട സ്ഥലങ്ങളിലുള്ള ലക്ഷക്കണക്കിന് ആളുകൾക്ക് പ്രത്യേക സഹായങ്ങൾ, മത്സ്യത്തൊഴിലാളികളും സന്നദ്ധ സംഘടനകളും നടത്തിയ പ്രവർത്തനങ്ങൾ. ഈ നിലയിൽ സമാനതകളില്ലാത്ത പ്രവർത്തനമാണ് ഇവിടെ നടന്നത്.

ശുചീകരണം - വെള്ളം ഇറങ്ങിയതിനുശേഷം പൊതുവഴികൾ, വീടുകൾ, വിദ്യാഭ്യാസ-ആരോഗ്യ കേന്ദ്രങ്ങൾ, ദേവാലയങ്ങളടക്കം ആയിരക്കണക്കിന് സന്നദ്ധപ്രവർത്തകർ പങ്കെടുത്ത ശുചീകരണ പ്രവർത്തനങ്ങൾക്ക് ഈ ഗവൺമെന്റ് നേതൃത്വം കൊടുത്തു. കൂടാതെ ശുചീകരണ പ്രവർത്തനങ്ങൾക്ക്

കോടിക്കണക്കിന് രൂപ സർക്കാർ ചെലവഴിച്ചു. ജീവൻ രക്ഷിക്കുന്നതിന് കോടിക്കണക്കിന് രൂപ ചെലവിൽ രക്ഷാപ്രവർത്തനങ്ങൾക്ക് നേതൃത്വം കൊടുത്തു. ഭംഗിയായും ഫലപ്രദമായും ലക്ഷക്കണക്കിന് ആളുകളെ ക്യാമ്പിൽ പാർപ്പിച്ച് സംരക്ഷിച്ചു. ക്യാമ്പിലുള്ളവർക്ക് ഭക്ഷണം, വസ്ത്രം, മരന്ന് തുടങ്ങിയ സംവിധാനങ്ങൾ കൃത്യമായൊരുക്കി. ആരോഗ്യ വകുപ്പിന്റെ നേതൃത്വത്തിൽ സമാന്തര ആരോഗ്യ കേന്ദ്രങ്ങളൊരുക്കി. മരണമടഞ്ഞ 435 പേരുടെ ആശ്രിതർക്ക് 4 ലക്ഷം രൂപവീതം അനുവദിച്ചു. 389 കുടുംബങ്ങൾക്ക് ഇതിനോടകം സഹായം നൽകിക്കഴിഞ്ഞു. ക്യാമ്പുകളിൽനിന്ന് വീടുകളിലേയ്ക്ക് പോയവർക്ക് 1,000/- രൂപ വീതം വിലവരുന്ന കിറ്റുകൾ കൊടുത്തുവിട്ടു. 6,80,000 (ആറ് ലക്ഷത്തി എൺപതിനായിരം) പേർക്ക് 10,000/- രൂപ വീതം കൊടുത്തുകഴിഞ്ഞു. പട്ടികജാതി വിഭാഗങ്ങൾക്ക് പ്രത്യേക കിറ്റ് കൂടാതെ അധിക സഹായമായി 324048 കുടുംബങ്ങൾക്ക് 5,000/- രൂപവീതം നൽകി. മത്സ്യത്തൊഴിലാളികൾക്ക് നഷ്ടപ്പെട്ട വള്ളങ്ങളും മോട്ടോറുകളും റിപ്പയർ ചെയ്തും പുതിയവ വാങ്ങിക്കൊടുത്തതുമായ വിവരങ്ങൾ ശ്രീ. വി. ഡി. സതീശൻ അറിഞ്ഞില്ലെങ്കിൽ അങ്ങനെ കൊടുത്തുവെന്ന കാര്യം ഓർമ്മിപ്പിക്കാൻ ഞാൻ ആഗ്രഹിക്കുകയാണ്.

പ്രളയത്തിന്റെ ഭാഗമായി 16000 വീടുകൾ തകർന്നു. 4635

കുടുംബങ്ങൾക്ക് ആദ്യ ഗഡു കൊടുത്തുകഴിഞ്ഞു. ഭാഗികമായി തകർന്ന 1956 വീടുകൾക്കുള്ള ആദ്യഗഡു സഹായം കൊടുത്തു. കൂടാതെ സഹകരണ വകുപ്പ് 2000 വീടുകൾക്ക് ഇപ്പോൾ പണംകൊടുത്തുകഴിഞ്ഞു. വിവിധ സന്നദ്ധ സംഘടനകളുടെ ഭവനനിർമ്മാണം നടന്നുകൊണ്ടിരിക്കുന്നു. പ്രിയപ്പെട്ട വി. ഡി. സതീശൻ ഈ കാര്യങ്ങൾ മനസ്സിലാക്കാത്തതുകൊണ്ടാണ് പറവൂർ അസംബ്ലി മണ്ഡലത്തിലെ ഒരു ബ്ലോക്ക് ഡിവിഷനിലും രണ്ട് വാർഡുകളിലും തെരഞ്ഞെടുപ്പ് നടന്നതിൽ മൂന്നിലും ഞങ്ങൾ ജയിച്ചത് ഇത് മനസ്സിലാക്കാത്തതുകൊണ്ടാണെന്ന് പറയാൻ ഞാൻ ആഗ്രഹിക്കുകയാണ്.

സ്ഥലമില്ലാത്തവർക്ക് സ്ഥലം കണ്ടെത്തുന്നതിനുള്ള നടപടി ആരംഭിക്കുകയും കളക്ടർമാരെ ചുമതലപ്പെടുത്തുകയും ചെയ്തിട്ടുണ്ട്. ഇതിനുവേണ്ടി കരേയധികം ഭൂമി വ്യക്തികൾ ഗവൺമെന്റിന് കൊടുത്തിട്ടുണ്ട്. ആ ഭൂമിയിൽ വീട് വയ്ക്കുന്നതിനുള്ള സംവിധാനം ഗവൺമെന്റ് ഒരുക്കുകയാണ്. ഇതെല്ലാം എന്റെ മണ്ഡലത്തിൽ നടന്നുകൊണ്ടിരിക്കുകയാണ്. കൃഷിക്കും വളർത്തുമൃഗങ്ങൾക്കുമുള്ള നഷ്ടപരിഹാരമായി 49 കോടി രൂപ കൊടുത്തു. എന്റെ മണ്ഡലത്തിൽമാത്രം 350 ഹെക്ടർ സ്ഥലത്ത് കൃഷി തുടങ്ങി. കട്ടനാട്ടിലും അപ്പർ

കൂട്ടനാടൻ മേഖലയിലും ഒരിഞ്ച് സ്ഥലംപോലും കൃഷിചെയ്യാതിരുന്നില്ല. 350 ഹെക്ടർ സ്ഥലത്ത് പുതിയതായി കൃഷി ആരംഭിച്ചു. കുടുംബശ്രീ വഴി ഒന്നും കൊടുത്തില്ലെന്നാണ് പറഞ്ഞത്. 38441 പേർക്ക് 309 കോടി രൂപയുടെ പലിശ രഹിത വായ്പ കൊടുത്തു. 9 ശതമാനം പലിശ മുഖ്യമന്ത്രിയുടെ ദുരിതാശ്വാസ നിധിയിൽനിന്നാണ് കൊടുത്തത്. പ്രളയത്തിൽ രേഖകൾ നഷ്ടപ്പെട്ടവർക്ക് സൗജന്യമായി രേഖകൾ കൊടുക്കാനുള്ള സംവിധാനമുണ്ടാക്കി. പഞ്ചായത്ത്/വാർഡുകളിൽ ശുചീകരണത്തിന് 25,000/- രൂപയും മുനിസിപ്പൽ/കോർപ്പറേഷൻ വാർഡുകൾക്ക് 50,000/- രൂപയും കൊടുത്തു. മാലിന്യങ്ങൾ മുഴുവൻ സംസ്കരിക്കുന്നതിന് കഴിഞ്ഞു. ക്ലീൻ കേരള കമ്പനി വഴി ശ്രദ്ധേയമായ നടപടികളാണ് ഗവൺമെന്റ് സ്വീകരിച്ചത്. സൗജന്യ രേഷൻ ലഭ്യമാക്കി. ഡിസംബർ മാസംവരെ സൗജന്യമായി 5 കിലോഗ്രാം അരി കൊടുക്കുന്ന സംവിധാനം നടന്നുവരുന്നു. കാലാവസ്ഥാ മുന്നറിയിപ്പ് സംവിധാനങ്ങൾ മെച്ചപ്പെടുത്തുന്നതിനുള്ള നടപടി സ്വീകരിച്ചുവരുന്നു. കുട്ടികൾക്കും സ്ത്രീകൾക്കും കൗൺസിലിംഗ് അടക്കമുള്ള പ്രത്യേക പരിപാടികൾ സംസ്ഥാനത്ത് മുഴുവൻ സംഘടിപ്പിച്ചു. എന്റെ മണ്ഡലത്തിൽ നടന്ന കാര്യങ്ങളാണ് ഞാൻ പറയുന്നത്.

തകർന്ന റോഡുകൾ, തോടുകൾ, പാലങ്ങൾ, കുളം എന്നിവ നിർമ്മിച്ച് നൽകുന്നതിന് നടപടി സ്വീകരിച്ചു. പൊതുമരാമത്ത് വകുപ്പിന്റെ നേതൃത്വത്തിൽ യുദ്ധകാലാടിസ്ഥാനത്തിൽ പ്രവർത്തനങ്ങൾ നടന്നുവരുന്നു. കൂടാതെ 1250 കോടി രൂപ പഞ്ചായത്തുകൾ വഴിയുള്ള ഗ്രാമീണ റോഡുകളുടെ പുനർനിർമ്മാണത്തിനുവേണ്ടിയുള്ള നടപടികളും സ്വീകരിച്ചു.

ആരോഗ്യവകുപ്പിന്റെ പ്രത്യേക സഹായങ്ങൾ ഞാനിവിടെ വിശദീകരിക്കുന്നില്ല. ഈയൊരു ഘട്ടത്തിൽ സാമ്പത്തികമായി കേരളം വളരെയേറെ ബുദ്ധിമുട്ടുകയാണ്. ദേശീയ ദുരന്തപ്രതികരണ നിധിയുടെ മാനദണ്ഡത്തിന്റെ അടിസ്ഥാനത്തിൽ 5616.77 കോടി രൂപയും അതിനുപുറമേ പ്രത്യേക ധനസഹായമായി 5000 കോടി രൂപയും ലഭിക്കണമെന്നാണ് കേരളം ആവശ്യപ്പെട്ടത്. കേവലം 600 കോടി രൂപ മാത്രമാണ് കേന്ദ്രഗവൺമെന്റ് നൽകിയത്. അരിയുടെ വിലയായി 236 കോടി രൂപയും രക്ഷാപ്രവർത്തനത്തിന് ഹെലികോപ്റ്റർ വന്നതിന് 30 കോടി രൂപയും കൊടുക്കണമെന്നും അല്ലെങ്കിൽ തിരികെ പിടിക്കുമെന്ന് പ്രിയപ്പെട്ട ഒ. രാജഗോപാലൻ ചേട്ടന്റെ പാർട്ടിക്കാർ പറഞ്ഞിരിക്കുന്ന കാര്യവും ഞാനിവിടെ സൂചിപ്പിക്കാൻ ആഗ്രഹിക്കുകയാണ്.

കേരളത്തോടുള്ള കേന്ദ്രത്തിന്റെ സമീപനമെന്താണ്? യു.എ.ഇ.-യുടെ

സഹായമായ 700 കോടി രൂപയും ജർമ്മനിയുടെ സഹായവും വാങ്ങണമെന്ന് തീരുമാനിച്ചു. അരിക്ക് പണം ചോദിക്കുന്ന സമീപനമുണ്ടായി.

രക്ഷാപ്രവർത്തനത്തിന് പണമടയ്ക്കേണ്ട സമീപനം വന്നിരിക്കുന്നു. പ്രവാസി മലയാളികളുടെ സഹായം വാങ്ങുവാൻ ബഹുമാനപ്പെട്ട മുഖ്യമന്ത്രി അടക്കമുള്ള

മന്ത്രിമാർ പോകാൻ തീരുമാനിച്ചപ്പോൾ മുഖ്യമന്ത്രി ഒഴികെയുള്ള മന്ത്രിമാർക്ക് യത്രാനുമതി നിഷേധിച്ചു. സംസ്ഥാന ഗവൺമെന്റ് ആവശ്യപ്പെട്ടിട്ടും വായ്പ

പരിധി ഒരു രൂപപോലും വർദ്ധിപ്പിക്കാൻ കേന്ദ്രഗവൺമെന്റ് തയ്യാറാകുന്നില്ല. ഇങ്ങനെയുള്ള സാഹചര്യത്തിൽ സാമ്പത്തികമായ പ്രതിസന്ധി

കേരളത്തിനുണ്ട്. യു.ഡി.എഫ്.-ന്റെ സമീപനം എന്താണ്? രക്ഷാപ്രവർത്തനത്തിൽ രാഷ്ട്രീയം കലർത്തി സഹായിക്കാൻ മുന്നോട്ട്

വരാത്തവരാണ് ഇവിടെ ദീർഘനേരം പ്രസംഗിക്കുന്നത്. (...ബഹളം...)

മി. സ്പീക്കർ: പ്ലീസ്...പ്ലീസ്.... (...ബഹളം...) അടുത്തയാൾ

സംസാരിക്കുമ്പോൾ അതിന് മറുപടി പറയൂ. (...ബഹളം...) എന്താണ് ബഹളം. ശ്രീ. വി. ഡി. സതീശൻ പ്രശ്നം ഉന്നയിച്ചു. അത് എല്ലാവരും

നിശബ്ദമായി കേട്ടിരുന്നു. (...ബഹളം...) പ്ലീസ്...പ്ലീസ്... ശ്രീ. സജി

ചെറിയൻ സംസാരിക്കൂ.

ശ്രീ. സജി ചെറിയൻ: സർ, ശ്രീ. വി. ഡി. സതീശൻ സംസാരിച്ചപ്പോൾ ഞങ്ങൾ ഒരക്ഷരം മിണ്ടിയില്ല. നിങ്ങൾക്ക് സംസാരിക്കാൻ ഇനിയും സമയമുണ്ട്. ഇപ്പോൾ ഞാൻ സംസാരിക്കട്ടെ.

എന്റെ മണ്ഡലത്തിൽ 400 വള്ളങ്ങളാണ് മത്സ്യത്തൊഴിലാളികൾ തന്നത്. നിങ്ങളുടെ ഏതെങ്കിലുമൊരു പാർട്ടി നേതാവ് ഒരു വള്ളം തന്ന് സഹായിച്ചുവെന്ന് തെളിയിച്ചാൽ ഞാൻ പൊതുപ്രവർത്തനം നിർത്താം. (...ബഹളം...) ഫലപ്രദമായി ക്യാമ്പുകൾ നടന്നു. ആ ക്യാമ്പുകളെല്ലാം സി.പി.ഐ.(എം.)-ക്യാമ്പുകളാണെന്ന് പറഞ്ഞ് ആക്ഷേപിച്ച് ഈ ക്യാമ്പുകളെ തകർക്കാൻ ഇവർ ശ്രമിച്ചു. (...ബഹളം...) രക്ഷാപ്രവർത്തനങ്ങൾക്ക് നേതൃത്വം കൊടുത്ത ഉദ്യോഗസ്ഥരെ അനാവശ്യമായി ഭീഷണിപ്പെടുത്തുന്ന സമീപനമുണ്ടായി. നാടാനാകെ ശുചീകരണത്തിനിറങ്ങി. (...ബഹളം...) ശുചീകരണ പ്രവർത്തനങ്ങൾക്കായി എന്റെ മണ്ഡലത്തിൽ 15000 ആളുകൾ വന്നു. അതിൽ 10000 ആളുകളും എൽ.ഡി.എഫ്.-ന്റെ സഹായത്തോടെ വന്നവരാണ്. ശുചീകരണ പ്രവർത്തനത്തിൽ ഫോട്ടോ എടുക്കുകയല്ലാതെ എന്തെങ്കിലുമൊരു സഹായം ഇവർ ചെയ്തോ? (...ബഹളം...)

ശ്രീ. പി. ടി. തോമസ്: സർ, പോയിന്റ് ഓഫ് ഓർഡർ.

മി. സ്ലീക്കർ: ശ്രീ. സജി ചെറിയാൻ സംസാരിച്ചുകഴിഞ്ഞിട്ട് പോയിന്റ് ഓഫ് ഓർഡർ ഉന്നയിക്കാം. അടുത്തയാൾ സംസാരിക്കുമ്പോൾ നിങ്ങൾ മറുപടി പറയൂ. അങ്ങയുടെ പോയിന്റ് ഓഫ് ഓർഡർ പലപ്പോഴും യുക്തിയുമായി യോജിക്കുന്നതല്ല. ചെയറിന് അങ്ങയെ വിശ്വാസമാണ്. (...ബഹളം...) ശ്രീ. സജി ചെറിയാൻ, അങ്ങ് സംസാരിച്ച് അവസാനിപ്പിക്കൂ. (...ബഹളം...)

ശ്രീ. പി. ടി. തോമസ്: സർ, പോയിന്റ് ഓഫ് ഓർഡർ.

മി. സ്ലീക്കർ: അങ്ങയുടെ പോയിന്റ് ഓഫ് ഓർഡർ എന്താണ്? ശ്രീ. സജി ചെറിയാൻ സംസാരിച്ചുകഴിഞ്ഞിട്ട് അങ്ങയ്ക്ക് അവസരം നൽകാം. (...ബഹളം...)

ശ്രീ. സജി ചെറിയാൻ: സർ, ആയിരക്കണക്കിന് സന്നദ്ധ സംഘടനകൾ സഹായവുമായിവന്നു. എന്തെങ്കിലുമൊരു സഹായം യു.ഡി.എഫ്. ചെയ്തോ? മുഖ്യമന്ത്രിയുടെ ദുരിതാശ്വാസനിധിയിലേയ്ക്ക് പണമടയ്ക്കരുതെന്ന് നാടുമുഴുവൻ ക്യാമ്പയിൻ നടത്തുകയാണ് ഇവർ. ഭവനനിർമ്മാണ പദ്ധതിയിൽ 1000 വീടുകൾ പ്രഖ്യാപിച്ചു. യു.ഡി.എഫ്. ഫണ്ട് പിരിച്ചു. ഒരു വീടിനെങ്കിലും അവർ കല്ലിട്ടോ? ഭവനനിർമ്മാണത്തിനുവേണ്ടി പിരിച്ച പണം എവിടെ?

ഉദ്യോഗസ്ഥരുടെ സാലറി ചലഞ്ചിലൂടെ 2500 കോടി രൂപ കേരളത്തിന് കിട്ടുമായിരുന്നത് പൊളിച്ചവരാണ് ഇവിടത്തെ യു.ഡി.എഫ്. അതേസമയം 60 ശതമാനത്തോളം ഉദ്യോഗസ്ഥർ ഈ നല്ല കാര്യത്തിന് സംഭാവന ചെയ്തതിനെ ഞാൻ പ്രത്യേകം ശ്ലാഘിക്കുകയാണ്. മന്ത്രിമാരുടെ വിദേശ പര്യടനത്തെ ബി.ജെ.പി. എതിർത്തപ്പോൾ അതിന് കൂട്ടുനിന്നവരാണ് ഇവിടത്തെ യു.ഡി.എഫ്. എല്ലാ സന്ദർഭങ്ങളിലും രാഷ്ട്രീയ നിലപാട് സ്വീകരിച്ചു. ദുരന്തസമയത്ത് കേരളത്തിലുണ്ടായ ഐക്യത്തെ തകർക്കാൻ വർഗ്ഗീയ ശക്തികളുമായി കൂട്ടുകൂടിയവരാണ് ഇവിടത്തെ യു.ഡി.എഫ്., ഞാൻ വിശദീകരിക്കുന്നില്ല. ഇതുപറയുമ്പോൾ ഒരു കാര്യം മനസ്സിലാക്കണം, ശ്രീ. വി. ഡി. സതീശന്റെ പ്രസംഗത്തിൽ മോദിയെപ്പറ്റി ഒരു വാക്ക് പറഞ്ഞോ; ഈ കേരളത്തിനുവേണ്ടിയാണ് വാദിക്കുന്നത്. ഈ സംസ്ഥാനത്തിന് പണമില്ലെങ്കിൽ ആ പണം തരാൻ മര്യാദയുള്ള ഒരു വാക്ക് ഇവിടെ പറഞ്ഞോ. തുടർപ്രവർത്തനം നടക്കണം; ഇതൊരു അനുഭവമാണ്. കേരളത്തിൽ ദുരന്തമുഖത്ത് ജനങ്ങളുടെ ഐക്യം കണ്ടു. ഈ ഐക്യത്തെ കൂടുതൽ ശക്തിപ്പെടുത്തണം. ഇതൊരു ചലഞ്ചാണ്. നിശ്ചയദാർഢ്യം, നിലപാട്, ആത്മാർത്ഥത, ജനങ്ങളുടെ പിന്തുണ ഇതെല്ലാം ഈ ഗവൺമെന്റിനുണ്ട്.

ഇതെല്ലാമുള്ള മുഖ്യമന്ത്രി നയിക്കുന്ന ഈ ഗവൺമെന്റ് എല്ലാ പ്രതിസന്ധികളെയും അതിജീവിച്ച് പുനർനിർമ്മാണം പൂർത്തീകരിക്കുകയും നവകേരളം സൃഷ്ടിക്കുകയും ചെയ്യും. പ്രകൃതിസംരക്ഷണം, നദി സംരക്ഷണം, ജലാശയ സംരക്ഷണം, തോടുകളുടെ സംരക്ഷണം, പരിസ്ഥിതി സൗഹൃദമായ നിർമ്മാണ പ്രവർത്തനങ്ങൾ ഇതിനെല്ലാം പ്രത്യേക പരിഗണന കൊടുക്കുമെന്ന് ഞാൻ പ്രതീക്ഷിക്കുകയാണ്. സാങ്കേതിക സംവിധാനങ്ങളുടെ ഒരുക്കൽ, പോലീസ്-ഫയർ വകുപ്പ് ആധുനികവൽക്കരിക്കൽ, മത്സ്യത്തൊഴിലാളികളെ പ്രത്യേക സൈന്യമായി പ്രഖ്യാപിച്ച തുടർനടപടികൾ, പ്രവൃത്തികൾ സമയബന്ധിതമായി പൂർത്തീകരിക്കാനുള്ള കാര്യക്ഷമത വർദ്ധിപ്പിക്കൽ, ദുരന്തം ഭാവിതലമുറയ്ക്ക് മനസ്സിലാക്കാൻ കഴിയുന്ന മാതൃകാ പദ്ധതികൾ ഇതെല്ലാം ഈ ഗവൺമെന്റ് മുൻകയ്യെടുത്ത് നടപ്പാക്കുമെന്നുള്ള ഉറച്ചവിശ്വസം എനിക്കുണ്ട്.

മി. സ്പീക്കർ: പ്ലീസ് കൺക്ലൂഡ്

ശ്രീ. സജി ചെറിയാൻ: എന്റെ മൂന്നുമിനിറ്റ് അവർ എടുത്തു. ദയവായി ഒരു മിനിറ്റ് കൂടി എനിക്ക് തരണം.

മി. സ്പീക്കർ: അങ്ങേയ്ക്ക് ഒരു മിനിറ്റ് അധികം തന്നെ.

ശ്രീ. സജി ചെറിയാൻ: സർ, ഒറ്റവാക്കുകൊണ്ട് ഞാൻ

അവസാനിപ്പിക്കാം. ദുരന്തമുഖത്തുനിന്ന് വന്ന ഒരാളെന്ന നിലയിൽ ഞാൻ ഒരു കാര്യം പറഞ്ഞ് അവസാനിപ്പിക്കാം. ശ്രീ. എ. കെ. ആന്റണി കമ്മ്യൂണിസ്റ്റുകാർ ഒരു നൂറ്റാണ്ടുകാലം ഈ കേരളം ഭരിക്കില്ലായെന്ന് പറഞ്ഞു. പാണക്കാട് നിന്ന് കേരളം ആർ ഭരിക്കണമെന്ന് മുസ്ലീം ലീഗ് തീരുമാനിക്കുമെന്നുള്ള ഒരു പ്രഖ്യാപനം വന്നു. ഈ അഹന്തയ്ക്ക് മുന്നിൽ ഇ.എം.എസ്. ഇടതുപക്ഷ പ്രസ്ഥാനത്തെ നയിച്ചു. ഒരായിരം വർഷം ഭരണത്തിലേറിയില്ലെങ്കിലും ഇടതുപക്ഷമെടുത്ത മതനിരപേക്ഷത നിലപാടിൽ ഒരു മാറ്റവുമുണ്ടാകില്ല. ആ പ്രഖ്യാപനം വന്നതിനെത്തുടർന്നുള്ള തെരഞ്ഞെടുപ്പിൽ 140 സീറ്റുകളിൽ ബഹുഭൂരിപക്ഷം സീറ്റും നേടി 1987-ൽ ഇടതുപക്ഷ ജനാധിപത്യമുന്നി മന്ത്രിസഭ അധികാരത്തിൽ വന്നു. വീണ്ടും കേരളത്തിന്റെ മുഖ്യമന്ത്രി ആവർത്തിക്കുന്നു.

മി. സ്പീക്കർ:പ്ലീസ്...കൺക്ലൂഡ്..പ്ലീസ്.....

ശ്രീ. സജി ചെറിയാൻ: സർ, ഒരായിരം തെരഞ്ഞെടുപ്പിൽ തോറ്റാലും ഭരണം കിട്ടിയില്ലെങ്കിലും ഇവിടെ മതനിരപേക്ഷത സംരക്ഷിക്കുമെന്ന് പ്രഖ്യാപിച്ചുകൊണ്ടാണ് 93 സീറ്റുകൾ നേടി ഇടതുപക്ഷം ഇവിടെ അധികാരത്തിൽ വന്നിട്ടുള്ളത്. ഈ ദുരന്തമുഖത്ത് രാഷ്ട്രീയത്തിന് നിറം

ചാർത്തി കേരളത്തിലെ ജനങ്ങൾക്ക് സാമ്പത്തികമായി തകർച്ചയുള്ള സന്ദർഭത്തിൽ അവരെ ഞെരിച്ചമർത്തിയ യു.ഡി.എഫ്.-ന് ധാർമ്മികമായി ഈ ചർച്ച നടത്താൻ അവകാശമില്ലായെന്ന കാര്യം സൂചിപ്പിച്ചുകൊണ്ട് ഞാൻ നിർത്തുന്നു.

മി. സ്റ്റീക്കർ: ശ്രീ. പി. ടി. തോമസ്, point of order എന്ന് പറയുന്നത് രാഷ്ട്രീയമായ ആരോപണങ്ങൾക്ക് മറുപടി പറയാനുള്ള അവസരമല്ല.

ശ്രീ. പി. ടി. തോമസ്: സർ, ബഹുമാനപ്പെട്ട ചെയർ ദയവായി അങ്ങനെയൊരു മുൻവിധി പാടില്ല. ഞാ ceramic ന്റെ ഇവിടെ ഉന്നയിക്കുന്ന കാര്യം കേരളം കണ്ട ഏറ്റവും ഗുരുതരമായ പ്രളയ കാലഘട്ടത്തിൽ കേരളത്തിലെ എല്ലാ രാഷ്ട്രീയപാർട്ടികളും ഒന്നിച്ചു നിന്നു. എന്റെ മണ്ഡലത്തിൽ 105 ക്യാമ്പുകളുണ്ടായിരുന്നു. ഏറ്റവും കുറഞ്ഞ അപകടമുണ്ടായ സ്ഥലമാണത്. സർവ്വശ്രീ വി. ഡി. സതീശൻ, റോജി എം. ജോൺ, അൻവർ സാദത്ത് എന്നിവരുടെ നേതൃത്വത്തിൽ നൂറുകണക്കിന് ക്യാമ്പുകളുണ്ടായിരുന്നു. ആ ക്യാമ്പുകൾ രാഷ്ട്രീയാടിസ്ഥാനത്തിലാണ് നടന്നതെന്നും സി.പി.ഐ.(എം)-ന്റെ ക്യാമ്പാണെന്നും പറഞ്ഞു. അത് രേഖയിലുണ്ടാകാൻ പാടില്ല; അത് മാറ്റണം. കേരളം ഒറ്റക്കെട്ടായിട്ടാണ് നിന്നത്.

മി. സുീക്കർ: അങ്ങനെയാണെന്ന് ആക്ഷേപിച്ചുവെന്നാണ് ഞാൻ കേട്ടത്.

അങ്ങനെ പറഞ്ഞതായി എന്റെ ശ്രദ്ധയിൽപ്പെട്ടിട്ടില്ല. അത് പരിശോധിക്കാം⁺.

ശ്രീ. വി. കെ. ഇബ്രാഹിം കുഞ്ഞു്: സർ, ശ്രീ. വി. ഡി. സതീശൻ

അവതരിപ്പിച്ച അടിയന്തരപ്രമേയത്തെ ഞാൻ പിന്താങ്ങുകയാണ്. നമ്മുടെ

സംസ്ഥാനത്ത് ആഗസ്റ്റ് മാസം 14, 15, 16, 17 എന്നീ തീയതികളിലുണ്ടായ

മഹാപ്രളയത്തിനുശേഷമുള്ള ഒരു യഥാർത്ഥ നഖചിത്രമാണ് അദ്ദേഹം ഈ

നിയമസഭയിൽ വരച്ചുകാണിച്ചത്. നമ്മൾ രാഷ്ട്രീയം, ജാതി, മതം ഇവയെല്ലാം

മറന്ന് അല്ലെങ്കിൽ മറ്റൊരാൾക്കു കാര്യങ്ങളും മാറ്റിവെച്ചുകൊണ്ട് പ്രളയകാലത്ത്

ഒത്തൊരുമിച്ച് പ്രവർത്തിച്ചുവരണം. അവരെയെല്ലാം ഈ ഘട്ടത്തിൽ

ചേരിതിരിച്ച് രണ്ടുവശത്താക്കുന്ന രീതിയിൽ ബഹുമാനപ്പെട്ട സജി ചെറിയാൻ

ഇവിടെ നടത്തിയ പ്രസ്താവന വളരെ ഖേദകരമാണ്. ഇനി വരുന്ന

കാലഘട്ടത്തിലും പുനരധിവാസ കാലഘട്ടത്തിലും ഒത്തൊരുമിച്ചുള്ള ഒരു

നിലപാടാണ് വേണ്ടത്. പ്രളയകാലത്തുണ്ടായ ജനങ്ങളുടെ ഐക്യം

കാത്തുസൂക്ഷിക്കുകയാണ് ഭരണപക്ഷത്തും പ്രതിപക്ഷത്തുമുള്ളവർ

ചെയ്യേണ്ടതെന്ന് ഞാൻ പ്രത്യേകം ഓർമ്മിപ്പിക്കുകയാണ്.

⁺ ബഹുമാനപ്പെട്ട സഭാധ്യക്ഷന്റെ ഫയൽ നം. 6989/ഇ.ബി./2018/നി.സെ തീയതി 6-12-2018 പ്രകാരം നിലനിർത്താൻ തീരുമാനിച്ചു.

ബഹുമാനപ്പെട്ട മുഖ്യമന്ത്രിയും ഗവൺമെന്റും പ്രളയത്തിനുശേഷം നിരവധി വാഗ്ദാനങ്ങൾ നൽകുകയുണ്ടായി. 10,500 വീടുകൾ പരിപൂർണ്ണമായി നഷ്ടപ്പെടുകയും ലക്ഷക്കണക്കിന് വീടുകൾ വാസയോഗ്യമല്ലാതായി തീരുകയും ചെയ്തിരിക്കുന്നു. ആ വീടുകൾ പുനർനിർമ്മിക്കുന്നതിനും റിപ്പെയർ ചെയ്യുന്നതിനുമുള്ള നടപടിയുണ്ടാകുമെന്ന് ബഹുമാനപ്പെട്ട മുഖ്യമന്ത്രി പലപ്പോഴും നമുക്ക് ഉറപ്പ് നൽകിയിട്ടുണ്ട്.

അതിലും വളരെ പ്രധാനപ്പെട്ട സംഗതി, ചെറുകിട വ്യവസായികളുടെ കാര്യമാണ്. ചെറുകിട വ്യവസായികളോട് അപേക്ഷ കൊടുക്കാൻ പറഞ്ഞപ്പോൾ അവർ ജില്ലാ വ്യവസായ കേന്ദ്രത്തിൽ പോയി അപേക്ഷ കൊടുത്ത് കാത്തിരിക്കുകയാണ്. എന്നാൽ ഒരിക്കൽപ്പോലും അവരുടെ അപേക്ഷ പരിഗണിക്കുകയോ സർവ്വേ നടത്തുകയോ ചെയ്തിട്ടില്ല. അതിലുപരി പെട്ടിക്കട നടത്തുന്നതുപോലുള്ള ചെറുകിട കച്ചവടക്കാരുടെ കാര്യങ്ങൾ ഒന്നുംതന്നെ ഈ ഗവൺമെന്റ് ഇതേവരെ പരിഗണിച്ചിട്ടില്ല. ജീവനോപാധി നഷ്ടപ്പെട്ട മുഴുവൻ ആളുകൾക്കും അർഹമായ നഷ്ടപരിഹാരം ലഭിക്കുമെന്നുള്ള പ്രതീക്ഷയാണ് പ്രളയം കഴിഞ്ഞപ്പോൾ ജനങ്ങൾക്കുണ്ടായത്. കറവപ്പശുക്കൾ

നഷ്ടപ്പെട്ട നിരവധിയാളുകൾ നമ്മുടെ സംസ്ഥാനത്തുണ്ട്. ഒന്നോ രണ്ടോ കറവപ്പശുക്കളിൽ നിന്നോ അല്ലെങ്കിൽ ആടുകളിൽ നിന്നോ ലഭിക്കുന്ന വരമാനം ഉപയോഗിച്ച് ജീവിച്ചുപോന്നിരുന്ന നിരവധി കുടുംബങ്ങളുണ്ട്. അതെല്ലാം നഷ്ടപ്പെട്ട് മൂന്നനാല് മാസമായിട്ടും ഇന്നുവരെ അവർക്കൊരു നഷ്ടപരിഹാരം നൽകാൻ ഗവൺമെന്റിന് സാധിച്ചിട്ടില്ല. എത്ര പശുക്കൾ നഷ്ടപ്പെട്ടാലും ഒരു പശുവിനുള്ള തുക നൽകുമെന്ന് ഗവൺമെന്റ് ആദ്യം പറഞ്ഞു. ഒരു പശുവിനുള്ള നഷ്ടപരിഹാരമെങ്കിലും പ്രതീക്ഷിച്ച് കഴിയുന്ന സാധാരണക്കാർ, പ്രത്യേകിച്ച് നാട്ടിൻ പുറത്തൊക്കെ പശുക്കളെ മേയ്ക്കുകയും ക്ഷീരകൃഷി നടത്തുകയും ചെയ്യുന്നത് സഹോദരിമാരാണ്. അവർ നഷ്ടപരിഹാരത്തിനായി കാത്തിരിക്കുകയാണ്. അക്കാര്യാത്തിൽ ഇന്നുവരെ ഒരു നടപടി സ്വീകരിച്ചിട്ടില്ല.

വീടുകൾ നിർമ്മിക്കുന്നതിന് നാല് ലക്ഷം രൂപ അനുവദിച്ചിട്ടുണ്ട്.

അതിൽ പലർക്കും തൊണ്ണൂറ്റി എട്ടായിരം രൂപ ബാങ്കുകളിൽ വന്നിട്ടുണ്ട്.

ബാങ്കുകളിൽ പൈസ വന്ന ആളുകളെ സ്പെഷ്യൽ ബ്രാഞ്ച് പോലീസ് പിന്തുടരുന്നത് എന്തിനാണെന്ന് ഞാൻ ചോദിക്കുകയാണ്? അവരുടെ വീടുകളിൽ സ്പെഷ്യൽ ബ്രാഞ്ച് പോലീസ് ഉദ്യോഗസ്ഥർ പോകുന്നു. ഇത് വളരെ മോശമായ നിലപാടാണ്. അവർ പൈസ അടിച്ചമാറ്റിയോയെന്ന് അന്വേഷിക്കാനാണ് സ്പെഷ്യൽ ബ്രാഞ്ച് പോലീസ് ഉദ്യോഗസ്ഥർ പോകുന്നത്. അത്രയ്ക്ക് ദുഃഖകരമായ അവസ്ഥയാണ് പ്രളയം കഴിഞ്ഞതിനുശേഷം നമ്മുടെ സംസ്ഥാനത്തുള്ളത്.

മി. സ്പീക്കർ: പ്ലീസ്, കൺക്ലൂഡ് ചെയ്യൂ. അങ്ങേയ്ക്ക് അനുവദിച്ച സമയം കഴിഞ്ഞു.

ശ്രീ. വി. കെ. ഇബ്രാഹിം കുഞ്ഞ്: സർ, ഞാൻ ദീർഘിപ്പിക്കുന്നില്ല. പ്രളയക്കെടുതിക്ക് ഇരയായ നിയോജകമണ്ഡലങ്ങളിലൊന്ന് എന്റേതാണ്. ചെങ്ങന്നൂർ, പറവൂർ, ആലുവ തുടങ്ങി പല മണ്ഡലങ്ങളുമുണ്ട്, അതൊന്നും ഞാൻ മറക്കുന്നില്ല. പ്രളയക്കെടുതിമൂലം എന്റെ നിയോജകമണ്ഡലത്തിലുണ്ടായ

നാശനഷ്ടങ്ങൾക്ക് ഇന്നുവരെ ശരിയായ രീതിയിൽ നഷ്ടപരിഹാരം നൽകാനുള്ള നടപടി ഗവൺമെന്റ് സ്വീകരിച്ചിട്ടില്ല. അതുകൊണ്ട് നഷ്ടപരിഹാരം നൽകുന്നതിനുള്ള നടപടി സ്വീകരിക്കണമെന്ന് ഞാൻ അഭ്യർത്ഥിക്കുകയാണ്.

ശ്രീ. അൻവർ സാദത്ത്: സർ, ബഹുമാന്യനായ വി. ഡി. സതീശൻ അവതരിപ്പിച്ച പ്രമേയത്തെ ഞാൻ പൂർണ്ണമായും പിന്തുണയ്ക്കുന്നു.

പ്രളയ ദുരന്തമുണ്ടായപ്പോൾ ദൃശ്യമാധ്യമങ്ങളിലൂടെ കരഞ്ഞ ശ്രീ. സജി ചെറിയാനാനോ ഇന്ന് ഇവിടെ സംസാരിച്ചതെന്ന് എനിക്ക് സംശയമുണ്ട്. പ്രളയ ദുരന്ത സമയത്ത് എ.കെ.ജി. സെന്ററിനുമുമ്പിൽ ഭയങ്കര തിക്ഷം തിരക്കുമായിരുന്നത് കഴിഞ്ഞ ദിവസം എനിക്ക് ഒരു മെസേജ് കിട്ടി. കാരണം അവിടെയൊക്കെ നിന്നാണല്ലോ വള്ളം ഒഴുകി ഒഴുകി ദുരന്ത പ്രദേശങ്ങളിലേയ്ക്ക് പോയിക്കൊണ്ടിരുന്നത്. ഞങ്ങൾക്ക് എല്ലാം മനസ്സിലായി. വെറുതെ ഇങ്ങനെയൊന്നും പറയരുത്. എന്റെ ചങ്കാണ് ആലുവയിലെ ജനങ്ങളും വ്യവസായികളും. അതാണ് തകർന്നിരിക്കുന്നത്. സർക്കാരിന്റെ സഹായത്തോടെ അത് rebuild ചെയ്യാനുള്ള ശ്രമമാണ് ഞാൻ

നടത്തിക്കൊണ്ടിരിക്കുന്നത്. പക്ഷേ, ആ ശ്രമം പാളിപ്പാളി പോയിക്കൊണ്ടിരിക്കുകയാണ്. ഗവൺമെന്റിന്റെ കണക്കുപ്രകാരം എന്റെ നിയോജകമണ്ഡലത്തിലെ 297 വീടുകളാണ് വാസയോഗ്യമല്ലെന്ന് കണ്ടെത്തിയിട്ടുള്ളത്. ആ 297 വീടുകളിൽ താമസിച്ചിരുന്നവരിൽ പലരും വാടകയ്ക്ക് താമസിക്കുന്നു, മറ്റു ചിലർ അതേ വീടുകളിൽ തന്നെ താമസിക്കുന്നു. സാമ്പത്തികമായി വാടക നൽകാനുള്ള ബുദ്ധിമുട്ടുകൊണ്ടാണ് പലയാളുകളും അതേ വീടുകളിൽ തന്നെ താമസിക്കുന്നത്. അവരെയൊക്കെ വീണ്ടും സുരക്ഷിത ഭവനത്തിലേയ്ക്ക് കൊണ്ടുവരവാൻ സർക്കാർ 4 ലക്ഷം രൂപ നൽകുന്നുണ്ട്. പലയാളുകൾക്കും തുക നൽകി തുടങ്ങിയിട്ടുണ്ട്. പക്ഷേ, 600-ഉം 700-ഉം 900-ഉം സ്ക്വയർ ഫീറ്റിലുള്ള വീടുകളാണ് തകർന്നിരിക്കുന്നത്. നാല് ലക്ഷം രൂപകൊണ്ട് മാക്സിമം 400 സ്ക്വയർ ഫീറ്റിലുള്ള വീട് മാത്രമേ നിർമ്മിക്കാൻ സാധിക്കുകയുള്ളൂവെന്ന് നമുക്കെല്ലാവർക്കും അറിയാം. അതുകൊണ്ട് ഇക്കാര്യത്തിൽ ഒരു പുനർചിന്തനം നടത്തേണ്ടതുണ്ട്. മിനിമം 6 ലക്ഷം രൂപയെങ്കിലും നൽകി 530 സ്ക്വയർ ഫീറ്റിലുള്ള വീട് പണിയുന്നതിനുള്ള സാഹചര്യം ഉണ്ടാക്കുമോയെന്ന് ഒരു പുനഃപരിശോധന നടത്തിയാൽ നന്നായിരിക്കും. ശ്രീ. വി. ഡി. സതീശൻ നേരത്തെ സൂചിപ്പിച്ചതുപോലെ,

ഹാബിറ്റാറ്റ് ഫോർ ഹ്യൂമാനിറ്റീസ് എന്ന എൻ.ജി.ഒ. 500 വീട് നിർമ്മിച്ച നൽകാമെന്ന് ബഹുമാനപ്പെട്ട മുഖ്യമന്ത്രിയെ വിളിച്ചു പറഞ്ഞപ്പോൾ അത് വളരെ പോസിറ്റീവായിട്ട് മറ്റുള്ള ഉദ്യോഗസ്ഥരെ ഏൽപ്പിച്ചു. എന്റെ മണ്ഡലത്തിലെ വാസയോഗ്യമല്ലാത്ത 297 വീടുകളും അവർ (ഹാബിറ്റാറ്റ് ഫോർ ഹ്യൂമാനിറ്റീസ്) നിർമ്മിച്ചു നൽകാമെന്ന് പറഞ്ഞു. പക്ഷെ അതുസംബന്ധിച്ച ഫയലൊന്നും പോയിട്ടില്ല, പെൻഡിംഗിലാണ്. അക്കാര്യം പുനഃപരിശോധന നടത്തണം.

നമ്മുടെ നാട്ടിലെ വ്യാപാരികൾ വളരെ ദുരിതത്തിലാണ്. ആലുവയിലെ വ്യാപാരികളെ സംബന്ധിച്ചിടത്തോളം, ഇന്നും പല കടകളും തുറന്നിട്ടില്ല. അവർക്കുണ്ടായ നഷ്ടത്തെക്കുറിച്ച് ഒരു കണക്കും എടുത്തിട്ടുമില്ല, നഷ്ടപരിഹാരവും നൽകിയിട്ടുമില്ല. പ്രളയ ദുരന്തത്തിലകപ്പെട്ട വ്യാപാരികൾക്ക് നഷ്ടപരിഹാരം നൽകിയില്ലെങ്കിൽ അവർ വലിയ ദുരന്തത്തിലേയ്ക്ക് പോകുന്നൊരു സാഹചര്യമുണ്ടാകും.

അതുപോലെ തന്നെ നമ്മുടെ ക്ഷീര കർഷകർ വളരെയേറെ ബുദ്ധിമുട്ട് അനുഭവിക്കുന്നുണ്ട്. സമൂഹത്തിൽ ക്ഷീര കർഷകരുടെ നട്ടെല്ലു ഒടിഞ്ഞിരിക്കുകയാണ്. ദിവസവും പശുവിന്റെ പാൽ കറന്ന് ഉപജീവനമാർഗ്ഗം നടത്തിയിരുന്ന പാവപ്പെട്ട ക്ഷീര കർഷകർ ദുരിതത്തിലാണ്.

സ്റ്റോൺസർഷിപ്പുകൊണ്ട് ചിലയാളുകൾക്ക് സഹായം നൽകിയിട്ടുണ്ട്. പക്ഷേ, ഇനിയും ആളുകൾക്ക് നഷ്ടപരിഹാരം കിട്ടാൻ ബാക്കി നിൽക്കുകയാണ്. അവരെ സഹായിക്കാൻ തയ്യാറാകണം.

പ്രളയദുരന്തമുണ്ടായ പ്രദേശങ്ങളിലെ റോഡുകൾ ആകെ തകർന്നിരിക്കുകയാണ്. പ്രളയദുരന്തം അനുഭവിച്ച എല്ലാ മണ്ഡലങ്ങളിലേയ്ക്കും റോഡുകൾ പണിയുന്നതിന് ഒരു സ്പെഷ്യൽ പാക്കേജ് തയ്യാറാക്കണം. എന്റെ നിയോജകമണ്ഡലത്തിലെ കാഞ്ഞൂർ പഞ്ചായത്തിലെ പാലം തകർന്ന് റോഡ് സഞ്ചാരയോഗ്യമല്ലാതായിരിക്കുകയാണ്. നെടുമ്പാശ്ശേരി എയർപോർട്ടുമായി ബന്ധപ്പെട്ട് ചെങ്കൽതോടുണ്ട്. അത് പരിശോധിക്കാമെന്ന് പറഞ്ഞിട്ടുണ്ട്. ചെങ്കൽതോട് അടച്ചുകെട്ടിയതുകൊണ്ട് വലിയ ദുരന്തം എയർപോർട്ടിലുണ്ടായി. ആ പ്രദേശത്തെ വീടുകളെല്ലാം നശിച്ചുപോയി. അതുസംബന്ധിച്ച് ഇന്നുവരെ ഒരു യോഗമോ അത് എങ്ങനെ ചെയ്യണമെന്നതുസംബന്ധിച്ച് ഒരു ചർച്ചയോ എയർപോർട്ടിന്റെ ഭാഗത്തുനിന്നും ഉണ്ടായിട്ടില്ല. അതൊരു ഗുരുതരമായ വീഴ്ചയാണ്. അതുകൊണ്ട് ഇതുപോലുള്ള കാര്യങ്ങളിലൊക്കെ സമയബന്ധിതമായി ഇടപെട്ടുകൊണ്ട് പ്രശ്നങ്ങൾ പരിഹരിക്കാൻ ശ്രമിക്കണം. വേഴാമ്പൽ മഴ കാത്തിരിക്കുന്നതുപോലെ പ്രളയ ദുരന്തത്തിന് ഇരയായ

പ്രിയപ്പെട്ട ജനങ്ങൾ എന്തെങ്കിലും കിട്ടുമെന്ന് കാത്തിരിക്കുന്ന അവസ്ഥയാണ് ഇന്ന് കേരളത്തിലുള്ളത്. വീടുകളിലെ സാമഗ്രികളെല്ലാം നഷ്ടപ്പെട്ടു. ഒരു കണക്കുപോലും എടുത്തിട്ടില്ല.

മി. സ്പീക്കർ: പ്ലീസ് കൺക്ലൂഡ്.

ശ്രീ. അൻവർ സാദത്ത്: സർ, എല്ലാം നഷ്ടപ്പെട്ട് വെറും കയ്യോടെ നിൽക്കുന്ന പ്രിയപ്പെട്ട ജനങ്ങളെ നെഞ്ചോട് ചേർത്തു പിടിച്ചുകൊണ്ട് അവരെ സഹായിക്കുന്നതിനുപകരം സർക്കാർ ഇന്ന് ഒന്നും ചെയ്യുന്നില്ല. അതുകൊണ്ട് അടിയന്തരപ്രമേയം അതിന് കണ്ണു തുറക്കുന്നതിനൊരു വേദിയാണെന്നാണ് ഞങ്ങൾ വിശ്വസിക്കുന്നത്. ഗവൺമെന്റിനോടൊപ്പം ഞങ്ങളൊക്കെയുണ്ട്. പക്ഷേ, എന്തുകൊണ്ട് ഗവൺമെന്റ് അതിന് മുന്നോട്ട് വരുന്നില്ല. പൈസയെല്ലാം സമാഹരിച്ചുവെന്ന് പറയുന്നു. ആർക്കും ഒന്നും കിട്ടിയിട്ടില്ല. ഇന്നും പതിനായിരം രൂപ പോലും കിട്ടാത്തവരുണ്ട്. അത് പരിശോധിക്കണം. അങ്ങനെയുള്ള കാര്യങ്ങളിൽ ഇടപെട്ടുകൊണ്ട് പ്രളയ ദുരന്തത്തിൽപ്പെട്ട പാവപ്പെട്ട നമ്മുടെ ജനതയെ സഹായിക്കുവാൻ ഗവൺമെന്റ് തയ്യാറാകണമെന്ന് അഭ്യർത്ഥിച്ചുകൊണ്ടും ഒരിക്കൽ കൂടി ഈ പ്രമേയത്തെ പൂർണ്ണമായും പിന്തുണച്ചുകൊണ്ടും ഞാൻ എന്റെ വാക്കുകൾ അവസാനിപ്പിക്കുന്നു.

ശ്രീ. സി. കെ. നാണ: സർ, ഞാൻ ഈ പ്രമേയത്തെ അനുകൂലിക്കുന്നു.

ഈ വിഷയം സഭയിൽ പൊതുവായി ചർച്ച ചെയ്യാമെന്ന് സമ്മതിച്ച ബഹുമാനപ്പെട്ട മുഖ്യമന്ത്രിയെ ഞാൻ അഭിനന്ദിക്കുന്നു. കാരണം ഒന്നും ഒളിച്ചു വയ്ക്കാനില്ലാതെ, അദ്ദേഹം മുഖ്യമന്ത്രിയായൊരു സംസ്ഥാനം ചരിത്രത്തിലെ ഏറ്റവും വലിയ പ്രതിസന്ധിയെ അഭിമുഖീകരിച്ചപ്പോൾ, ആ പ്രതിസന്ധിയിൽ നിന്നും കേരളത്തെ രക്ഷിക്കാൻ നടത്തിയ ശ്രമങ്ങൾ പലതും പ്രതീക്ഷിച്ചതിനെക്കാൾ അപ്പുറം പോയി. കേരളത്തിന്റെ പുനഃസൃഷ്ടിക്കായി നമ്മുടെ നാട്ടിൽ നിന്ന് തുക സ്വരൂപിക്കുന്നതിനായി ജനങ്ങളെ അണിനിരത്തി. ബഹുഭൂരിപക്ഷം ആളുകളും അതിന് പിന്തുണ നൽകിയെന്നാണ് എനിക്ക് തോന്നുന്നത്. കേരളത്തിന്റെ പുനഃസൃഷ്ടിക്കായി ലോകത്തിന്റെ വിവിധ ഭാഗങ്ങളിൽ നിന്ന് കഴിയാവുന്നത്ര തുക പിരിച്ച് എങ്ങനെ ആ തുക വിനിയോഗിക്കാൻ സാധിക്കും, അതിനുവേണ്ടിയുള്ള പരിശ്രമങ്ങളിൽ അദ്ദേഹവും അദ്ദേഹത്തിന്റെ സഹപ്രവർത്തകരും കേരളത്തെ സ്നേഹിക്കുന്നവരും മുന്നോട്ട് വന്നു. ഓരോ ദിവസവും കേരളത്തിന്റെ പുനഃസൃഷ്ടിക്കായുള്ള സഹായത്തിനുവേണ്ടി എല്ലാ ഭാഗത്തും അദ്ദേഹം രഹസ്യമായല്ല പരസ്യമായി കൈ നീട്ടുകയാണ് ചെയ്യുന്നത്. ഞാൻ

വടകരയിൽ ഒരു പരിപാടിയിൽ പങ്കെടുത്തപ്പോൾ, രക്ഷയ്ക്കുവന്ന
 മത്സ്യത്തൊഴിലാളികൾക്ക് പണം നൽകാൻ അവിടത്തെ ഉദ്യോഗസ്ഥർ കാശ്
 നീട്ടിയപ്പോൾ ഞങ്ങൾക്കത് വേണ്ടെന്ന് പറഞ്ഞ് വാങ്ങിക്കാതെ പോയ
 തൊഴിലാളികളുണ്ട്. ബഹുമാനപ്പെട്ട വി. ഡി. സതീശൻ പറഞ്ഞ പ്രശ്നങ്ങളെ
 സംബന്ധിച്ച് ബഹുമാനപ്പെട്ട മുഖ്യമന്ത്രിയും മറ്റു ബഹുമാനപ്പെട്ട
 വകുപ്പുമന്ത്രിമാരും മറുപടി പറയുമെന്നുള്ളതുകൊണ്ട് ഞാൻ ആ ഭാഗത്തേയ്ക്ക്
 പോകുന്നില്ല. പക്ഷേ എനിക്കൊരു വിഷമം തോന്നി. നമ്മൾ ഒരു ജനതയല്ലേ,
 നമ്മൾ കാണിച്ചു കൊടുക്കണ്ട, നമ്മുടെ നാട്ടിൽ ഒരു പ്രതിസന്ധി വന്നാൽ
 പണം കൊടുക്കാൻ നമ്മൾ ഒരുമിച്ച് നിൽക്കുമെന്ന് ബോധ്യപ്പെടുത്താൻ എല്ലാ
 രാഷ്ട്രീയ മേഖലയിലുള്ളവർക്കും കൂട്ടായി നിൽക്കാൻ സാധിക്കണ്ടേ?
 അത്തരമൊരു ഘട്ടം വന്നപ്പോൾ നേതൃത്വപരമായ പങ്ക് വഹിക്കാൻ
 എല്ലാവർക്കും സാധിച്ചോ; അതൊരു പ്രധാനപ്പെട്ട പ്രശ്നമല്ലേ? ഇവിടെ
 ബഹുമാനപ്പെട്ട മുഖ്യമന്ത്രി വിതരണം ചെയ്ത മറുപടിയിൽ രഹസ്യമായി ഒന്നും
 വെച്ചില്ല. കേരളത്തിലെ തദ്ദേശഭരണ സ്ഥാപനങ്ങൾ (കോർപ്പറേഷൻ,
 മുനിസിപ്പാലിറ്റികൾ, പഞ്ചായത്തുകൾ) മുഖേന ചെയ്യാനുള്ള പരിപാടികളെ
 സംബന്ധിച്ച് സൂചിപ്പിച്ചിട്ടുണ്ട്. അതുപോലെതന്നെ വീടുകളുടെ

ഭാഗത്തുനിന്നുമുണ്ടായ സമീപനം വേദകരമല്ലേ? നവകേരള സൃഷ്ടിക്കുള്ള വലിയ പോരാട്ടത്തിലാണ് നമ്മൾ. വീടുകൾ നഷ്ടപ്പെട്ടവർക്ക് അടിയന്തരമായി വീടുകൾ നിർമ്മിക്കുന്നതിനാവശ്യമായ പണം സ്വരൂപിക്കുന്ന ബഹുമാനപ്പെട്ട മുഖ്യമന്ത്രിയുടെ കരങ്ങൾക്ക് ശക്തി നൽകണം. ഞാൻ രാഷ്ട്രീയമായി പറയുന്നതല്ല. ഇത് വലിയ പ്രശ്നമല്ലേ? രാഷ്ട്രീയമായി പരസ്പരം മൽസരിക്കാൻ നമുക്ക് ആയിരം പ്രശ്നങ്ങളുണ്ട്. ആ മേഖലയിൽ മത്സരിക്കാമല്ലോ? ചെറിയ പ്രശ്നങ്ങൾ ഉണ്ടെങ്കിൽപ്പോലും അത് ഇല്ലാതെ കണ്ട് കേരളത്തിലെ ജനങ്ങൾ, ഇന്ത്യയിലെ ജനങ്ങൾ ഈ സംസ്ഥാനത്തിന്റെ പുനഃസൃഷ്ടിക്കുവേണ്ടി ഒരുമിച്ചു നിൽക്കുന്നുവെന്ന് ലോകം കാണണം. അതിന് നേതൃത്വം നൽകുന്ന കേരളത്തിലെ ബഹുമാനപ്പെട്ട മുഖ്യമന്ത്രിയെ ഞാൻ പുതുണയ്ക്കുന്നു. ഇവിടെ ചെയ്യേണ്ട കാര്യങ്ങൾ സജീവമായി ചെയ്യാനാവശ്യമായ പിന്തുണയും ആവേശവും ഞാൻ അദ്ദേഹത്തിന് നൽകുന്നു. ഈ യോഗത്തിനുശേഷം അദ്ദേഹത്തിന് കൂടുതൽ ആവേശവും ജനപിന്തുണയും ലോകത്തിന്റെ എല്ലാ ഭാഗത്തുനിന്നും വരട്ടെ. ഇത്തരത്തിലുള്ള ചർച്ചയിലൂടെ ആ രൂപത്തിലുള്ള ജനകീയ കൂട്ടായ്മ നമ്മുടെ മുഖ്യമന്ത്രിക്ക് നമ്മൾ നൽകേണ്ടതല്ലേ? ബഹുമാനപ്പെട്ട മുഖ്യമന്ത്രിയും മറ്റു മന്ത്രിമാരും പ്രളയം സംബന്ധിച്ച കണക്കുകൾ

സമർപ്പിക്കും. ഇത് പറയുന്ന അവസരത്തിലും നാം ഏതെല്ലാം തരത്തിലുള്ള പ്രതിസന്ധികളാണ് അഭിമുഖീകരിക്കുന്നതെന്നാണ് എനിക്ക് ചോദിക്കാനുള്ളത്.

നമ്മൾ ഈ അവസരത്തിൽ പല തരത്തിലുള്ള പ്രതിസന്ധികളെ അഭിമുഖീകരിക്കുന്നു. ഉദാഹരണത്തിന്, ഹിമാലയത്തിൽ പൊട്ടലുണ്ടാകുമെന്നും അവിടെ ഭീകരാവസ്ഥ ഉണ്ടാകുമെന്നും പത്രങ്ങൾ പറയുന്നു. ഇന്ത്യ പുതിയ പുതിയ പ്രതിസന്ധികളെ അഭിമുഖീകരിക്കുകയാണ്. അതിനെയെല്ലാം അതിജീവിക്കാൻ സാധിക്കുന്ന രൂപത്തിൽ പുനഃസൃഷ്ടി ഉണ്ടാകണം. ഇന്നലെ ഉണ്ടായതിനെക്കാൾ കൂടുതൽ ശക്തമായ രൂപത്തിൽ കേരളത്തെ സൃഷ്ടിക്കേണ്ട ഈ ഘട്ടത്തിൽ, കഴിഞ്ഞ ദിവസങ്ങളിൽ ഇവിടെ വളരെ അപകടകരമായ സ്ഥിതിവിശേഷമുണ്ടായപ്പോൾ എല്ലാ ജനവിഭാഗങ്ങളെയും അണിനിരത്തിക്കൊണ്ട് ഈ സംസ്ഥാനത്തെ രക്ഷിക്കാൻ പരിശ്രമിച്ച ബഹുമാനപ്പെട്ട മുഖ്യമന്ത്രിക്ക് കേരളം ഉൾപ്പെടെ ലോകത്തിന്റെ വിവിധ ഭാഗങ്ങളിൽ നിന്നും ലഭിച്ച പിന്തുണയോടൊപ്പം ഇനിയും സഹായം ലഭിക്കാൻ ഈ ചർച്ച അദ്ദേഹത്തിന് സഹായകരമാകട്ടെ എന്ന് ആശംസിച്ചുകൊണ്ട് ഞാൻ എന്റെ വാക്കുകൾ അവസാനിപ്പിക്കുന്നു.

ശ്രീ. റോഷി അഗസ്റ്റിൻ: സർ, ശ്രീ. വി. ഡി. സതീശൻ അവതരിപ്പിച്ച

ഈ പ്രമേയത്തെ ഞാൻ അനുകൂലിക്കുന്നു. ഈ ചർച്ച വഴിതെറ്റിപ്പോകുന്നു എന്നുള്ളതാണ് ഇവിടെ ആദ്യമായി സൂചിപ്പിക്കാനുള്ളത്. നമ്മൾ പ്രളയത്തിനുശേഷം നടത്തിയ ചർച്ചയിൽ എല്ലാവരും നിലകൊണ്ട നിലപാടുകളിൽ നിന്ന് വ്യത്യസ്തമായി സംസാരിക്കുന്നത് വളരെയേറെ ബുദ്ധിമുട്ട് ജനിപ്പിക്കുന്ന ഒരു സാഹചര്യമാണ്. ശ്രീ. സജി ചെറിയാൻ അറിഞ്ഞോ അറിയാതെയോ പറഞ്ഞ വാക്കുകൾ തികച്ചും നമ്മുടെ സഭയെ സംബന്ധിച്ചിടത്തോളം വളരെ വേദകരമാണ്. യു.ഡി.എഫ്., എൽ.ഡി.എഫ്. എന്ന വ്യത്യാസമില്ലാതെ ഒരേ മനസ്സോടെ കേരള ജനത സ്വീകരിച്ച സമീപനമാണ് ഈ ദുരന്തത്തിന്റെ ആഴം കുറച്ചത്. അവിടെ എൽ.ഡി.എഫ്. ആണോ യു.ഡി.എഫ്. ആണോ എന്ന് നോക്കിയിട്ടാണോ ആരെങ്കിലും കരകയറ്റി ഒരു ജീവൻ രക്ഷപ്പെടുത്താനായി ശ്രമിച്ചത്? അങ്ങനെ രാപ്പകലില്ലാതെ നടത്തിയ പോരാട്ടത്തിന്റെ ഗുണം നമുക്ക് നേടാനായി. ലോക മനുസാക്ഷിക്ക് മുമ്പിൽ നമുക്ക് വലിയ സ്ഥാനം ലഭിച്ചു. പക്ഷേ, ഇന്നത്തെ ചർച്ചയിൽ ഉരുത്തിരിയുന്നത് പുനരധിവാസവും നവകേരള സൃഷ്ടിയുമായി ബന്ധപ്പെടുവന്ന വിഷയങ്ങളിലെ പാളിച്ചകളാണ്. അത് ഞങ്ങൾ എടുത്ത് പറയുന്നതിൽ തെറ്റ്

പറയാൻ സാധിക്കുമോ? കേരളത്തിലെ മുഴുവൻ കണക്കുകളും ഞാൻ വിശദീകരിക്കുന്നില്ല. ഇടുക്കിയെ സംബന്ധിച്ചിടത്തോളം ഇത് സംബന്ധിച്ച് ഒരടിപോലും മുന്നോട്ട് പോകാൻ സാധിച്ചിട്ടില്ല. അത് ഗവൺമെന്റിന്റെ പിശകാണ് എന്ന് ഞാൻ പറയുന്നില്ല. എന്ത് ചോദിക്കുമ്പോഴും പഠനം നടക്കുന്നു എന്നാണ് പറയുന്നത്. പൂർണ്ണമായും വീട് നശിച്ചവർ, ഇനി കയറിക്കിടക്കാൻ സ്ഥലമില്ലാത്തവർ - നമ്മൾ അന്വേഷിക്കുമ്പോൾ പഠനം നടന്നുകൊണ്ടിരിക്കുന്നു എന്നാണ് അറിയുന്നത്. കസ്റ്ററിരംഗൻ റിപ്പോർട്ടുമായി ബന്ധപ്പെട്ട് പ്രകൃതിലോലം എന്ന് കണ്ടെത്തിയതുകൊണ്ട് വീട് വയ്ക്കാൻ നിർവ്വാഹമില്ല, ആശങ്കയിലാണ് എന്ന് പറയപ്പെടുന്നു. ഇതാണ് ഇവിടത്തെ പ്രത്യേക സ്ഥിതി. ഇടുക്കിയിൽത്തന്നെ രണ്ടായിരത്തോളം വീടുകൾ പൂർണ്ണമായും തകർന്നു. ഏഴായിരത്തിൽപ്പരം വീടുകൾ ഭാഗികമായി തകർന്നു. ആ കുടുംബങ്ങളെ എവിടെ അധിവസിപ്പിക്കാൻ കഴിയും? അതുകൊണ്ട് ഇത്തരം കാര്യങ്ങളിലെല്ലാം മാറ്റങ്ങൾ വരുത്തേണ്ടത് വരുത്തി ആ ജനതയെ രക്ഷിക്കണം എന്നാണ് ഞങ്ങൾക്ക് ആദ്യമായി പറയാനുള്ളത്. ഇതിന്റെ ഭാഗമായി നമ്മുടെ സംസ്ഥാനത്ത് അഞ്ഞൂറിലധികം ആളുകൾ മരിച്ചു. വീടുകളും കൃഷിയിടങ്ങളും വളർത്തുമൃഗങ്ങളും വാഹനങ്ങളും ജീവനോപാധികളും

വ്യാപാരസ്ഥാപനങ്ങളും വിദ്യാലയങ്ങളും ആശുപത്രികളും റോഡുകളുമെല്ലാം
 ദുരിതത്തിലായ സ്ഥിതിയാണ് നിലവിലുള്ളത്. വളർത്തുമൃഗങ്ങളുടെ കാര്യം
 ഇവിടെ സൂചിപ്പിച്ചു. ഇത് ഏറ്റവും പ്രസക്തമാണ്. അവിടെ ഉരുൾപൊട്ടലുണ്ടായ
 സ്ഥലത്ത്, ഡെഡ്ബോഡി തിരയുന്ന സമയത്ത്, ഒരു പശുവിന്റെ ബോഡി
 കിട്ടി. അതും തന്റെ കുടുംബത്തിലെ ഒരംഗമാണ് എന്നാണ് അവിടെ ഒരാൾ
 നെഞ്ചത്ത് കൈവെച്ച് പറഞ്ഞത്. അങ്ങനെ വിഷമിക്കുന്ന കുടുംബങ്ങളാണ്
 കണ്ണീർക്കണങ്ങളുമായി നോക്കി നിൽക്കുന്നത്. മൃഗ സംരക്ഷണ വകുപ്പ് ആ
 പശുക്കൾക്കുള്ള ധനസഹായം നൽകാൻ വൈകേണ്ടതില്ല. നൂറ് ദിവസം
 കഴിഞ്ഞു. ഇതാണ് ഞങ്ങൾ ചൂണ്ടിക്കാണിക്കുന്നത്. ഗവൺമെന്റ് ചെയ്യുന്നില്ല
 എന്നല്ല, നാല് മാസക്കാലമാകാറായിട്ടും എന്ത് ചെയ്തു എന്നാണ് ചോദ്യം.
 അതുകൊണ്ട് ഇക്കാര്യത്തിൽ എന്റെ നിയോജകമണ്ഡലത്തിൽ പശു
 ചത്തുപ്പോയ എല്ലാ കുടുംബങ്ങൾക്കും വിവിധ ഏജൻസികളിൽ നിന്നായി
 പത്തും ഇരുപതിനായിരവും രൂപ വെച്ച് വാങ്ങി നൽകാൻ കഴിഞ്ഞതിന്
 ശേഷമാണ് ഞാൻ സംസാരിക്കുന്നത്. ഇത് ഞാൻ അഭിമാനപൂർവ്വം
 പറയുകയാണ്. ആ നിലയിൽ കൃഷി ഡിപ്പാർട്ടുമെന്റ്, ശ്രീ. വി. എസ്. സുനിൽ
 കുമാർ, ചെയ്ത കാര്യങ്ങളൊന്നും ഞാൻ വിസ്മരിക്കുന്നില്ല. അവിടെ കൃഷി

ചെയ്യുന്നതിനുവേണ്ടിയുള്ള നടപടികളും പുതുക്രൂഷി ചെയ്യുന്നതിനുവേണ്ടിയുള്ള സാഹചര്യങ്ങളും സൃഷ്ടിച്ചതിനെയാണ് തടസ്സപ്പെടുത്തുന്നില്ല. അതോടൊപ്പം തന്നെ കൃഷി നശിച്ചവർക്കുള്ള ധനസഹായത്തിൽ ഒരു ഗഡു നൽകി, ഇനിയും നൽകാനായിട്ടുണ്ട്. കൃഷിയിടം മണ്ണിടിഞ്ഞ് പൂർണ്ണമായും നഷ്ടപ്പെട്ടു. അതൊക്കെ നമുക്ക് പുനരുജ്ജീവിപ്പിച്ചുകൊണ്ട് വരണം. പി.ഡബ്ല്യു.ഡി. റോഡുകളും ഗ്രാമപഞ്ചായത്ത് റോഡുകളും പൂർണ്ണമായും തകർന്നു. ചർച്ചകൾ മാത്രമാണ് നടക്കുന്നത്. നമുക്ക് ആദ്യ ഗഡുവായി കുറച്ച് തുക ലഭിച്ചു. ബാക്കി തുകയ്ക്കുള്ള നടപടികൾ ഭരണാനുമതിക്ക് പോയിരിക്കുന്നു. ഇവിടെ ആശയപരമായ തർക്കങ്ങൾക്ക് യാതൊരു പ്രസക്തിയുമില്ല. ആ റോഡുകൾ മുഴുവൻ നവീകരിക്കണം. ഇടുക്കി ജില്ലയെ സംബന്ധിച്ചിടത്തോളം 3000 കോടി രൂപ വേണ്ടി വരുമെന്നാണ് എക്സിക്യൂട്ടീവ് എഞ്ചിനീയർ ബഹുമാനപ്പെട്ട മന്ത്രി പങ്കെടുത്ത മീറ്റിംഗിലെ ചർച്ചയിൽ അറിയിച്ചത്. 201 കോടി രൂപ എ.എസ്. കൊടുത്ത സാഹചര്യം നിലനിൽക്കുന്നുവെന്നാണ് ഇപ്പോൾ ഞാൻ അറിയുന്നത്. ഏത് വിധേനയും ഇടുക്കി ജില്ലയിലെ റോഡുകൾ പൂർണ്ണമായും നവീകരിച്ച് ഒരു റോഡ് പാക്കേജ് ഇടുക്കിക്ക് നൽകിയില്ലെങ്കിൽ അവിടത്തെ സ്ഥിതി വളരെ ദോഷകരമാകുമെന്ന കാര്യത്തിൽ യാതൊരു സംശയവുമില്ല.

അതോടൊപ്പംതന്നെ മരണമടഞ്ഞവരുടെ ധനസഹായത്തിന്റെ കാര്യം. ഇടുക്കിയിൽത്തന്നെ 57 പേർ മരണമടഞ്ഞിട്ടുണ്ട്, 7 പേരെ കാണാതായിട്ടുണ്ട്. മരിച്ചവർക്കുള്ള ധനസഹായം നൽകാൻ സാധിക്കുമ്പോൾ കാണാതായവർക്കുള്ള ധനസഹായം നൽകാൻ സാധിക്കുന്നില്ല. 4 പേരുള്ള ഒരു കുടുംബത്തിലെ 3 പേർ മരണമടഞ്ഞു. നഴ്സിംഗിന് പഠിക്കുന്ന ഒരു പയ്യൻ മാത്രമാണ് രക്ഷപ്പെട്ടത്. ആ കുട്ടിക്ക് ഫീസ് അടയ്ക്കാൻ നിർവ്വാഹമില്ല. മരണമടഞ്ഞവരുടെ കുടുംബങ്ങൾക്ക് ധനസഹായം നൽകുന്നതിൽ ഇനിയും വീഴ്ച വരുത്താൻ പാടില്ല. അതോടൊപ്പംതന്നെ വീട് വയ്ക്കാൻ സ്ഥലമെടുക്കുന്ന വിഷയം. ഇന്ന് 6 ലക്ഷം രൂപ വരെ ഗവൺമെന്റ് അനുവദിച്ചിരിക്കുന്നു. പട്ടയഭൂമിയാണ് ഇതിനായി പരിഗണിക്കേണ്ടത് എന്ന് പറയുന്നു. ഇടുക്കിയിൽ എങ്ങനെയാണ് പട്ടയഭൂമി എടുത്ത് വീട് വച്ച് കൊടുക്കാൻ സാധിക്കുന്നത്? അവരുടെ കൈവശം ഉള്ള മേഖലയിൽ അവർക്ക് വീട് വയ്ക്കാനുള്ള പെർമിഷൻ നൽകണം. അതോടൊപ്പംതന്നെ പട്ടയ ഭൂമി എടുക്കാൻ പോകുമ്പോൾ ഇക്കാര്യങ്ങൾക്കു വേണ്ടിവരുന്ന വിഷയമെന്ന നിലയിൽ രജിസ്ട്രേഷൻ ഫീസിൽ ഇളവ് ചെയ്തുകൊണ്ട് അവർക്ക് വീട് വയ്ക്കാനുള്ള സൗകര്യം ചെയ്ത് കൊടുക്കണം. പ്രധാനപ്പെട്ട മറ്റൊരു കാര്യം, കാർഷിക

മേഖലയിലെപോലെതന്നെ അവിടുത്തെ ചെറുകിടക്കാരെ സംരക്ഷിക്കാനും നടപടിയുണ്ടാകണം. ഇടുക്കിയെ സംബന്ധിച്ചിടത്തോളം, ഡാം തുറന്നുവിട്ടപ്പോൾ ആദ്യമായി ഒലിച്ചുപോയ പട്ടണമാണ് ചെറുതോണി. അവിടുത്തെ ചെറുകിട വ്യാപാര സ്ഥാപനങ്ങൾ മുഴുവൻ നശിച്ചു, റോഡ്, പാലം മുതലായവ തകർന്നു. ആ വ്യാപാരികളെ സംരക്ഷിക്കാൻ നമുക്ക് കഴിഞ്ഞിട്ടില്ല. ജില്ലാ പഞ്ചായത്തിന്റെ അധീനതയിൽ ഉണ്ടായിരുന്ന സ്ഥാപനങ്ങൾ, അതോടൊപ്പം ഓരോരുത്തരുടെയും കൈവശമുണ്ടായിരുന്ന സ്ഥാപനങ്ങൾ ഇവയെല്ലാം നശിച്ചു. അവർക്ക് നഷ്ടപരിഹാരം നൽകണം. മാനുഷികമായ പരിഗണന നൽകണം. 25 വർഷക്കാലത്തിലേറെയായി അവിടെ അധിവസിച്ചു ഉപജീവനം കഴിക്കുന്ന സാധാരണക്കാരായ ആൾക്കാർക്ക് അവരുടെ നഷ്ടം പരിഹരിക്കുന്നതിനുവേണ്ടിയുള്ള നടപടി ഉണ്ടാകണം. കെ.എസ്.ഇ. ബോർഡും ഗവൺമെന്റും അക്കാര്യത്തിൽ ഉദാരമായ സമീപനം സ്വീകരിക്കണമെന്നാണ് ആവശ്യപ്പെടാനുള്ളത്. ക്യാമ്പുകളിൽ താമസിച്ചവരെ സംബന്ധിച്ച് ഇവിടെ സൂചിപ്പിച്ചു. മണ്ണിടിഞ്ഞതും വെള്ളം കയറിയതും കാരണം രണ്ട് ദിവസത്തിലധികം ക്യാമ്പുകളിൽ താമസിച്ചവർക്ക് 10,000/- രൂപയുടെ ആശ്വാസ ധനസഹായം നൽകുമെന്ന് പറഞ്ഞിരുന്നു. എന്നാൽ ഇടുക്കിയെ

സംബന്ധിച്ചിടത്തോളം ഇത് വേദകരമാണ്. ഇടുക്കിയിൽ 33,835 പേരാണ് ക്യാമ്പുകളിൽ താമസിച്ചത്. എന്നാൽ അവിടെ ആശ്വാസ ധനസഹായം നൽകിയത് 4443 പേർക്ക് മാത്രമാണ്. അത് പരിശോധിക്കണം. ഗവൺമെന്റിന് പരിശോധിക്കാമല്ലോ? മണ്ണിടിഞ്ഞ് താമസയോഗ്യമല്ലാതെ ക്യാമ്പുകളിൽ അധിവസിച്ച മുപ്പത്തി മൂവായിരത്തിലധികം ആളുകൾ ഉണ്ടായിരുന്ന ഒരു ജില്ലയിൽ നാലായിരത്തിൽപ്പരം ആളുകൾക്ക് മാത്രമായി ആ ധനസഹായം പരിമിതപ്പെടുത്തി. ശ്രീ. സജി ചെറിയാൻ പറഞ്ഞപ്പോൾ ഞാൻ ശ്രദ്ധിച്ചു, 6 ലക്ഷത്തോളം പേർക്ക് കേരളത്തിൽ ആശ്വാസ ധനസഹായം കൊടുത്ത് എന്നാണ് പറയുന്നത്. ഈ അന്തരമൊന്ന് മനസ്സിലാക്കണം. അത് പുനഃപരിശോധിച്ച് അർഹതയുണ്ടെങ്കിൽ മാത്രം ആ കുടുംബങ്ങൾക്ക് ലഭ്യമാകേണ്ട 10,000/- രൂപയുടെ ആശ്വാസ ധനസഹായം നൽകാൻ ആവശ്യമായ നടപടികൾ കൈക്കൊള്ളണം. അതുകൊണ്ട് ഈ ചർച്ച നടക്കുമ്പോൾ കക്ഷി രാഷ്ട്രീയത്തിനപ്പുറം മാനുഷികമായ ഒരു മുഖം രൂപപ്പെടുത്താൻ കഴിഞ്ഞില്ലെങ്കിൽ, പുനർനിർമ്മാണത്തിലും ദുരന്തകാലഘട്ടത്തിലെ പോലെ ഒരുമിച്ച് നിൽക്കാൻ കഴിഞ്ഞില്ലെങ്കിൽ കേരളം അപഹാസ്യകരമായിപ്പോകും. ഗവൺമെന്റ് സഹകരിച്ച് മുന്നോട്ടുപോകണം.

ജനപ്രതിനിധികളെ വിശ്വാസത്തിലെടുക്കണം. ഇപ്പോഴുള്ള ചർച്ചകളിൽ, അത്തരം വിഷയങ്ങളൊന്നും പൂർണ്ണമായ രൂപത്തിൽ ഞങ്ങളെ അറിയിക്കാൻപോലും സാധിക്കാത്ത സാഹചര്യമുണ്ട്. അവിടത്തെ ഓരോ വിഷയങ്ങളും അറിയുവാനും ബന്ധപ്പെടുവാനും അതനുസരിച്ച് മുന്നോട്ട് പോകാനും ഗവൺമെന്റിനോട് സഹകരിച്ച് നിന്ന് നഷ്ടപ്പെട്ടവർക്ക് എല്ലാം വീണ്ടെടുത്ത് കൊടുക്കുവാനും ഞങ്ങൾ എല്ലാവരും കക്ഷി രാഷ്ട്രീയത്തിനപ്പുറം മുൻപന്തിയിലുണ്ടാകും. ആ കാര്യത്തിൽ സഹകരണ മനോഭാവത്തോടുകൂടി മുന്നോട്ടുപോകാൻ തയ്യാറാകണമെന്നാണ് എനിക്ക് ആവശ്യപ്പെടാനുള്ളത്.

ശ്രീ. അനൂപ് ജേക്കബ്: സർ, ഞാൻ ഈ പ്രമേയത്തെ പിന്താങ്ങുകയാണ്. പ്രളയത്തെ സംബന്ധിച്ച് ചർച്ച ചെയ്യാനായി പ്രത്യേക സമ്മേളനം കൂടിയപ്പോൾ തന്നെ, ഇത് man made disaster ആണെന്നും സർക്കാരിന്റെ പിടിപ്പുകേടുകൊണ്ടും ഡാമുകൾ കൂട്ടത്തോടെ തുറന്നുവിട്ടതുകൊണ്ടും ഉണ്ടായതാണെന്നുമുള്ള ശക്തമായ ആക്ഷേപം ഉയർന്നുവന്നിരിക്കുകയും അതുസംബന്ധിച്ച് ഒരു അന്വേഷണം നടത്തണമെന്ന് ആവശ്യപ്പെടുകയും ചെയ്തിരുന്നു. അത് ആവർത്തിക്കാൻ ഞാൻ ആഗ്രഹിക്കുകയാണ്. പതിനായിരം രൂപ വീതം നാമമാത്രമായ

ധനസഹായമാണ് നഷ്ടപരിഹാരമായി നൽകിയത്. അതുപോലും എല്ലാവർക്കും ലഭ്യമായിട്ടില്ല. ഇപ്പോൾ നിങ്ങൾ പറയുന്നു, അനർഹരായവരാണ് അത് കൈപ്പറ്റിയിട്ടുള്ളതെന്ന്. ഏത് നിലയിലാണ് ഇതിന്റെ കണക്കെടുപ്പ് നടന്നതെന്നതിനെ സംബന്ധിച്ച് ഇന്ന് ചോദ്യങ്ങൾ ഉയരുകയാണ്. അനർഹർ ഇതിൽ ധനസഹായം കൈപ്പറ്റിയെന്ന് പറയുമ്പോൾ ഉദ്യോഗസ്ഥരുടെ കൃത്യമായ ഇടപെടൽ ആ മേഖലയിൽ ഉണ്ടായിട്ടില്ലെന്ന് സ്വാഭാവികമായും അനുമതിക്കേണ്ടിവരുന്നു. കേരളത്തിലെ വ്യാപാരികൾ എല്ലാ അർത്ഥത്തിലും ആശങ്കയിലാണ്. വലിയ തോതിലുള്ള നാശനഷ്ടമാണ് അവർക്കുണ്ടായിരിക്കുന്നത്. വൻകിട വ്യാപാരികൾക്കും ചെറുകിട വ്യാപാരികൾക്കും ആർക്കുംതന്നെ ഇൻഷുറൻസ് പരിരക്ഷയില്ല. അവരെ സംബന്ധിച്ച് ഇപ്പോഴും സർക്കാർ മൗനത്തിലാണ്. അവർക്ക് എന്ത് നഷ്ടപരിഹാരം കൊടുക്കാൻ കഴിയുമെന്നതിനെ സംബന്ധിച്ച് സൂചിപ്പിക്കേണ്ടതായിട്ടുണ്ട്. ഇവിടെ പുഴതീരം സംരക്ഷിക്കപ്പെടേണ്ടതിന്റെ ആവശ്യകതയെക്കുറിച്ച് ഞാൻ മുൻമന്ത്രിയോടും ഇപ്പോഴത്തെ മന്ത്രിയോടും സൂചിപ്പിച്ചിരുന്നു. അതുസംബന്ധിച്ച വ്യക്തമായ ഉറപ്പ് ഈ സഭയിൽ നൽകാൻ വകുപ്പുമന്ത്രിക്ക് സാധിക്കുമോ? കിലോമീറ്ററോളം വരുന്ന പുഴയുടെ തീരങ്ങൾ

നശിച്ചുകൊണ്ടിരിക്കുകയാണ്. അതിന്റെ ഓരം ചേർന്ന കൃഷിയിടങ്ങളും വീടുകളും അപകടകരമായ സ്ഥിതിയിൽ നിൽക്കുകയാണ്. അത് കെട്ടുവാനുള്ള നടപടി ഗവൺമെന്റ് സ്വീകരിക്കണമെന്ന് ഞാൻ ഈ സന്ദർഭത്തിൽ സൂചിപ്പിക്കാൻ ആഗ്രഹിക്കുകയാണ്. കൃഷി നാശത്തോടൊപ്പം വളർത്തുമൃഗങ്ങൾക്കും ധാരാളം നാശനഷ്ടങ്ങളുണ്ടായിട്ടുണ്ട്. കുറച്ചുപേർക്ക് ധനസഹായം കിട്ടിയതുകൊണ്ട് ആകുന്നില്ല, അവർക്ക് മതിയായ നഷ്ടപരിഹാരം കൃത്യമായ സമയത്ത് നൽകാൻ നടപടിയുണ്ടാകണം. പൊതുമരാമത്ത് റോഡുകൾ സംബന്ധിച്ച് ഇവിടെ സൂചിപ്പിച്ചു. കഴിഞ്ഞ യു.ഡി.എഫ് ഗവൺമെന്റിന്റെ കാലത്ത് മഴക്കാലം കഴിഞ്ഞാൽപ്പോലും റോഡുകളുടെ വൺ ടൈം മെയിന്റനൻസിനായുള്ള തുക പഞ്ചായത്തുകൾക്ക് നൽകിയിരുന്നില്ല. ഇത്തവണ അങ്ങനെയൊന്നും ഉണ്ടായിട്ടില്ല. കഴിഞ്ഞ രണ്ടുവർഷത്തിനിടയിൽ ഗ്രാമീണ റോഡുകളുടെ കാര്യത്തിൽ സർക്കാരിന്റെ ഭാഗത്തുനിന്നും യാതൊരു നടപടിയുമുണ്ടായിട്ടില്ല. പ്രളയത്തിൽ നഷ്ടപ്പെട്ട പഞ്ചായത്ത് റോഡുകൾക്ക് വൺ ടൈം മെയിന്റനൻസിനായുള്ള തുക നൽകണമെന്ന് ഞാൻ സൂചിപ്പിക്കുകയാണ്. ഗവൺമെന്റ് കൂടുതൽ സജീവമായി, ശക്തമായി ഇക്കാര്യത്തിൽ ഇടപെടണമെന്ന് ഈ സന്ദർഭത്തിൽ വീണ്ടും

ഞാൻ ആവശ്യപ്പെടുകയാണ്.

ശ്രീ. ഒ. രാജഗോപാൽ: സർ, ഇതൊരു man made disaster ആണെന്ന കാര്യം ഞാൻ ആവർത്തിക്കുന്നില്ല. അത് നേരത്തെ പറഞ്ഞതാണ്. ഇപ്പോഴുണ്ടായ ഒരു കാര്യം, വിവിധ കേന്ദ്രങ്ങളിൽ നിന്നും ലഭിച്ച പണത്തിനെക്കുറിച്ച് വ്യക്തമായ വേറെ കണക്ക് വേണമെന്ന് ആവശ്യപ്പെട്ടിരുന്നു. അത് ചെയ്തിട്ടില്ല. ജനങ്ങളെ ബോധ്യപ്പെടുത്തിയിട്ടില്ല. കേന്ദ്ര ഗവൺമെന്റ് ഒന്നും ചെയ്തിട്ടില്ലെന്ന് ഇവിടെ പലരും പറയുന്നുണ്ട്. പ്രളയമുണ്ടായ ദിവസംതന്നെ കേന്ദ്ര ആഭ്യന്തരവകുപ്പുമന്ത്രി ശ്രീ. രാജ്നാഥ് സിംഗ് നൂറ് കോടി രൂപ കൊടുക്കാൻ ഏർപ്പാട് ചെയ്തു. അതിനുശേഷം മൂന്നാം ദിവസം ബഹുമാനപ്പെട്ട പ്രധാനമന്ത്രി പ്രളയബാധിത പ്രദേശങ്ങൾ കാണാൻ വരുകയും ഇതിനുവേണ്ടി പ്രത്യേകമായി 500 കോടി രൂപ അനുവദിക്കുകയും ചെയ്തു. ബി.ജെ.പി. ഭരിക്കുന്ന പല സംസ്ഥാനങ്ങളും ഇതുപോലെ അഞ്ചും പത്തും പതിനഞ്ചും കോടി രൂപവീതം കൊടുത്തിട്ടുണ്ട്. പല സ്ഥലങ്ങളിൽ നിന്നും ആ രീതിയിൽ തുക വന്നിട്ടുണ്ട്. ആ തുകകൾ എവിടെ വന്നു; അതിന്റെ കണക്കുകൾ എവിടെയാണ്; ഈ തുക പ്രത്യേകമായി വയ്ക്കാതെ മുഖ്യമന്ത്രിയുടെ ദുരിതാശ്വാസ ഫണ്ടിൽ നിക്ഷേപിച്ചാൽ ഈ തുക വ്യക്തമായി മനസ്സിലാക്കാൻ

സാധിക്കില്ല. അതിനാൽ അന്നുതന്നെ ആവശ്യപ്പെട്ടിരുന്നു. ഈ പണം എവിടെനിന്ന് വരുന്നു, എങ്ങനെ ചെലവഴിക്കുന്നു എന്നതിനെപ്പറ്റി വ്യക്തമായ കണക്ക് വയ്ക്കണമെന്ന് പറഞ്ഞു. അത് ചെയ്യാൻ തയ്യാറായിട്ടില്ല. ഇതാണ് വസ്തുത.(ബഹളം)..... കേന്ദ്രം എന്ത് നൽകിയെന്ന് ചോദിക്കുകയുണ്ടായി. ആദ്യം 100 കോടി രൂപയും പിന്നീട് 500 കോടി രൂപയും നൽകി. അതിനുശേഷം നാശനഷ്ടം വിലയിരുത്താൻ ഉദ്യോഗസ്ഥർ വരുകയും അവർ പഠനം നടത്തി റിപ്പോർട്ട് കൊടുക്കുകയും ചെയ്തിട്ടുണ്ട്. 2500 കോടി രൂപയാണ് അവർ വിലയിരുത്തിയിട്ടുള്ളത്. അത് കിട്ടാൻ വേണ്ടി നമുക്ക് ശ്രമിക്കാം. അത് വാങ്ങിത്തരാൻ സാധിക്കും. അതിൽ ഒരു സംശയവും വേണ്ട. പിന്നീട് പറയാനുള്ളത്, പലസ്ഥലത്തുനിന്നും പല ആളുകളും അയച്ചുകൊടുത്ത പണം ഒരു പ്രത്യേക (ബഹളം).....

മി. ഡെപ്യൂട്ടി സ്പീക്കർ: പ്ലീസ്.... പ്ലീസ്....

ശ്രീ. ഒ. രാജഗോപാൽ: സർ, ലഭിച്ച തുക, ചെലവഴിച്ച തുക എന്നിവ സംബന്ധിച്ച് വ്യക്തമായ കണക്കില്ല. എനിക്ക് കിട്ടിയ വിവരമനുസരിച്ച് പല സ്ഥലത്തും അർഹരായവർക്ക് വീട് കൊടുക്കുന്നില്ല. നേരെമറിച്ച് പാർട്ടിയിലെ ചില ആളുകളുടെ അടുത്തുകൂടി വെള്ളം പോയാൽ അവർക്ക് പണം കൊടുക്കുന്നു,

ഇത്തരത്തിലുള്ള ആരോപണങ്ങളുണ്ട്. ആ പണം നിഷ്കഷമായി
ചെലവഴിക്കുകയും അർഹരായവർക്ക് ലഭ്യമാക്കുകയും വേണം. പാർട്ടി
പരിഗണന കൂടാതെ തുക കൊടുക്കണം.

കൃഷി വകുപ്പുമന്ത്രി (ശ്രീ. വി. എസ്. സുനിൽ കുമാർ): സർ, പോയിന്റ്
ഓഫ് ഓർഡർ. സംസ്ഥാന ഗവൺമെന്റ് പ്രളയം ബാധിച്ച ജനങ്ങളുടെ
കാര്യത്തിൽ വളരെ വ്യക്തമായ കണക്കുകളുടെയും റിപ്പോർട്ടുകളുടെയും
അടിസ്ഥാനത്തിൽ അർഹരായ ആളുകൾക്കാണ് പണവും മറ്റ് ആനുകൂല്യങ്ങളും
കൊടുത്തുകൊണ്ടിരിക്കുന്നത്. അതിന് വിരുദ്ധമായി പാർട്ടിക്കാർക്കും
പാർശ്വവർത്തികൾക്കും മാത്രമാണ് ഇത് നൽകുന്നതെന്ന പരാമർശം
രേഖയിൽ നിന്നും നീക്കം ചെയ്യണം.

മി. ഡെപ്യൂട്ടി സ്പീക്കർ: അങ്ങയുടെ സമയം കഴിഞ്ഞു. പ്ലീസ്.....

ശ്രീ. ഒ. രാജഗോപാൽ: വിവേചനം കാണിക്കുന്നു.

പാർട്ടിയിൽപ്പെട്ടവർക്കൊന്നിടയിൽ കയ്യെച്ച് സഹായം നൽകാൻ തയ്യാറാകുന്നു.
എന്നാൽ പാർട്ടിയിൽ ഇല്ലാത്തവർക്ക് വീട് നഷ്ടപ്പെട്ടാലും ഒന്നും കൊടുക്കാൻ
തയ്യാറാകുന്നില്ല. ഈ വിവേചനം പാടില്ല. പ്രളയമുണ്ടായ അവസരത്തിൽ
ജാതിയും മതവും രാഷ്ട്രീയവും നോക്കാതെ എല്ലാവരും യോജിച്ച്, സഹകരിച്ച്

പ്രവർത്തിച്ചു. ഇവിടെ അത്തരത്തിലൊരു അന്തരീക്ഷമുണ്ടാക്കണം. ആ രീതിയിലാണ് ഇത് കൈകാര്യം ചെയ്യേണ്ടത്. ഇതുമായി ബന്ധപ്പെട്ട സംശയങ്ങൾക്ക് പരിഹാരമുണ്ടാക്കാൻ സുതാര്യമായ വ്യവസ്ഥയുണ്ടാക്കണമെന്നാണ് എനിക്ക് പറയാനുള്ളത്.

ശ്രീമതി യു. പ്രതിഭ: സർ, കേരളം കണ്ട ഏറ്റവും വലിയ കാലവർഷക്കെടുതിയാണ് 2018 ആഗസ്റ്റ് മാസത്തിൽ നമ്മൾ അഭിമുഖീകരിച്ചത്. പക്ഷേ നവോത്ഥാന പാരമ്പര്യങ്ങളും മതനിരപേക്ഷ സംസ്കാരവും സൃഷ്ടിച്ച ഒരു കൂട്ടായ്മയിലൂടെ നിർഭയനായി നിന്നുകൊണ്ട് കേരളത്തിലെ മുഖ്യമന്ത്രിയും മന്ത്രിമാരും വിവിധ വകുപ്പുകളുടെ ഏകോപനത്തോടുകൂടി ആ മഹാപ്രളയത്തെ അതിജീവിച്ചു. ആ പ്രളയത്തെ അതിജീവിച്ചതിനുശേഷം നമ്മുടെ നാട്ടിൽ വന്നിട്ടുള്ള കൂട്ടായ്മ കണ്ട ഭയമാണ് പ്രതിപക്ഷത്തിനെന്നത് ശ്രീ. വി. ഡി. സതീശൻ വസ്തുതയില്ലാത്ത വിഷയങ്ങൾ അവതരിപ്പിച്ച ആ പ്രമേയത്തിൽനിന്നും ബോധ്യപ്പെട്ടിട്ടുണ്ട്. സമയക്കുറവുള്ളതുകൊണ്ട്, അദ്ദേഹം പറഞ്ഞ ചില കാര്യങ്ങൾക്ക് മറുപടി പറയാൻ മാത്രമാണ് ഞാൻ ഈ അവസരം ഉപയോഗിക്കുന്നത്. നമ്മുടെ കേരളം പുനർനിർമ്മാണത്തിനുവേണ്ടി ഒരുങ്ങുകയാണ്. വീടുകളുടെ

പുനർനിർമ്മാണത്തിനായി ഏകദേശം 1000 കോടിയിലധികം രൂപയാണ് നമ്മൾ പ്രതീക്ഷിക്കുന്നത്. സർക്കാർ എന്തുചെയ്യുമെന്ന് ശ്രീ. വി. ഡി. സതീശൻ ചോദിക്കുകയുണ്ടായി. ഞാൻ കുട്ടനാട്ടുകാരിയാണ്. പ്രളയത്തിനിരയായ ഒരാളാണ് ഞാൻ. ഇക്കാര്യം നേരത്തെയും ഞാൻ പറഞ്ഞിരുന്നു. എന്റെ വീട് സ്ഥിതി ചെയ്യുന്ന പ്രദേശമുൾപ്പെടെ ഒരുവീടുപോലുമില്ലാതെ എല്ലായിടവും മുങ്ങിപ്പോയിരുന്നു. നിങ്ങൾക്ക് കണക്ക് പരിശോധിച്ചാൽ മനസ്സിലാകും. കുട്ടനാട്ടിലെ മുഴുവൻ വീടുകൾക്കും പതിനായിരം രൂപ വീതം ധനസഹായം സമയബന്ധിതമായി കൊടുത്ത ഗവൺമെന്റാണിത്. മുമ്പെങ്ങും ഇത്തരത്തിലുള്ള ഒരു നടപടി ഉണ്ടായിട്ടില്ലെന്ന് ചരിത്രം പരിശോധിച്ചാൽ മനസ്സിലാകും. അദ്ദേഹം മത്സ്യത്തൊഴിലാളികളെ അപമാനിക്കുന്ന സമീപനം കണ്ടു. രക്ഷാപ്രവർത്തനത്തിന് വന്ന മത്സ്യത്തൊഴിലാളികൾക്ക് ഗവൺമെന്റ് 3000/- രൂപ വീതം ആദ്യം സഹായം നൽകാൻ ഒരുങ്ങി. ഞങ്ങൾക്ക് ആ തുക വേണ്ട, ആ തുക മുഖ്യമന്ത്രിയുടെ ദുരിതാശ്വാസ നിധിയിലേക്ക് ഞങ്ങൾ നൽകിയിരിക്കുന്നുവെന്ന് കേരളത്തിന്റെ തീരദേശ സംരക്ഷകരായ മത്സ്യത്തൊഴിലാളികൾ പറഞ്ഞു. 3 കോടിയിൽപ്പരം രൂപ അവർ തിരികെ നൽകുകയായിരുന്നു. സർക്കാർ കൊടുക്കാൻ

തയ്യാറായതാണ്. വസ്തുതാവിരുദ്ധമായ പ്രസ്താവനയാണ് ശ്രീ. വി. ഡി. സതീശൻ ഇവിടെ നടത്തിയത്. രക്ഷാപ്രവർത്തനത്തിനിടെ ബോട്ടുകൾ കേടുപാട് വന്നവർക്ക് അത് പരിഹരിക്കാൻ നടപടി സ്വീകരിച്ചിരിക്കുന്നു. 2018 സെപ്റ്റംബർ 4-ന് ഇറക്കിയ ഉത്തരവ് പരിശോധിച്ചാൽ നിങ്ങൾക്കത് മനസ്സിലാകും. കേടുപാടുകൾ പരിഹരിക്കാനുള്ള മുഴുവൻ ചെലവും സർക്കാർ വഹിക്കാനുള്ള നിർദ്ദേശമാണ് കൊടുത്തിരിക്കുന്നത്. ഇതിനുവേണ്ടി 3.25 കോടി രൂപ കൊടുത്തിട്ടുണ്ട്. ഇതിനുശേഷം മത്സ്യഫെഡിൽ ശിപാർശ നൽകിയതനുസരിച്ച്, ഇന്ധനച്ചെലവ് മത്സ്യഫെഡ് മുൻകൂറായി വഹിച്ചു. അത് ഗവൺമെന്റ് കൊടുക്കാനായി തീരുമാനിച്ചിരിക്കുന്നു. ഇവിടെ ശ്രീ. സജി ചെറിയാൻ പറഞ്ഞതുപോലെ ഇന്ത്യയുടെ പ്രധാനമന്ത്രി ശ്രീ. നരേന്ദ്രമോദിയുടെ പേരൊന്നും കോൺഗ്രസ് പാർട്ടി പരാമർശിക്കുന്നത് ഞങ്ങൾ കേട്ടിട്ടില്ല. 3000 കോടി രൂപയുടെ സർദാർ വല്ലഭായ് പട്ടേൽ പ്രതിമ ഇന്ത്യൻ പ്രധാനമന്ത്രി അനാച്ഛാദനം ചെയ്ത ദിവസം കേരളത്തിലെ മുഖ്യമന്ത്രി ചെയ്ത സുപ്രധാനമായ ഒരു ഉദ്ഘാടനം നിങ്ങളാരും കണ്ടില്ലെന്ന് ഞാൻ കരുതുകയാണ്. നമ്മളാരും ഓഖി ദുരന്തം മറന്നിട്ടില്ലല്ലോ? 172 മത്സ്യത്തൊഴിലാളികൾക്ക് 172 വീടുകൾ നിർമ്മിച്ച് നൽകിക്കൊണ്ട് ഓഖി

ദുരന്തത്തിൽപ്പെട്ടവരെ സഹായിച്ച നടപടി എന്തുകൊണ്ട് പ്രതിപക്ഷം കാണാതെ പോകുന്നു? അതുപോലെ കൃഷിനാശം. കുട്ടനാട് അക്ഷരാർത്ഥത്തിൽ ഈ പ്രളയം കഴിഞ്ഞപ്പോൾ ഇല്ലാതായി. നേരത്തെ ശ്രീ. സജി ചെറിയാൻ പറഞ്ഞതൊന്നും ഞാൻ ആവർത്തിക്കുന്നില്ല. മുഖ്യമന്ത്രി തലസ്ഥാനത്തിരുന്നുകൊണ്ട് കൃത്യമായി കാര്യങ്ങൾ ചെയ്തപ്പോൾ, മന്ത്രിമാർക്ക് ജില്ലയുടെ ചുമതല നൽകുകയും ആലപ്പുഴയിലെ മൂന്ന് മന്ത്രിമാർ കൃത്യമായ പ്രവർത്തനങ്ങൾ ഏകോപിപ്പിക്കുകയും ചെയ്തു. കൃഷി വകുപ്പുമന്ത്രി അഞ്ച് തവണ കുട്ടനാടൻ മേഖല സന്ദർശിച്ചു. കുട്ടനാട്ടിലെ കഴിഞ്ഞ പുഞ്ചകൃഷി 23000 ഹെക്ടറായിരുന്നത്, ഈ വർഷം 30400 ഹെക്ടറിലേയ്ക്ക് വ്യാപിപ്പിച്ചിരിക്കുന്നു. അവിടെ മുപ്പതും മുപ്പത്തിരണ്ടും ദിവസമായ നെൽപ്പാടങ്ങൾ പരിശോധിക്കുക. നിങ്ങൾ വന്നാൽ കാണാൻ കഴിയും. വിത്ത് പൂർണ്ണമായും സൗജന്യമായി നൽകിയിരിക്കുന്നു. ആലപ്പുഴയിൽ 3612 ടൺ വിത്തും കോട്ടയത്ത് 1506 ടൺ വിത്തും സൗജന്യമായി നൽകിയിരിക്കുന്നു. 12524 ഹെക്ടർ സ്ഥലത്തേയ്ക്ക് കൃഷി അധികമായി വ്യാപിപ്പിച്ചിരിക്കുന്നു. നിങ്ങളോട് വെല്ലുവിളിക്കാനൊന്നും ഞങ്ങൾ ഈ അവസരം ഉപയോഗിക്കുന്നില്ല. കാരണം വലിയ ദുരന്തത്തെ അതിജീവിച്ച് നിൽക്കുന്നവരാണ് കേരളത്തിലെ ജനത. പക്ഷേ ഞങ്ങൾ

അഭിമാനത്തോടെ പറയുന്നു, ഈ വർഷം കുട്ടനാട്ടിൽ, ആലപ്പുഴയിൽ നെല്ല് കൊയ്യുമ്പോൾ 35000 ടൺ നെല്ല് അധികമായി പ്രളയത്തിനുശേഷം അവിടെ ഉൽപ്പാദിപ്പിക്കാൻ വേണ്ട പ്രവർത്തനങ്ങളാണ് നടത്തിയിരിക്കുന്നത്. 50 ലക്ഷത്തിലധികം പച്ചക്കറി വിത്ത് പായ്ക്കറ്റ് സൗജന്യമായി നൽകി. തകർന്നുപോയ 270 ബണ്ടുകൾ പുനഃസ്ഥാപിച്ചു. ഇതാണ് കാർഷിക മേഖലയിലെ എടുത്തുപറയേണ്ട ചില പ്രവർത്തനങ്ങൾ. എം.എൽ.എ.-മാർ മുഖ്യമന്ത്രിയോട് സഹായം ചോദിക്കാറുണ്ടല്ലോ? സഹായം ചോദിക്കണം. പക്ഷേ ഞങ്ങൾ പറയട്ടെ, ഞാൻ ഉത്തരവാദിപ്പെട്ട രാഷ്ട്രീയപാർട്ടിയുടെ, സി.പി.ഐ.(എം.)-ന്റെ അംഗമാണെന്ന് പറയുന്നതിൽ അഭിമാനിക്കുന്നു. മറ്റൊന്നും കൊണ്ടല്ല, ആ പാർട്ടി താഴെത്തട്ടിലെ ജനങ്ങളിൽ നിന്നും പിരിച്ച് 30 കോടി രൂപയാണ് മുഖ്യമന്ത്രിയുടെ ദുരിതാശ്വാസ നിധിയിലേക്ക് കൊണ്ടുവന്നത്. നിങ്ങളോ? എ.ഐ.സി.സി. വീട് വച്ചുകൊടുക്കുമെന്ന് പറഞ്ഞല്ലോ? നിങ്ങൾക്ക് കണക്ക് പറയാം. എത്ര വീട് നിർമ്മിച്ചുകൊടുക്കുമെന്നാണ് എ.ഐ.സി.സി. പറഞ്ഞത്. യു.ഡി.എഫ്. അംഗങ്ങൾ സഹായം ചോദിക്കുന്നതിൽ തെറ്റൊന്നുമില്ല. പക്ഷേ മുഖ്യമന്ത്രിയുടെ ദുരിതാശ്വാസ നിധിയിലേക്ക് ഒരു പൈസയും നൽകരുതെന്ന്

നിങ്ങളുടെ സംഘടനാപ്രതിനിധികൾ താഴെത്തട്ടിലേയ്ക്ക് പറഞ്ഞില്ലേ?
 കോടിക്കണക്കിന് രൂപയാണ് ഓരോ ജില്ലയിലും തദ്ദേശ സ്വയംഭരണ
 സ്ഥാപനങ്ങൾ മുഖ്യമന്ത്രിയുടെ ദുരിതാശ്വാസ നിധിയിലേയ്ക്ക് സംഭാവന
 ചെയ്യാൻ തയ്യാറായത്. അപ്പോൾ നിങ്ങൾ പരിശോധിച്ചുനോക്കൂ,
 യു.ഡി.എഫ്.-ന്റെ തദ്ദേശ സ്വയംഭരണ സ്ഥാപനങ്ങൾ എത്ര രൂപയാണ് ആ
 അവസരത്തിൽ പോലും കൊടുത്തത്, നാമമാത്രമായ സംഖ്യ മാത്രമാണ്
 നൽകിയത്. സംശയമുള്ളവർ കണക്കെടുത്ത് പരിശോധിച്ചുനോക്കിയാൽ അത്
 പൂർണ്ണമായി ബോധ്യമാകും. ഇവിടെ മറ്റുചില കാര്യങ്ങൾ കൂടി പറയാൻ ഞാൻ
 ആഗ്രഹിക്കുകയാണ്. ഓരോ മേഖലയും, പ്രത്യേകിച്ച് ആരോഗ്യ മേഖല
 പരിശോധിച്ചാൽ ഒരു വലിയ പ്രളയം നമ്മുടെ നാടിനെ അക്ഷരാർത്ഥത്തിൽ
 വിഴുങ്ങിയപ്പോൾ, അതിനെ തുടർന്നുവരുന്നത് പകർച്ചവ്യാധി
 കളായിരിക്കുമെന്നാണ് എല്ലാവരും ഭയുന്നത്. സ്വാഭാവികമായും ഇവിടെയുള്ള
 മാധ്യമങ്ങളടക്കം അത് ശരിവയ്ക്കുകയുണ്ടായി. എന്നാൽ ആരോഗ്യവകുപ്പിന്റെ
 കൃത്യമായ പ്രവർത്തനങ്ങളിലൂടെ രോഗവിമുക്തമായ ഒരു സംസ്ഥാനമാക്കി

കേരളത്തെ മാറ്റാനും പകർച്ചവ്യാധികളൊന്നും വരാതെ ശ്രദ്ധിക്കാനും കഴിഞ്ഞു. കുട്ടികൾക്ക് നഷ്ടമായ പാഠപുസ്തകങ്ങൾ കൃത്യമായി അച്ചടിച്ചു നൽകിക്കൊണ്ട് വിദ്യാഭ്യാസവകുപ്പ് ഇടപെട്ടപ്പോഴും തകർന്നുപോയ റോഡുകൾ കോടിക്കണക്കിന് രൂപ ചെലവഴിച്ച് പൊതുമരാമത്ത് വകുപ്പ് ഇവിടെ നിർമ്മിച്ചുകൊടുത്തപ്പോഴും നിങ്ങൾ ഇതൊന്നും കണ്ടില്ല എന്നുപറഞ്ഞ് മുഖംതിരിഞ്ഞു നിൽക്കുന്നത് കാലത്തോടും ചരിത്രത്തോടും ചെയ്യുന്ന ഏറ്റവും വലിയ ചതിയാണ്. നിങ്ങൾ കൂടെ നിൽക്കട്ടെ, പക്ഷേ നിങ്ങൾക്ക് എങ്ങനെയാണ് ഇതൊന്നും കണ്ടില്ലെന്ന് നടിക്കാൻ കഴിയുന്നതെന്ന് ഈ അവസരത്തിൽ ഞാൻ അതിശയിച്ചു പോകുകയാണ്. ഇവിടെ ഇത്രയും പ്രവർത്തനങ്ങൾ ചെയ്യുമ്പോഴും കേന്ദ്രം നമ്മളെ സഹായിക്കുന്നില്ലെന്ന് വ്യക്തമായി നിങ്ങൾക്കെല്ലാം അറിയാമല്ലോ. കേരളത്തെ ഞെക്കിക്കൊല്ലാനാണ് കേന്ദ്രം നോക്കുന്നത്. പക്ഷേ ഞാൻ ആദ്യം സൂചിപ്പിച്ചതുപോലെ നവോത്ഥാനമൂല്യങ്ങളും മതനിരപേക്ഷതയും ഉയർത്തിപ്പിടിക്കാൻ സർക്കാർ ശ്രമിക്കുമ്പോൾ കേരളത്തെയും മുഖ്യമന്ത്രിയെയും കേരളത്തിലെ പ്രളയാനന്തര പ്രവർത്തനങ്ങളെയും ലോകം

തന്നെ ശ്രദ്ധിച്ചുവെന്ന് നിങ്ങൾക്ക് മനസ്സിലായിക്കാണാം. അങ്ങനെ ലോകം തന്നെ നമ്മെ ശ്രദ്ധിക്കുമ്പോൾ കേരളത്തിന്റെ ഒത്തോരുമയില്ലാതാക്കാൻ നിങ്ങൾക്ക് കിട്ടിയിട്ടുള്ള ഒരു തുറപ്പു ചീട്ട് മാത്രമാണ് ശബരിമല വിഷയത്തിലടക്കം ഇന്ന് നിങ്ങൾ നടത്തുന്ന സമരമെന്ന് ഈ അവസരത്തിൽ പറയാൻ ഞാൻ ആഗ്രഹിക്കുകയാണ്. ഒരു വലിയ പ്രതിസന്ധി അഭിമുഖീകരിച്ച കേരളം അതിനെ അതിജീവിച്ച് നവകേരളം പുനഃസൃഷ്ടിക്കാൻ ശ്രമിക്കുന്ന അവസരത്തിൽ ബി.ജെ.പി.-യോടൊപ്പം നിന്നുകൊണ്ട് ഇതുപോലൊരു പ്രമേയം പാസ്സാക്കി സംസാരിക്കുമ്പോൾ തീർച്ചയായിട്ടും ചരിത്രം നിങ്ങൾക്ക് മാപ്പ് തരില്ലെന്ന് പറയാൻ ഒരിക്കൽ കൂടി ഈ അവസരം ഞാൻ ഉപയോഗിക്കുന്നു. കേരളത്തിന്റെ പുനർനിർമ്മാണം എങ്ങനെയാണെന്നുള്ള ബഹുമാനപ്പെട്ട മുഖ്യമന്ത്രിയുടെ പ്രസ്താവന നമ്മൾ കേട്ടുകഴിഞ്ഞതാണ്. ഒരു പക്ഷേ സഭയിൽ നിന്ന് നിങ്ങളെല്ലാവരും നേരത്തെ പോയതുകൊണ്ട് ആ പ്രസ്താവന നിങ്ങളുടെ കയ്യിലുണ്ടെന്ന് ഞാൻ കരുതുന്നില്ല. നിങ്ങൾ എല്ലാവരും അത് എടുക്കണമെന്ന് ഞാൻ അഭ്യർത്ഥിക്കുകയാണ്. ചട്ടം 300 അനുസരിച്ച്

ബഹുമാനപ്പെട്ട മുഖ്യമന്ത്രി നടത്തിയ പ്രസ്താവനയിൽ സംശയരഹിതമായി തന്നെ പുനർനിർമ്മാണം എങ്ങനെയാണ് കേരളത്തിൽ നടത്താനുദ്ദേശിക്കുന്നതെന്ന് വളരെ വ്യക്തമായി അദ്ദേഹം പറഞ്ഞിട്ടുണ്ട്. ഇത് പറയുമ്പോഴും കേന്ദ്രത്തിന്റെ സഹായം നമുക്കില്ല എന്നത് ഓർക്കേണ്ടതാണ്. വിദേശരാജ്യങ്ങളിൽ ജീവിക്കുന്ന പ്രവാസി മലയാളികളുടെ അപാരമായ സ്നേഹം പ്രളയകാലത്ത് അനുഭവിച്ചറിഞ്ഞവരാണ് നാം. അവർ നമുക്ക് സമാഹരിച്ച തരാമെന്ന് പറഞ്ഞ പണം വാങ്ങാൻ പോകാൻ പോലും അനുവദിക്കാത്ത ഒരു സമീപനം കേന്ദ്രം സ്വീകരിച്ചപ്പോൾ അതിനെതിരെ ഒരു വാക്ക് പോലും പറയാൻ തയ്യാറാകാതിരുന്നവരാണ് യു.ഡി.എഫ്.-കാർ എന്ന് ഈ അവസരത്തിൽ പറയാതിരിക്കാൻ കഴിയില്ല. സഹായിച്ചില്ലെങ്കിലും കേരളത്തിലെ ജനങ്ങളെ നോക്കി മുഖംതിരിക്കാതിരിക്കാൻ വേണ്ടിയുള്ള ഒരു ഇടപെടൽ തീർച്ചയായിട്ടും നിങ്ങളുടെ ഭാഗത്തുനിന്നും ഉണ്ടാകുമെന്ന് ഞാൻ പ്രതീക്ഷിക്കുകയാണ്. ഇവിടെ കേരളം കൊടുക്കുന്ന തുകയും കേന്ദ്രം കൊടുക്കുന്ന തുകയും തമ്മിലുള്ള ചില താരതമ്യങ്ങൾ തീർച്ചയായും

ശ്രദ്ധിക്കേണ്ടതുണ്ട്. 33,000 കോടിയിൽപ്പരം രൂപ നഷ്ടപരിഹാരത്തിനും പുനർനിർമ്മാണത്തിനുമൊക്കെയായി വേണ്ടി വരുമ്പോൾ 600 കോടി രൂപ മാത്രം തന്നെകൊണ്ട്, യു.എ.ഇ. തരാൻ പോകുന്ന സഹായം പോലും വാങ്ങാൻ അനുവദിക്കാതെ മുഖംതിരിഞ്ഞ സമീപനമാണ് കേന്ദ്രത്തിനുള്ളത്. അതിനെതിരെ അതിശക്തമായ പ്രക്ഷോഭ പരിപാടികൾ ആവിഷ്കരിക്കേണ്ട സമയത്താണ് കേരളം നടത്തുന്ന സമാനതകളില്ലാത്ത ഈ പ്രവർത്തനങ്ങളെ നിങ്ങൾ മുഖംതിരിഞ്ഞ് നിന്നുകൊണ്ട് നോക്കിക്കാണുന്നത് എന്നതുകൊണ്ടുതന്നെ തീർച്ചയായും നിങ്ങളുടെ സമീപനത്തിൽ മാറ്റം വരുത്തേണ്ടതാണ്. ഇവിടെ അതിജീവനത്തിന്റെ പാതയിലേക്ക് പോകുന്ന പാവപ്പെട്ട മനുഷ്യരോടൊപ്പം നിന്നുകൊണ്ട് മുഖ്യമന്ത്രി നടത്തുന്ന പ്രവർത്തനങ്ങളെ നിങ്ങൾ കണ്ടില്ലെന്ന് നടിക്കരുത്. പലപ്പോഴും അദ്ദേഹത്തെ അധികേഷപിക്കുന്ന എത്രയോ നീചമായ പ്രസ്താവനകളാണ് സോഷ്യൽ മീഡിയയിൽ ഞങ്ങളൊക്കെ കാണുന്നത്. എനിക്ക് മുൻപ് ബി.ജെ.പി. യുടെ പ്രതിനിധി ശ്രീ. ഒ. രാജഗോപാൽ സംസാരിച്ചല്ലോ. കേന്ദ്രം എന്താണ്

നമ്മോട് ചെയ്യുന്നതെന്ന് അദ്ദേഹത്തിനെ നിങ്ങൾ ബോധ്യപ്പെടുത്തിക്കാടുക്കണം. കൃഷിനാശത്തിന് നമ്മൾ നഷ്ടപരിഹാരം കൊടുക്കുന്നത്, കുലച്ച വാഴയ്ക്ക് എത്ര, കുലയ്ക്കാത്ത വാഴയ്ക്ക് എത്ര, അടയ്ക്ക കായ്ഫലമുള്ളതിന് എത്ര, കൊക്കോ കായ്ഫലമുള്ളത് എത്ര എന്ന കണക്കിലാണ്. ഒരു ചെറിയ ഉദാഹരണം പറയാം. ശക്തമായ മഴയിൽ കുലച്ചുനിന്ന വാഴകൾ നഷ്ടപ്പെട്ട ധാരാളം ആളുകളുണ്ട്. വാഴ കുലച്ചതാണെങ്കിൽ ഒരു വാഴയ്ക്ക് 5 രൂപ 40 പൈസ എന്ന നിരക്കിലാണ് കേന്ദ്രം നഷ്ടപരിഹാരം തരുന്നത്. പക്ഷേ സംസ്ഥാനം കൊടുക്കുന്നത് 94 രൂപയാണ്. അതൊക്കെയല്ലേ ഈ അവസരത്തിൽ ചർച്ച ചെയ്യേണ്ടത്. കായ്ഫലം ഇല്ലാത്ത തെങ്ങ് നശിച്ചുപോകുമ്പോൾ 102 രൂപ മാത്രമാണ് കേന്ദ്രം തരുന്നതെങ്കിൽ 247 രൂപയാണ് ഇവിടെ കേരളത്തിന്റെ വിഹിതമായി വരുന്നത്. അതുപോലെ പൂർണ്ണമായി തകർന്ന വീടുകൾക്ക് 4 ലക്ഷം രൂപയാണ് നഷ്ടപരിഹാരം. ചരിത്രത്തിലാദ്യമായാണ് ഇത്രയും വലിയൊരു തുക

നഷ്ടപരിഹാരമായി കൊടുക്കുന്നത്. അതുപോലെതന്നെ ഭാഗികമായി തകർന്ന വീടുകൾക്ക് 2,50,000 രൂപ നൽകുന്നു. യു.ഡി.എഫ്. ഗവൺമെന്റിന്റെ ഭരണകാലത്തല്ലേ സുനാമി വന്നത്. ഇതിനെയാണു രാഷ്ട്രീയവൽക്കരിക്കാൻ ഞങ്ങൾ ആഗ്രഹിക്കുന്നില്ല. സുനാമി ഫണ്ട് പാലായിൽ കൊണ്ടുപോയ നിങ്ങൾക്ക് സ്വാഭാവികമായിട്ടും കേരളത്തിൽ നടക്കുന്ന നവീകരണ പ്രവർത്തനങ്ങളെപ്പറ്റി സംശയം കാണും. നിസ്സംശയം ഞങ്ങൾ പറയാം, കേരളം വരുന്ന രണ്ട് വർഷക്കാലം കൊണ്ട് നടത്താൻ പോകുന്ന സമാനതകളില്ലാത്ത പ്രവർത്തനങ്ങളിൽ യു.ഡി.എഫ്.-കാരുടെ ഒരു സംഭാവനയുമില്ലെന്ന് ചരിത്രം വിലയിരുത്തുമെന്ന് ഈ അവസരത്തിൽ പറഞ്ഞുകൊണ്ട് ശ്രീ. വി. ഡി. സതീശന്റെ പ്രമേയം വസ്തുതാവിരുദ്ധമായതുകൊണ്ട് അതിനെ പൂർണ്ണമായും എതിർക്കുന്നു.

ശ്രീ. റോജി എം. ജോൺ: കേരളത്തിന്റെ ചരിത്രത്തിൽ മുന്പങ്ങമില്ലാത്ത

ഒരു പ്രളയം നമുക്ക് അഭിമുഖീകരിക്കേണ്ടി വന്നു. ഭരണപക്ഷമെന്നോ

പ്രതിപക്ഷമെന്നോ നോക്കാതെ ദുരന്തമുഖത്ത് പ്രളയബാധിതരെ സഹായിക്കാൻ ഇറങ്ങിപ്പുറപ്പെട്ടവരാണ് നമ്മളെല്ലാവരും. കേരള ജനത ഒന്നാകെ ഈ പ്രളയദുരന്തമുഖത്ത് ജനങ്ങളെ സഹായിക്കാനായി മുന്നോട്ട് വന്നിരുന്നു. പക്ഷേ, ഭരണപക്ഷത്ത് നിന്നുള്ള രണ്ടംഗങ്ങൾ ഇവിടെ സംസാരിച്ചപ്പോൾ, തൊട്ടുമുൻപ് സംസാരിച്ച ശ്രീമതി യു. പ്രതിഭ ഉൾപ്പെടെയുള്ള ആളുകൾ ഇപ്പോൾ 'ഞങ്ങൾ, നിങ്ങൾ' എന്നു പറഞ്ഞുകൊണ്ടിരിക്കുകയാണ്. നമ്മളൊന്നിച്ച് കേരളത്തെ പുനർനിർമ്മിക്കുന്നതിനെ സംബന്ധിച്ചാണ് ഇപ്പോൾ ചർച്ച ചെയ്യുകൊണ്ടിരിക്കുന്നത്. ഭരണപക്ഷത്തിന്റെ ആളുകൾ തന്നെ ഇപ്പോൾ ഇതിനെ 'ഞങ്ങൾ, നിങ്ങൾ' എന്നാക്കി മാറ്റിക്കൊണ്ടിരിക്കുന്ന പരിതാപകരമായ കാഴ്ചയാണ് ഇന്ന് കേരളം കണ്ടുകൊണ്ടിരിക്കുന്നത്. വീടുകൾ പൂർണ്ണമായും നഷ്ടപ്പെട്ടവർ, ഭാഗികമായി നഷ്ടപ്പെട്ടവർ, കൃഷി നഷ്ടപ്പെട്ടവർ, വളർത്തുമൃഗങ്ങൾ, വീട്ടുപകരണങ്ങൾ ഇലക്ട്രോണിക് സാധനങ്ങൾ അങ്ങനെ

ഒരു ആയുസ്സിന്റെ സമ്പാദ്യം മുഴുവൻ ഒരു രാത്രി കൊണ്ട് ഇല്ലാതാകുന്നത് കണ്ടേണ്ടി വന്ന ലക്ഷക്കണക്കിന് ഹതഭാഗ്യരുള്ള ഒരു നാടാണിത്. സർക്കാർ എന്താണ് അവർക്കായി കൊടുത്തത്? സർക്കാരിന്റെ ഭാഗത്തുനിന്നുമുണ്ടായ പോരായ്മകൾ ചൂണ്ടിക്കാണിക്കുകയാണ് ഞങ്ങൾ ചെയ്യുന്നത്. സർക്കാരിന് നിർവ്വഹിക്കേണ്ട ചില ഉത്തരവാദിത്തങ്ങളുണ്ട്. പ്രതിപക്ഷവും ഭരണപക്ഷവും ഒന്നടങ്കം നിന്നുകൊണ്ടാണ് പ്രളയദുരിതാശ്വാസ പ്രവർത്തനങ്ങൾക്ക് നേതൃത്വം കൊടുത്തത്. പക്ഷേ ഒരു സർക്കാരെന്ന നിലയിൽ കർത്തവ്യങ്ങൾ നിർവ്വഹിക്കുന്നതിലുണ്ടായ വീഴ്ചകൾ ചൂണ്ടിക്കാണിക്കുക മാത്രമാണ് ഞങ്ങൾ ഇവിടെ ചെയ്യുകൊണ്ടിരിക്കുന്നത്. ആലുവ താലൂക്കിൽ തന്നെ 439 വീടുകൾ പൂർണ്ണമായും തകർന്നിട്ടുണ്ട്. ഏതെങ്കിലും ഒരു വീടിന് കല്ലിടാൻ സർക്കാരിന് കഴിഞ്ഞിട്ടുണ്ടോ. ഇവിടെ കെ.പി.സി.സി. വീട് പണിത് കൊടുക്കുന്നതിനെക്കുറിച്ച് ചോദിച്ചു. ഞങ്ങൾ പറയാം. ഞാനും എറണാകുളം എം.എൽ.എ. ശ്രീ. ഹൈബി ഇൗഡനും, ആലുവ എം.എൽ.എ. ശ്രീ. അൻവർ

സാദത്തും, പറവൂർ എം.എൽ.എ. ശ്രീ. വി. ഡി. സതീശനും അങ്കമാലിയിലുൾപ്പെടെ ഞങ്ങളുടെ സ്വന്തം താൽപ്പര്യത്തിൽ സ്വന്തം മണ്ഡലങ്ങളിൽ പത്തും പതിനഞ്ചും വീടുകൾക്ക് തറക്കല്ലിട്ട് പണി ആരംഭിച്ചു. വീടുകളുടെ താക്കോൽ കൈമാറി. എത്ര വീടുകൾ നിങ്ങൾ പണി കഴിപ്പിച്ചുകൊടുത്തിട്ടുണ്ട്. ഏതെങ്കിലും ഒരു വീടിന്റെ പണി കഴിപ്പിച്ച് താക്കോൽ കൈമാറാൻ, അല്ലെങ്കിൽ തറക്കല്ലിടാൻ സർക്കാരിന് സാധിച്ചിട്ടുണ്ടോ എന്നാണ് ഞങ്ങൾ ചോദിക്കുന്നത്. ആലുവ താലൂക്കിൽ മാത്രം 17,000-ലധികം വീടുകൾക്ക് ഭാഗികമായി കേടുപാടുകൾ സംഭവിച്ചിരുന്നു. ഏതെങ്കിലും ഒരു വീടിന് ഒരു രൂപ സഹായം കൊടുക്കാൻ ഈ സർക്കാരിന് കഴിഞ്ഞിട്ടുണ്ടോ. അതുപോലെതന്നെ ബഹുമാനപ്പെട്ട മന്ത്രി ഉൾപ്പെടെ അവിടെ വന്ന് പരിശോധിച്ചതാണ്. അനവധി മില്ലുകളിൽ അരി ഉൾപ്പെടെയുള്ള ഭക്ഷ്യവസ്തുക്കൾക്ക് കേടുപാട് സംഭവിച്ച് ചീഞ്ഞുനാറി കിടക്കുകയാണ്. ബഹുമാനപ്പെട്ട ഭക്ഷ്യവും സിവിൽ സപ്ലൈസും വകുപ്പുമന്ത്രി ഉൾപ്പെടെ അവിടെ

വന്ന് നോക്കിയതാണ്. ഇന്നുവരെ അത് നീക്കം ചെയ്യാനുള്ള നടപടി പോലും സർക്കാരിന്റെ ഭാഗത്തുനിന്നും ഉണ്ടായിട്ടില്ല. അത് അവിടെ വലിയ ആരോഗ്യ പ്രശ്നമുണ്ടാക്കുകയാണ്. ചെറുകിട വ്യാപാരികൾക്കുണ്ടായ നഷ്ടം - അങ്കമാലിയിൽ മാത്രമുണ്ടായ നഷ്ടത്തിന്റെ കണക്ക് ഞാൻ നിയമസഭയിൽ ചോദിച്ചു. 357 ആളുകൾക്ക് നഷ്ടമുണ്ടായി എന്നാണ് മറുപടി ലഭിച്ചത്. അതിന്റെ കണക്ക് ഇവിടെ കൊടുത്തിട്ടുണ്ട്. ഇത് കൂട്ടിനോക്കാൻ സാധിക്കില്ല, കാരണം കൂട്ടിനോക്കിയാൽ തല മരവിച്ചുപോകും. അത്രയ്ക്ക് വലിയ നഷ്ടമാണുണ്ടായിരിക്കുന്നത്. 'സർക്കാർ 10 ലക്ഷം രൂപ കൊടുക്കുമെന്ന് പറഞ്ഞിട്ട് എന്ത് നടപടി ഉണ്ടായി' എന്നുചോദിച്ചപ്പോൾ ബഹുമാനപ്പെട്ട വ്യവസായ വകുപ്പുമന്ത്രി നൽകിയിരിക്കുന്ന മറുപടി 'ഇതുസംബന്ധിച്ച നിർദ്ദേശങ്ങൾ ബാങ്കുകൾക്ക് ലഭിച്ചിട്ടില്ല' എന്നാണ്. എന്ത് സഹായമാണ് ഈ സർക്കാർ കൊടുത്തത്; 1500-ലധികം വളർത്തുമൃഗങ്ങൾ (കന്നുകാലികൾ) മാത്രം എറണാകുളം ജില്ലയിൽ നശിച്ചുപോയി. ഒരേണ്ണത്തിനുപോലും

ഇതുവരെയും നഷ്ടപരിഹാരം കൊടുക്കാൻ ഈ സർക്കാരിന് കഴിഞ്ഞിട്ടില്ല. കേന്ദ്രവും സംസ്ഥാനവും ഒത്തിരിയേറെ കാര്യങ്ങൾ നൽകി. നൽകിയതിൽ അധികവും വാശാനങ്ങൾ മാത്രമായിരുന്നു. ഇപ്പോൾ പ്രളയബാധിതർ അവരെ വഞ്ചിച്ചതിന്റെ കണക്കെടുക്കുമ്പോൾ ശ്രീ. നരേന്ദ്രമോദിയായാണോ ശ്രീ. പിണറായി വിജയനായാണോ കൂടുതൽ വഞ്ചിച്ചത് എന്നതിന്റെ കണക്ക് മാത്രം കേരളം എടുത്താൽ മതി. ആ രീതിയിലേക്ക് പ്രളയബാധിതരുടെ സാഹചര്യം മാറിയിരിക്കുകയാണ്. ജനങ്ങൾക്കുണ്ടായ നഷ്ടം പൂർണ്ണമായും പരിഹരിക്കാനുള്ള ഉത്തരവാദിത്വം സംസ്ഥാന സർക്കാരും കേന്ദ്ര സർക്കാരുംമുണ്ടെന്നാണ് ഞങ്ങൾ ഇവിടെ പറയുന്നത്. കേന്ദ്രവും സംസ്ഥാനവും അങ്ങോട്ടുമിങ്ങോട്ടും കുറ്റം പറഞ്ഞുകൊണ്ടിരിക്കാതെ പ്രളയബാധിതർക്ക് അർഹമായ നഷ്ടപരിഹാരം അടിയന്തരമായി കൊടുത്തുതീർക്കാൻ തയ്യാറാകണം.

ശ്രീ. കെ. എൻ. എ. ഖാദർ: സർ, കേരളത്തിലെ പ്രളയത്തെത്തുടർന്ന് നവകേരളത്തെക്കുറിച്ചുകൂടി ആലോചിക്കേണ്ട സമയമാണിത്. മലനാട്ടിലെങ്ങും

ഉരുൾപൊട്ടലും ഇടനാട്ടിൽ വെള്ളപ്പൊക്കവും തീരപ്രദേശത്ത് കടലാക്രമണവും എന്നും സംഭവിച്ചുകൊണ്ടിരിക്കുകയാണ്. ഇത് മൂന്നും തടയുന്നതിന് പ്രത്യേകമായ പദ്ധതികൾ ആവിഷ്കരിക്കണമെന്നാണ് എന്റെ ഒരു നിർദ്ദേശം. പുഴയുടെ തീരം കൃഷി ചെയ്യാൻ വേണ്ടി മാത്രം ഉപയോഗിക്കുക, പശ്ചിമഘട്ടം സംരക്ഷിക്കുക ഇതുപോലുള്ള കാര്യങ്ങളെല്ലാം ശ്രദ്ധിച്ചുകൊണ്ട് വിദ്യാഭ്യാസ സ്ഥാപനങ്ങൾ, ആശുപത്രികൾ, വീടുകൾ, പാലങ്ങൾ, കലുങ്കുകൾ, റോഡുകൾ എന്നിവയുടെയെല്ലാം നിർമ്മാണപ്രവർത്തനങ്ങളിൽ പുതിയ കാലഘട്ടത്തിൽ സ്വീകരിക്കേണ്ട വ്യതിരിക്തമായ ടെക്നോളജി എങ്ങനെയായിരിക്കണം, ഏത് വിധത്തിലായിരിക്കണം തുടങ്ങിയ കാര്യങ്ങളെക്കുറിച്ചെല്ലാം തീരുമാനിക്കണം. നിലവിലുള്ള കേരളത്തിൽനിന്നും തീർത്തും വ്യതിരിക്തമായ മറ്റൊരു കേരളം സൃഷ്ടിക്കുന്നത് എങ്ങനെയെന്ന് വ്യക്തമാക്കുന്ന ഒരു രേഖ ബഹുമാനപ്പെട്ട മുഖ്യമന്ത്രി ഈ നിയമസഭയിൽ സമർപ്പിച്ചു, അത് ജനപ്രതിനിധികൾ വളരെ വിശദമായി ചർച്ച ചെയ്തതിനുശേഷം നവകേരള നിർമ്മിതിക്ക് പുറപ്പെടണമെന്നാണ് എനിക്ക് അതുസംബന്ധിച്ച് പറയാനുള്ളത്. കേന്ദ്രഗവൺമെന്റ് നമുക്കാവശ്യത്തിന് പണം നൽകിയില്ല. നമ്മൾ വിചാരിച്ചത്ര പണം സമാഹരിക്കാൻ നമുക്ക് കഴിഞ്ഞില്ല, സമാഹരിച്ച പണം തന്നെ

വേണ്ടത്ര ഉപയോഗപ്പെടുത്താൻ സാധിച്ചില്ല തുടങ്ങിയ ആക്ഷേപങ്ങളാണ് നമ്മൾ ഇവിടെ കേട്ടുകൊണ്ടിരിക്കുന്നത്. അതുപറയുമ്പോൾ ഒരു ആരംഭശുരത്വമായി എല്ലാം മാറിയോ എന്ന് സംശയം തോന്നുകയാണ്. ഇവിടെ എല്ലാവരും ചൂണ്ടിക്കാണിച്ചതുപോലെ മൂവായിരം കോടി രൂപ ചെലവഴിച്ച് ഒരു പ്രതിമ സ്ഥാപിച്ച കേന്ദ്രഗവൺമെന്റ്, 1375 കോടി രൂപ ചെലവഴിച്ച് കേന്ദ്രം ഭരിക്കുന്ന പാർട്ടിക്ക് സ്വന്തമായി ഒരു ആഫീസുണ്ടാക്കിയ ഒരു കേന്ദ്രഗവൺമെന്റ് നമുക്കൊന്നും തരാൻ തയ്യാറാകുന്നില്ല എന്നത് വളരെ നിർഭാഗ്യകരമാണ്. ഹെലികോപ്റ്ററിന് വാടക ചോദിച്ചത് സത്യമാണെങ്കിൽ, നാവികസേന അത് നിഷേധിച്ചുവെന്ന് ഞാൻ പത്രത്തിൽ കണ്ടു, ബഹുമാനപ്പെട്ട മുഖ്യമന്ത്രി കുറച്ചുകൂടി കാശ് കൊടുത്ത് ആ ഹെലികോപ്റ്റർ വാങ്ങണം. എന്നാൽ ഇനി വാടകയ്ക്കെടുക്കേണ്ടല്ലോ; കുറച്ചുകൂടി പൈസ കൊടുത്ത് ആ ഹെലികോപ്റ്റർ നമ്മൾ തന്നെ വാങ്ങിക്കുന്നതായിരിക്കും നല്ലതെന്നാണ് എനിക്ക് തോന്നുന്നത്.

അതുപോലെ ഡിസാസ്റ്റർ മാനേജ്മെന്റിന് ദുരന്തം മാനേജ് ചെയ്യുന്നതിൽ വീഴ്ച പറ്റുന്നതിന്റെ ഒരു പ്രധാനപ്പെട്ട കാരണം ഡിസാസ്റ്റർ മാനേജ്മെന്റ് സംവിധാനം കേരളത്തിൽ അതീവ ദുർബലമായതിനാലാണ്. ഡിസാസ്റ്റർ

മാനേജ്മെന്റിന്റെ ജില്ലകളിലെ ചുമതല ഡെപ്യൂട്ടി കളക്ടർമാരെയാണ് ഏൽപ്പിച്ചിരിക്കുന്നത്. ഒരു ഡെപ്യൂട്ടി കളക്ടർക്ക് എത്ര റെയ്ഞ്ചുണ്ടെന്ന് ആലോചിച്ചാൽ നമുക്കറിഞ്ഞുകൂടേ; അദ്ദേഹം അത് മാനേജ് ചെയ്യുകയാണ്. പോലീസും ഫയർഫോഴ്സും ഉണ്ടെങ്കിലും ദുരന്തനിവാരണത്തിനുള്ള പരിശീലനം ആകെ സിദ്ധിച്ചിട്ടുള്ളത് ഫയർ ഫോഴ്സിന് മാത്രമാണ്. അവർക്കാണെങ്കിൽ ആവശ്യത്തിനുള്ള ഉപകരണങ്ങളൊന്നും കൊടുക്കാൻ നമുക്ക് ഇതുവരെയും സാധിച്ചിട്ടില്ല. ബാക്കി ഒരു സേനയ്ക്കും നമ്മൾ ഇതുവരെ അങ്ങനെയൊരു പരിശീലനം കൊടുത്തതായി അറിവില്ല. എന്നും വെള്ളപ്പൊക്കം വന്നുകൊള്ളണമെന്നില്ല. വേറെ എന്തെങ്കിലും സംഭവിച്ചേക്കാം.

മി. ഡെപ്യൂട്ടി സ്പീക്കർ: പ്ലീസ്...പ്ലീസ്.....

ശ്രീ. കെ. എൻ. എ. ഖാദർ: സർ, അങ്ങനെ ഏത് ദുരന്തം വരുമ്പോഴും

അതിനെ നേരിടാൻതക്ക സജ്ജീകരണങ്ങൾ സംസ്ഥാനത്ത് ഏർപ്പെടുത്തേണ്ടതുണ്ട്. അതുപോലെ തന്നെ desertification, urbanization, deforestation തുടങ്ങിയ പ്രശ്നങ്ങളാണ് വാസ്തവത്തിൽ കാലാവസ്ഥാ വ്യതിയാനത്തിനും ഇതുപോലുള്ള അതിവൃഷ്ടിക്കും കാരണമാകുന്നതെന്ന് നമുക്കറിയാം. പശ്ചിമഘട്ടത്തിന്റെ സംരക്ഷണ കാര്യത്തിൽ നമുക്കൊരു

പുനർചിന്തനം നടത്തേണ്ടതായിട്ടുണ്ട്. നേരത്തേ മാധവ് ഗാഡ്ഗിൽ കമ്മീഷൻ റിപ്പോർട്ട് നമ്മളെല്ലാവരും നിരാകരിച്ചു. അതുപിന്നീട് കസ്റ്റുറിംഗനായി, ഉമ്മൻ വി. ഉമ്മനായി. നമ്മൾ അത് ഇല്ലാതാക്കി കളഞ്ഞതാണ്. പക്ഷേ പശ്ചിമഘട്ട സംരക്ഷണത്തെക്കുറിച്ച് പുനർചിന്തനം നടത്താൻ ഈ സന്ദർഭത്തിൽ തയ്യാറാകണമെന്നാണ് എനിക്ക് വിനീതമായി അഭ്യർത്ഥിക്കാനുള്ളത്. അതുപോലെ യാതൊരു തത്വദീക്ഷയുമില്ലാത്ത മണൽ, ക്വാറികൾ, പാറക്കെട്ടുകൾ എന്നിവയുടെ ഖനനത്തിൽ ചില നിയന്ത്രണങ്ങൾ ഏർപ്പെടുത്തണം. കെട്ടിടനിർമ്മാണത്തിന് ചില നിയന്ത്രണങ്ങൾ ഏർപ്പെടുത്തണം.

മി. ഡെപ്യൂട്ടി സ്പീക്കർ: ശ്രീ. കെ. എൻ. എ. ഖാദർ.....പ്ലീസ്...പ്ലീസ്.....

ശ്രീ. കെ. എൻ.എ. ഖാദർ: സർ, അതുപോലെ തണ്ണീർത്തടവും

നെൽവയലും സംരക്ഷിക്കുന്നതിന് നമുക്ക് ശരിയായ രീതിയിലുള്ള നടപടികൾ സ്വീകരിക്കാൻ ഇതുവരെ കഴിഞ്ഞിട്ടില്ല എന്നുള്ളത് ഖേദകരമാണ്. അതിന് നമ്മൾ ശക്തമായ നടപടികൾ സ്വീകരിക്കണമെന്നാണ് എനിക്ക് പറയാനുള്ളത്. ബഹുമാനപ്പെട്ട മുഖ്യമന്ത്രി വളരെ നിശ്ചയദാർഢ്യത്തോടുകൂടി, കാർക്കശ്യത്തോടുകൂടി പലകാര്യങ്ങളിലും പെരുമാറാറുണ്ട്. കേരളം ഭരിക്കാൻ

അത്ര വലിയ കാർക്കശ്യമൊന്നും ആവശ്യമില്ല. അത്യാവശ്യം ബുദ്ധിയും ഡിപ്ലോമസിയും ഉണ്ടായാൽ ഭരിക്കാൻ സാധിക്കുന്ന ഒരു ചെറിയ സംസ്ഥാനമാണ് കേരളം. അങ്ങനെയുള്ള കേരളത്തിന് ഇത്ര വലിയ ശക്തി പ്രയോഗിക്കേണ്ട കാര്യമൊന്നുമില്ല. അങ്ങനെ വല്ല ശക്തിയുമുണ്ടെങ്കിൽ അത് പുറത്തുവരേണ്ടുന്ന സമയം സമാഗതമായി എന്നാണ് എനിക്ക് തോന്നുന്നത്. ഇക്കാര്യത്തിലെങ്കിലും ആ നിശ്ചയദാർഢ്യം ബഹുമാനപ്പെട്ട മുഖ്യമന്ത്രി പ്രകടിപ്പിക്കണം. ഒരുകാര്യം കൂടി പറഞ്ഞ് ഞാൻ അവസാനിപ്പിക്കാം. ജാതിമതങ്ങൾക്കും രാഷ്ട്രീയത്തിനും അതീതമായി പ്രളയകാലത്ത് നമ്മൾ കാണിച്ചതും പ്രകടിപ്പിച്ചതുമായ ഐക്യം നവോത്ഥാന പ്രക്രിയയുടെ ഭാഗമായി സാമുദായിക ധ്രുവീകരണം നടത്തി നഷ്ടമാക്കരുതെന്ന് മാത്രം പറഞ്ഞുകൊണ്ട് ഞാൻ എന്റെ വാക്കുകൾ ഉപസംഹരിക്കുന്നു.

ശ്രീ. പി. സി. ജോർജ്: സർ, കോട്ടയം ജില്ലയിൽ പ്രളയദുരന്തത്തിൽ

ഏറ്റവും കൂടുതൽ നാശനഷ്ടം അനുഭവിച്ചത് പൂഞ്ഞാർ നിയോജകമണ്ഡലത്തിലാണ്. 7 മരണം. 7 മരണത്തിൽ 5 എണ്ണം ഉരുൾപൊട്ടിയാണ്. അവർക്ക് നഷ്ടപരിഹാരം പോലും പൂർണ്ണമായും കൊടുക്കാൻ കഴിഞ്ഞിട്ടില്ല എന്നതാണ് സത്യം. ആദ്യമായി

ഹെലികോപ്റ്ററിൽ ഭക്ഷ്യധാന്യം എത്തിച്ചുകൊടുത്തത് എന്റെ നിയോജകമണ്ഡലത്തിലെ എയ്ഞ്ചൽവാലി മേഖലയിലാണ്. കാരണം പമ്പനദി കരകവിഞ്ഞൊഴുകി ആ പ്രദേശം തന്നെ ഒറ്റപ്പെട്ടുപോയി. ഒരു കാര്യം പറയാൻ ഞാൻ ആഗ്രഹിക്കുകയാണ്. ഇവിടെ ഇത് രാഷ്ട്രീയമായി കാണേണ്ട കാര്യമല്ല. ഒരു ഗവൺമെന്റ് എന്തു ചെയ്തു; നമ്മൾ എല്ലാവരുംകൂടി എന്തു ചെയ്തു; എന്ന് ചിന്തിക്കാതെ ഇനി ഒരുമിച്ച് എന്ത് ചെയ്യാമെന്ന ഒരു ചിന്തയാണ് വരേണ്ടത്. ഞാൻ ഇത് പറയാൻ കാരണം, ചെങ്ങന്നൂർ എം.എൽ.എ. കരഞ്ഞുവെന്ന് ഇവിടെ ഒരാൾ പറഞ്ഞു. ചെങ്ങന്നൂരിൽ പതിനായിരം മരണമെങ്കിലും ഒഴിവാക്കാൻ അദ്ദേഹത്തിന്റെ ഒറ്റക്കരച്ചിൽ കൊണ്ട് സാധിച്ചുവെന്നത് വിസ്മരിക്കാൻ പാടില്ല. ഞാൻ ബഹുമാനപ്പെട്ട മുഖ്യമന്ത്രിയെക്കുറിച്ച് ഒരു വാക്ക് പറയട്ടെ. ഇക്കാര്യത്തിൽ മുഖ്യമന്ത്രിയെ കുറ്റപ്പെടുത്താൻ ആരും തയ്യാറാകേണ്ടതില്ല. അദ്ദേഹം ആഫീസിലിരുന്ന്കൊണ്ട് വളരെ വ്യക്തമായി, പ്രത്യേകിച്ച് അമേരിക്കയിൽ ഓപ്പറേഷനുവേണ്ടി പോകേണ്ട മുഖ്യമന്ത്രി അത് മാറ്റിവെച്ചുകൊണ്ടാണ് ആഫീസിലിരുന്ന് ഉദ്യോഗസ്ഥരോടൊപ്പം ഇതിന്റെ നിയന്ത്രണം മുഴുവൻ നടത്തിക്കൊണ്ടിരുന്നതെന്ന് എനിക്കറിയാം. ഞാൻ അദ്ദേഹത്തോട്

സംസാരിച്ചതാണ്. കാരണം മരണമൊഴിവാക്കാൻ അപ്പോൾത്തന്നെ കക്കി ഡാമിൽ നിന്നുള്ള വെള്ളം തടഞ്ഞുനിർത്തിക്കൊണ്ട് ചെങ്ങന്നൂരിലെ ജനങ്ങളെ അദ്ദേഹം രക്ഷിക്കുകയാണ് ചെയ്തത്. ബി.ജെ.പി.-യൊക്കെ അവിടിരുന്നോട്ടേ. ബി.ജെ.പി.-യെ പറഞ്ഞിട്ട് എന്താകാര്യം; മുഖ്യമന്ത്രി ചെയ്ത നല്ല കാര്യം പറയുമ്പോൾ നിങ്ങൾക്കെന്താ ഇത്ര വിഷമം?

മി. ഡെപ്യൂട്ടി സ്പീക്കർ: യെസ്.....പ്ലീസ്...പ്ലീസ്.....

ശ്രീ. പി. സി. ജോർജ്ജ്: സർ, വളരെ വ്യക്തമായി ഞാൻ പറയാം. ഞാൻ അന്ന് മുഖ്യമന്ത്രിയോട് സംസാരിച്ചു, എന്തുകൊണ്ടാണ് അങ്ങ് അമേരിക്കയിൽ ചികിത്സിക്കാൻ പോകുന്നില്ല, ഓപ്പറേഷൻ പോകുന്നില്ല, അങ്ങ് കാണിക്കുന്നത് തെറ്റാണ്, അങ്ങയുടെ ജീവൻ കേരളത്തിലെ ജനങ്ങളെ സംബന്ധിച്ചിടത്തോളം പ്രധാനപ്പെട്ടതാണ്, പോകണം എന്ന് പറഞ്ഞയാളാണ് ഞാൻ. അതുപോലും വേണ്ടെന്ന് വച്ചുകൊണ്ടാണ് അദ്ദേഹം പ്രളയദുരന്തം നേരിടാനുള്ള നടപടി സ്വീകരിച്ചത്. അത് കണ്ടില്ലെന്ന് നടിച്ചുകൊണ്ട് രാഷ്ട്രീയം പറയാൻ എനിക്ക് സൗകര്യമില്ല. അതുകൊണ്ടാണ് ഞാൻ ഇത് പറയുന്നത്. രാഷ്ട്രീയത്തിനപ്പുറത്ത് ഇതിനെ കാണണം. ഞാൻ ചില വാക്കുകൾ പറഞ്ഞത് അദ്ദേഹത്തിന് വേദനിച്ചുവെന്ന് എനിക്കറിയാം. തമാശാശ്രൂപത്തിൽ ഞാൻ

സംസാരിച്ചതുപോലും അദ്ദേഹത്തിന് വേദനിച്ചു. ഞാൻ ഇത് പറയാൻ കാരണമെന്താണെന്ന് അറിയാമോ?

മി. ഡെപ്യൂട്ടി സ്പീക്കർ: ശ്രീ. പി. സി. ജോർജ്ജ്പ്ലീസ് കൺക്ലൂഡ്...

ശ്രീ. പി. സി. ജോർജ്ജ്: സർ, ഒരു നല്ലകാര്യം ചെയ്താൽ അത് നല്ലതല്ലെന്ന് വിമർശിക്കുമ്പോൾ ഏത് വ്യക്തിക്കും മാനസികമായി വേദനിക്കും. ആ വേദന ഇനിയും ബഹുമാനപ്പെട്ട മുഖ്യമന്ത്രിക്ക് കൊടുക്കുന്നത് ശരിയല്ലെന്ന് എന്റെ മനസ്സാക്ഷി പറഞ്ഞുകൊണ്ടാണ് ഞാൻ ഇത് പറയുന്നത്. പ്രളയം കഴിഞ്ഞു, ദുരിതാശ്വാസ പ്രവർത്തനം നീങ്ങേണ്ട; അതിന് മുഖ്യമന്ത്രിയുടെ കരങ്ങൾക്ക് ശക്തി കൊടുത്തുകൊണ്ട്.....എനിക്ക് രാഷ്ട്രീയമായി ഭയങ്കര ശത്രുതയുണ്ട്. പക്ഷേ ഇക്കാര്യത്തിൽ ഒറ്റക്കെട്ടായി മുന്നോട്ടുപോകുന്ന സാഹചര്യമുണ്ടാകണം. അതുപോലെ എന്തിനും ഏതിനും കേന്ദ്രത്തെ കുറ്റംപറഞ്ഞുകൊണ്ട് നടക്കാതെ സാധിക്കുന്നത്രയും പണം വാങ്ങിയെടുക്കാനുള്ള നടപടി ഗവൺമെന്റ് സ്വീകരിക്കണമെന്നാണ് എന്റെ അഭിപ്രായം.

ശ്രീ. മുല്ലക്കര രത്നാകരൻ: സർ, പ്രമേയത്തെ ഞാൻ എതിർക്കുകയാണ്.

ഈ പ്രമേയം അവതരിപ്പിച്ചുകൊണ്ട് ബഹുമാനപ്പെട്ട വി. ഡി. സതീശൻ

പറഞ്ഞത്, ഒരു നൂറ്റാണ്ടിനിടയിൽ വന്ന പ്രളയം നൂറ് ദിവസംകൊണ്ട് പരിഹരിക്കാത്തതിന്റെ കുറവാണ്. അതിൽതന്നെ ഒരു വൈരുദ്ധ്യമുണ്ട്. നൂറ്റാണ്ടിൽ ഒരിക്കൽ വന്നത് തീർച്ചയായും കേരളത്തിന്റെ ചരിത്രത്തിൽ, നമ്മുടെ ജീവിതത്തിൽ നമുക്ക് അനുഭവമുള്ളതല്ല. നമ്മുടെ ചെങ്ങന്നൂരോ പാവറോ അല്ലെങ്കിൽ കേരളത്തിൽ എവിടെയെങ്കിലുമുള്ള വീട്ടിൽ താമസിച്ചിരുന്നവർ മാറണമെന്ന് പറഞ്ഞിട്ടും മാറാൻ തയ്യാറാകാതിരുന്നത്, അങ്ങനെയൊന്ന് അവർ പ്രതീക്ഷിച്ചില്ല. നമ്മുടെ ആരുടെയും മനസ്സിലില്ല. അത് കഴിഞ്ഞ ഒന്നക്കാലമാണ്. ഓണക്കാലം കേരളത്തിന്റെ ഏറ്റവും സന്തോഷകാലമാണ്. ആ കാലത്താണ് ഈ പ്രളയം കേരളത്തിൽ ഏറ്റവും വലിയ സങ്കടം തന്നത്. അതിന്റെയർത്ഥം ഇവിടെ മാവേലി വന്നില്ലെന്നാണ്. പക്ഷെ, പ്രളയം കേരളത്തിൽ ഒരു മാവേലി മനസ്സുണ്ടാക്കി. നമ്മുടെ ഓരോരുത്തരുടെയും മനസ്സിൽ ഒരു മാവേലി ഉണ്ടെന്നും നമ്മുടെ ഓരോരുത്തരുടെയും മനസ്സിൽ സാഹോദര്യം ഉണ്ടെന്നും പൊതുവെ വേദന വരുമ്പോൾ നമ്മൾ ഒന്നിക്കുന്നുവെന്നും ലോകം കേരളത്തെക്കുറിച്ച് തിരിച്ചറിഞ്ഞത് ഈ പ്രളയകാലത്താണ്. അതിന് ഓണം ഒഴിവാക്കി, യാത്ര ഒഴിവാക്കി കേരളത്തിലെ മുഖ്യമന്ത്രിയുടെ നേതൃത്വത്തിൽ റവന്യൂ വകുപ്പുമന്ത്രി

ഉൾപ്പെടെയുള്ളവർ ആ ഓണക്കാലത്ത് ഒരുമിപ്പിക്കലിന് നേതൃത്വം കൊടുത്തു. എല്ലാ ദിവസവും കേരളത്തിന്റെ മുഖ്യമന്ത്രി പത്രസമ്മേളനം നടത്തി. ഞാൻ ആ പത്രസമ്മേളനമെല്ലാം ടി.വി.-യിലൂടെ ശ്രദ്ധിച്ചയാളാണ്. ഈ യോജിപ്പിന് തടസ്സമായ ഒരു വാക്കും അദ്ദേഹത്തിൽ നിന്നുണ്ടായില്ല. സത്യത്തിൽ, ജലം നനച്ചെടുത്ത കേരളത്തിലെ വേദനയിൽ, വേദനിച്ചനിൽക്കുന്ന മനുഷ്യർക്കുവേണ്ടി, കേരളത്തെ മാത്രമല്ല കേരളത്തിലേയ്ക്ക് ലോകത്തെ യോജിപ്പിക്കാൻ ശ്രദ്ധിച്ച മാതൃകാപരമായ ഒരു പ്രവർത്തനമാണ് കേരളത്തിൽ നടന്നത്. ആ യോജിപ്പിന് ഒരു ഫലമുണ്ടായി. അത് എന്താണെന്ന് വെച്ചാൽ, ലോകത്ത് മലയാളി ഉള്ളിടത്തെല്ലാം മലയാളികളെ അറിയുന്നവരെല്ലാം ഈ മഹാദുരന്തത്തിൽപ്പെട്ട കേരളത്തെ സഹായിക്കാനുള്ള മനസ്സുമായി വന്നു. എപ്പോഴാണ് അതിന് മുറിവ് പറ്റിയത്; അത് തീർച്ചയായും ഞാൻ പറയുന്നു, ഇവിടെ ഞങ്ങൾ, നിങ്ങൾ എന്ന് ഉപയോഗിക്കരുതെന്ന് പറയുന്ന ശ്രീ. റോജി എം. ജോൺ ഞങ്ങളെന്ന് അവസാനം ഉപയോഗിച്ചു. ഞാൻ പറയുന്നു, നമുക്ക് ഒരുമിച്ച് നിൽക്കാം. എവിടെയൊക്കെയോ പിഴവ് പറ്റി. ആ പിഴവ് പറ്റിയത് കേരളത്തിലേയ്ക്ക് ഒഴുകിക്കൊണ്ടിരുന്ന പണം, കേരളത്തിലേയ്ക്ക് വന്നുകൊണ്ടിരുന്ന മനസ്സ്, അതിന് കേരളത്തിലെ ഗവൺമെന്റ് ഒരു രാഷ്ട്രീയ

നേതൃത്വമല്ല കൊടുത്തത്. ഒരു കേരളീയ നേതൃത്വമാണ് കൊടുത്തത്. വന്നു, കണ്ടു, കീഴടക്കി പോയി എന്ന് രാജേട്ടൻ ഉൾപ്പെടെ പറയുമെങ്കിലും കേന്ദ്ര ഗവൺമെന്റ് നമ്മളോട് രാഷ്ട്രീയമായി എതിര് തന്നെയാണ് കാണിച്ചത്. ശ്രീ. പി. സി. ജോർജ്ജ് പോയി എന്ന് തോന്നുന്നു. എന്നാൽ ഇവിടെ ഭരിക്കുന്നവർ യു.ഡി.എഫ്. ആയിരുന്നാലും എൽ.ഡി.എഫ്. ആയിരുന്നാലും പറവൂർ പന്തളത്തുറം ചെങ്ങന്നൂരും പ്രളയം വന്നപ്പോൾ അവിടെയുള്ള കോൺഗ്രസും കമ്മ്യൂണിസ്റ്റും ഹിന്ദുവും മുസ്ലീമും ക്രിസ്ത്യാനിയും ദളിതനുമൊക്കെയാണ് അനുഭവിച്ചത്. ഇവരെയെല്ലാം ശ്രീ. സജി ചെറിയാന്റെ നാട്ടിൽ, ചെങ്ങന്നൂരിൽ ഞാൻ കണ്ടു. രണ്ടാമത്തെ നിലയിൽ, ഒരു ഭാര്യയുടെ ജഡത്തിന് മൂന്ന് ദിവസം കാവലിരുന്ന മനുഷ്യന്റെ വേദന നമുക്ക് മനസ്സിലാക്കാൻ സാധിക്കുകയില്ല. അവിടെനിന്നും ഇറങ്ങാൻ കഴിയാതെ നിൽക്കുന്ന മനുഷ്യർ..... ഗൾഫിൽനിന്നും വിളിച്ച് പറയുന്നത്, എന്റെ നാട്ടിലെ വീട്ടിൽ എന്റെ അച്ഛനും അമ്മയും ഉണ്ട്, പക്ഷെ അവരുടെ കയ്യിൽ ഫോൺ ഇല്ല, ആരെങ്കിലും ഉണ്ടെങ്കിൽ സഹായിക്കണം എന്നാണ്. അവർക്കും എനിക്കും നാടുമായി വലിയ ബന്ധമില്ല. അപ്പോഴാണ് ബന്ധമില്ലാത്ത പ്രശ്നം അറിയുന്നത്. ഇവിടെയെല്ലാം നമ്മൾ നിലവിളിച്ചുപോകും. അവിടെ ആർമി വന്നത് കേരളം

പറഞ്ഞിട്ടാണ്. നേവിയും ഫയർ ഫോഴ്സും പോലീസും വന്നു. പക്ഷെ, ജലത്തെ ഭയമില്ലാത്ത ഏറ്റവും വലിയ വിഭാഗം കേരളത്തിലെ മത്സ്യത്തൊഴിലാളികളാണെന്ന് നമുക്കറിയാം. ആ ജലത്തെ ഭയമില്ലാത്ത വിഭാഗമാണ് സത്യത്തിൽ ഇവരെല്ലാവരെക്കാളും ഇതിൽ ഇടപെട്ടതും സഹായിച്ചതും. അവർക്കേ പറ്റൂ. അവരുടെ പ്രതിഭയാണ്. അവർ കേരളത്തിന്റെ സ്വന്തം സൈന്യമായി. അവർ നമ്മുടെ മുമ്പിൽ മാതൃകാ പുരുഷന്മാരായി. അപ്പോൾ മാത്രമല്ല, അത് കഴിഞ്ഞും. അവർക്ക് കൊടുത്ത പണം മുഖ്യമന്ത്രിയുടെ ദുരിതാശ്വാസ നിധിയിലേക്ക് സംഭാവന ചെയ്യുമ്പോൾ അവരാണ് ഓണക്കാലത്തെ മാവേലിമാരായത്. ആ മാവേലിമാരുടെ കൂട്ടത്തിൽ കേന്ദ്ര സർക്കാർ വാമനന്മാരായപ്പോൾ തീർച്ചയായും കേരളം ഒരുമിച്ച് നിൽക്കണമായിരുന്നു. അതിലാണ് യു.ഡി.എഫ്. മനസ്സുനൊത്ത് വിമർശനപരമായി ആലോചിക്കാമെങ്കിൽ ആലോചിക്കേണ്ടത്. എപ്പോഴാണ് ഒഴുകിക്കൊണ്ടിരുന്ന കേരളത്തിലെ സഹായത്തിന്..... പയ്യന്നൂരിലുള്ള കുട്ടികളെ അവിടെ ആദരിച്ചെന്ന് തോന്നുന്നു. രണ്ട് കുട്ടികൾ അവരുടെ ഒന്നര ഏക്കർ ഭൂമിയാണ് ഇതിന് നൽകിയത്. അതിൽ ഒരാളുടെ പേര് 'സ്വാഹ' എന്നാണ്. ആ പേര് തന്നെ മനോഹരമായ ഒന്നാണ്. സഹോദരന്റെ പേര്

'ബ്രഹ്മ' എന്നാണ്. ബ്രഹ്മ എന്നും സ്വാഹയെന്നും പറയുന്ന 16-ഉം 17-ഉം വയസ്സുള്ള രണ്ട് കുട്ടികൾ അവരുടെ ഭൂമി മുഴുവനും നൽകുകയാണ്. കോടിക്കണക്കിന് രൂപ വിലയുള്ള ഭൂമിയാണെന്നാണ് ഞാൻ അന്വേഷിച്ചപ്പോൾ അറിഞ്ഞത്. ഇടുക്കിയിലെ ഒരു കുടുംബം ഒന്നര ഏക്കർ ഭൂമിയാണ് നൽകിയത്. അവിടെയാണ് മുഖ്യമന്ത്രി ഒരു കാര്യം മുന്നോട്ടുവച്ചത്. ഇതിൽ നഷ്ടപരിഹാരം കൊടുക്കുന്നത് മാത്രമല്ല, ഒരു നവകേരളം നിർമ്മിക്കണം. ശ്രീ. കെ. എൻ. എ. ചാദർ പറഞ്ഞ അഭിപ്രായത്തോട് ഞാൻ യോജിക്കുകയാണ്. നവകേരളത്തിന്റെ രൂപഘടന, രൂപരേഖ എളുപ്പത്തിൽ തയ്യാറാക്കാൻ സാധിക്കുകയില്ല. കേരളത്തിൽ വീട് വയ്ക്കാവുന്ന ഭൂമി ഏതെല്ലാമാണ്. പരിസ്ഥിതി കമ്മിറ്റിയുമായി ബന്ധപ്പെട്ട ഒരു തെളിവെടുപ്പിന് വയനാട് പോയപ്പോൾ യു.ഡി.എഫ്.-ന്റെയും എൽ.ഡി.എഫ്.-ന്റെയും എം.എൽ.എ.-മാർ ഉണ്ടായിരുന്നു. അവിടെ വീട് വയ്ക്കാൻ കഴിയുന്ന ഭൂമി മൊത്തം ഭൂമിയുടെ 7 ശതമാനം മാത്രമാണ്. അതിനപ്പുറം നിരപ്പില്ലാത്തതും വീടിന് പാകതയില്ലാത്തതുമൊക്കെയായ പ്രദേശങ്ങളുണ്ട്. കേരളത്തിൽ വീട് വയ്ക്കാൻ കഴിയുന്ന ഭൂമി എത്രയാണ്; അങ്ങനെയാണെങ്കിൽ ഓരോരുത്തർക്കും കൊടുക്കാൻ കഴിയുന്നത് എത്രയാണ്; മാക്സിമം ഒരു വീടിന്റെ വലിപ്പം

എത്രയായിരിക്കണം; അതിനപ്പുറം വലിപ്പമുള്ള കെട്ടിടം വയ്ക്കാൻ കഴിയുമോ; അതിന് അനുവാദം നൽകാമോ; അത് ക്രിമിനൽ കുറ്റമാകണ്ടേ; ഇങ്ങനെയുള്ള ഒരുപാട് കാര്യങ്ങൾ ഇതുമായി ബന്ധപ്പെട്ടുണ്ട്. അതിനുശേഷം മുഖ്യമന്ത്രി എല്ലാ പ്രസ്താവനയിലും എപ്പോഴും പറയുന്ന ഒരു കാര്യമുണ്ട്, ഇനി നമ്മുടെ വികസനം പരിസ്ഥിതി സൗഹൃദപരമായിരിക്കണമെന്ന്. നദിയെയും ജലത്തെയും കേരളത്തിന്റെ പൊതു സംവിധാനത്തെയും നിലനിർത്തുന്ന.... അത് ശ്രീ. വി. ടി. ബൽരാമിനൊക്കെ ഇഷ്ടമായിരിക്കും, സംവിധാനത്തെയുംകൂടി മനസ്സിലാക്കിക്കൊണ്ടേ നമ്മുടെ വികസനം മുന്നോട്ട് കൊണ്ടുപോകാൻ സാധിക്കൂ. നമുക്ക് അതിനെക്കുറിച്ച് ചർച്ച ചെയ്യണം. വിദഗ്ദ്ധരുടെ അഭിപ്രായം തേടണം. ചിലപ്പോൾ ഇന്ത്യയ്ക്ക് പുറത്തുള്ള ആളുകളുടെ വിദഗ്ദ്ധ സംവിധാനത്തിന്റെ സഹായം തേടണം. അങ്ങനെ വേണം നവകേരളം നിർമ്മിക്കാൻ. അങ്ങനെ നവകേരളം നിർമ്മിക്കാനുള്ള സംവിധാനത്തിൽ തീർച്ചയായും ഇവിടെ എത്ര കിട്ടി എന്നതല്ല ലോകത്തിന്റെ മൊത്തം സഹായം വേണം. നമുക്ക് ചിലപ്പോൾ ഇനിയും സഹായിക്കേണ്ടിവരും. സഹായിക്കാൻ കഴിയുന്നവർ പരമാവധി സഹായിക്കണം. ഒപ്പം അത് പരമാവധി വേഗത്തിൽ വേണ്ടപ്പെട്ടവർക്ക് എത്തിക്കുകയും വേണം. അതിന്റെ കുറവ് കൂടുതലല്ല. അത്

കൃത്യവും ശാസ്ത്രീയവുമായി കേരളത്തിൽ ഇനി നടപ്പാക്കിയില്ലെങ്കിൽ, കഴിഞ്ഞ ഒരു നൂറ്റാണ്ടിനിടയിൽ വന്നത് ഇതായിരിക്കാം. ഇനി അങ്ങനെ ഒരു കാലം കാത്തിരിക്കണമെന്നില്ല. കാരണം, കാലാവസ്ഥ മാറുകയാണ്. ചൂട് കൂടുകയാണ്. ഇവിടെ ശ്രീമതി യു. പ്രതിഭ അത് പറഞ്ഞു, സഹായം കൊടുക്കുന്ന കാര്യത്തിൽ, ഒരു വാഴ നശിച്ചുപോയാൽ കേന്ദ്ര സർക്കാർ തരുന്നത് എത്ര രൂപയാണ്; രണ്ട് രൂപ. നമ്മൾ കൊടുക്കുന്നത് നൂറ് രൂപയാണ്. ബാക്കി മൊത്തം സംസ്ഥാന സർക്കാർ കൊടുക്കുകയാണ്. അതുകൊണ്ട് അവർ തരുന്നത് വേണ്ടെന്ന് വയ്ക്കുകയല്ല. പക്ഷെ, അവരോട് നമുക്കെല്ലാം ആവശ്യപ്പെടേണ്ട ഒരു കാര്യമുണ്ട്. ഒരു സമൂഹത്തിലെ ഏറ്റവും സാധാരണക്കാരായ, കൃഷിക്കാരായ മനുഷ്യർ ചിലപ്പോൾ ഒരു വാഴക്കലകൊണ്ടായിരിക്കും ഒരു വർഷത്തെ ജീവിതത്തിന്റെ ചെറിയൊരു മോഹം നടപ്പാക്കുന്നത്. ഒരു തെങ്ങുകൊണ്ടായിരിക്കും അവരുടെ ജീവിതത്തിന്റെ ചെറിയ ചില സ്വപ്നങ്ങൾ അവർ നടപ്പാക്കുന്നത്. അങ്ങനെയൊന്നിൽ ഇത് പോരുന്നത് ഒരുമിച്ച് പറയണം. ഇത് തിരുത്തണമെന്ന് പറയണം. ഇതല്ല ശരിയായ വഴിയെന്ന് പറയണം. നിങ്ങൾ ചെയ്യുന്നത് തെറ്റാണെന്ന് പറയണം. അതൊരു ഏറ്റുമുട്ടലല്ല. സത്യത്തിൽ

അവർ നിർവ്വഹിക്കേണ്ട ഒരു ഉത്തരവാദിത്വം അവരെ ഓർമ്മപ്പെടുത്തുകയാണ്. അത്തരം ഉത്തരവാദിത്വം ഓർമ്മപ്പെടുത്തുന്നത് തെങ്ങിന്റെയും വാഴയുടെയും കാര്യത്തിൽ മാത്രമല്ല, വീട് നഷ്ടപ്പെടുമ്പോഴും ഇങ്ങനെയാണ്. മറ്റ് നഷ്ടങ്ങൾ വരുമ്പോഴും ഇങ്ങനെയാണ്. എന്നോ ഉണ്ടാക്കിയ, ഇന്ത്യയ്ക്ക് മുഴുവൻ ബാധകമായ ഒരു നഷ്ടപരിഹാരത്തിന് ബഹു വിളകളുള്ള, മറ്റ് സംവിധാനങ്ങളുള്ള, കൂലിക്കൂടുതൽ വളരെയുള്ള, ഒന്ന് നടപ്പാക്കുന്നതിനുള്ള ചെലവ് വളരെയേറെയുള്ള കേരളത്തിനും ബീഹാറിനും ഒന്നാണെന്ന് പറയുന്നതുതന്നെ വലിയൊരു തെറ്റാണ്. അത്തരം തെറ്റുകൾ ചെയ്യുന്ന ഒരു സംവിധാനത്തിൽ ചെറിയ ദുരന്തങ്ങളെയും ഈ മഹാദുരന്തത്തെയും ഒരു ഗണത്തിൽപ്പെടുത്തുന്നത് അതിലും വലിയ തെറ്റാണ്. ഇതൊരു മഹാദുരന്തമാണ്. ഇവിടെ എന്തെല്ലാമാണ് ചെയ്യുന്നത്. എല്ലാ വകുപ്പുകളും നിങ്ങൾ നോക്കൂ. എല്ലാ വകുപ്പുകളും സാധാരണ സമാഹരിക്കുന്നതിനേക്കാൾ കൂടുതൽ പണം സമാഹരിച്ചാണ് സഹായിക്കാൻ മെനക്കെടുുന്നത്. സഹകരണ വകുപ്പ് വീട് വച്ചുകൊടുക്കുന്നത് എങ്ങനെയാണ്; സഹകരണ വകുപ്പിന്റെ പണം എടുക്കുകയല്ല. ബാങ്കുകൾക്ക് വരുന്ന ലാഭവിഹിതത്തിൽനിന്ന് പണം ശേഖരിച്ച് വീട് വച്ചുകൊടുക്കുകയാണ്. അങ്ങനെ പറ്റു. ദുരിതാശ്വാസ

ക്യാമ്പിൽനിന്നും പോയവർക്ക് സിവിൽ സപ്ലൈസ് വകുപ്പ് 500/- രൂപയുടെ കിറ്റ് കൊടുത്തു. അരിയും അത്യാവശ്യം കഴിക്കാനുള്ള സാധനങ്ങളുമായി വീട്ടിൽ എത്തിച്ചേരുന്നവർക്ക്..... തീർച്ചയായും ഇനി ക്യാമ്പിൽ ആളുകൾ ബാക്കിയുണ്ട്. നദീ തീരത്തുള്ള വീടുകൾ അവിടെത്തന്നെ വെച്ചുകൊടുക്കണമെന്ന് പറഞ്ഞാൽ അവിടെത്തന്നെ വയ്ക്കാൻ പ്രയാസമുണ്ട്. അവിടെത്തന്നെ വെച്ചാലും മനുഷ്യർക്ക് അവിടെ താമസിക്കാൻ പേടിയുണ്ട്. ഇപ്പോൾത്തന്നെ കണക്കാക്കിയിരിക്കുന്ന ഈ മുപ്പത്തിഒന്നായിരം കോടി ഇനിയും വളരുന്നതാണ് എനിക്ക് തോന്നുന്നത്. കാരണം മണ്ണ് മിക്കവാറും മലയിൽ നിന്ന് ഒലിച്ച് എങ്ങോട്ടോ പോയി. ആ മണ്ണിന്റെ വില ആർ നിശ്ചയിക്കും. ഈ സമൂഹത്തിലെ, നമ്മുടെ മണ്ണിന്റെ മുകളിലെ മൂന്ന് ഇഞ്ച് മണ്ണാണ് വിലപ്പെട്ട എല്ലാ ഉൽപ്പന്നത്തിന്റെയും അടിസ്ഥാനം. ആ മണ്ണിന്റെ വലിയൊരു പങ്കും നദീതീരത്ത് പോയി. അപ്പോൾ ആ മണ്ണിന്റെ വില നിശ്ചയിക്കണം. അതിനേക്കാൾ വലിയ വിലയാണ്, ചെങ്ങന്നൂർ ആണെങ്കിലും കോഴഞ്ചേരിയാണെങ്കിലും പെരിയാറാണെങ്കിലും അവിടെ താമസിക്കുന്ന സ്ത്രീകൾക്ക് മാനസികമായി ഒരു ഡിപ്രഷൻ ഉണ്ടായി, അവർക്ക് എല്ലാത്തിനേയും ഭയമാണ്. ഇപ്പോൾ ഒരു മഴത്തുള്ളി വീഴുമ്പോൾ ഭയമാണ്.

ബാത്ത്റൂമിൽ കയറുമ്പോൾ ഒരു കയർ കണ്ടാൽ ഭയമാണ്. ഇതെല്ലാം നമുക്ക് ഒരുമിച്ചുനിന്നേ നേരിടാൻ പറ്റൂ. കഴിഞ്ഞ ദിവസം സെക്രട്ടേറിയേറ്റിന് മുമ്പിൽ നടക്കുന്ന ഒരു സമരത്തിൽ കേരളത്തിലെ ബി.ജെ.പി.യുടെ സിനിമാനടനായ എം.പി.പറയുന്നത് കേട്ടു, 'ഒന്നാം തീയതി ശബരിമലയിൽ പോകുമ്പോൾ ഇനി കാണിക്കയിടാൻ പാടില്ല'. ഇതൊരു പൊതു പ്രഖ്യാപനമാകുകയാണ്. ഇടതുപക്ഷ ജനാധിപത്യമുന്നണിക്ക് ഈ പണം കിട്ടുമെന്നുള്ള മട്ടിലാണ് ഇത് പറയുന്നത്. ഇവിടെയും സാലറി ചലഞ്ച് വന്നപ്പോൾ പ്രശ്നമായി. സാലറി ചലഞ്ച് സംബന്ധിച്ച് എനിക്ക് ഒരു കാര്യമേ പറയാനുള്ളൂ . കേരളത്തിലെ നല്ല സമൂഹത്തെ വാർത്തെടുക്കേണ്ടതും സമൂഹത്തിന്റെ മൊത്തം നന്മയെ പ്രതിനിധീകരിക്കേണ്ടതും അധ്യാപകരാണ്. ഞാൻ മനസ്സിലാക്കുന്നത് ഏറ്റവും കുറച്ച് പൈസ ഗവൺമെന്റിലേയ്ക്ക് കൊടുത്തിരിക്കുന്നത് അവരാണ്. ഇത് മാനസികമായി പരിശോധിക്കണം. കോളേജ് അധ്യാപരെ ഉൾപ്പെടെയാണ് ഞാൻ പറഞ്ഞത്. ഈ പണം കേരളത്തിലെ മുഖ്യമന്ത്രിക്കോ റവന്യൂ മന്ത്രിക്കോ വീട്ടിൽ കൊണ്ടുപോകാൻ സാധിക്കില്ല. ഇത് കേരളത്തിനുവേണ്ടി ചെലവഴിക്കുകയാണ്. അങ്ങനെയൊന്നെങ്കിൽ അവിടേയ്ക്ക് പണം പോകേണ്ടതും, അധികം ചെല്ലേണ്ടതും കൊടുക്കേണ്ടതും നമ്മുടെയെല്ലാം

ബാധ്യതയാണ്. അതിന്റെ ഒരു മാനസികാവസ്ഥ സൃഷ്ടിക്കുന്നതിൽ കേരളത്തിലെ യു.ഡി.എഫിന്റെ ചില നേതാക്കന്മാരെങ്കിലും മനസ്സുകൊണ്ട് എതിരായിരുന്നു എന്നത് നിങ്ങൾ മനഃപൂർവ്വമായിട്ടെങ്കിലും ആലോചിക്കണം. കാരണം ഇതെല്ലാം കേരളത്തിന്റെ പൊതുബോധത്തിൽ വളർന്നുവരേണ്ട കാര്യമാണ്. നവകേരളം എന്ന് പറയുന്നത് നിർമ്മിക്കുന്ന കെട്ടിടമല്ല, റോഡല്ല അതൊരു നവമനസ്സാണ്, ഒരു മാവേലി മനസ്സാണ്, ഒരു മാതൃമനസ്സാണ്. ആ മാതൃമനസ്സ് കേരളത്തിലുണ്ടാകണമെന്ന സന്ദേശമാണ് ഈ പെരുവള്ളം നമുക്കുതന്നത്. ആ സന്ദേശമുണ്ടാക്കിയെടുക്കാൻ തീർച്ചയായിട്ടും കേരളത്തിലെ മുഖ്യമന്ത്രി ആ കാലത്ത് പ്രവർത്തിച്ചു. ആ പ്രവർത്തനങ്ങൾക്ക് ലോകത്താകെയുണ്ടായ ഒരു പൊതു മനസ്സുണ്ട് അത് വർദ്ധിപ്പിച്ചുകൊണ്ടുവരേണ്ടതിന് ഇടയ്ക്ക്, ചിലത് പിന്നോട്ടടിക്കലുണ്ടായി അതിൽ യു.ഡി.എഫിനും ഒരു പങ്കുണ്ടായി. ആ പങ്ക് നിങ്ങൾ തിരുത്തണമെന്ന് അഭ്യർത്ഥിച്ചുകൊണ്ട് അവസാനിപ്പിക്കുന്നു.

ശ്രീ. ഐ. സി. ബാലകൃഷ്ണൻ: സർ, ശ്രീ. വി. ഡി. സതീശൻ

എം.എൽ.എ. അവതരിപ്പിച്ച പ്രമേയത്തെ അനുകൂലിക്കുന്നു. അപ്പുറത്തുനിന്നും സംസാരിച്ച എന്റെ പ്രിയസുഹൃത്തുക്കളായ എം.എൽ.എ.മാരെ, ഇവിടെ

യു.ഡി.എഫിനെ കുറ്റപ്പെടുത്തിക്കൊണ്ടുള്ള ചർച്ചകളാണ് ഉണ്ടായിട്ടുള്ളത്. പ്രളയക്കെടുതി ഉണ്ടായപ്പോൾ ഏറ്റവും ആദ്യം മുഖ്യമന്ത്രി സന്ദർശിച്ചത് വയനാട്ടിലാണ്. അന്ന് മുഖ്യമന്ത്രിയുടെ കൂടെ പ്രതിപക്ഷനേതാവുമുണ്ടായിരുന്നു. മാത്രമല്ല പ്രതിപക്ഷനേതാവും മുഖ്യമന്ത്രിയും അവിടെ എത്തിയപ്പോൾ പ്രളയമുണ്ടായ മേഖലകളും ക്യാമ്പുകളും സന്ദർശിക്കുന്നതിനുവേണ്ടി അവരെ കൊണ്ടുപോയത് ഞങ്ങൾ മൂന്ന് എം.എൽ.എ.മാർ കൂടിയാണ്. ഒരു രാഷ്ട്രീയവത്കരണവും അവിടെ ഉണ്ടായിട്ടില്ല. യു.ഡി.എഫ് ഒരിക്കലും അതിന് എതിരായി നിന്നിട്ടില്ല. ഇന്ന് വയനാട് ജില്ലയിൽ വലിയ പ്രതിസന്ധിയാണ് നിലനിൽക്കുന്നത്. ഏതാണ്ട് രണ്ടായിരത്തി ഇരുന്നൂറ്റ് കോടി രൂപയുടെ നാശനഷ്ടമാണ് കണക്കാക്കിയിട്ടുള്ളത്. ഏതാണ്ട് തൊള്ളായിരത്തോളം വീടുകൾ പൂർണ്ണമായും നഷ്ടപ്പെട്ടു. ഇന്ന് ആ വീടുകൾ പുനർനിർമ്മിച്ചുകൊടുക്കാൻ കഴിയാത്ത സാഹചര്യമാണ് നിലനിൽക്കുന്നത്. ഏതാണ്ട് പതിനായിരം കുടുംബങ്ങളാണ് ക്യാമ്പിലുണ്ടായിരുന്നത്. അവർക്കൊക്കെ പതിനായിരം രൂപവച്ച് കൊടുക്കാമെന്ന് മുഖ്യമന്ത്രി പ്രഖ്യാപിച്ചെങ്കിൽപ്പോലും ഇന്നത് പൂർണ്ണമാക്കാൻ കഴിഞ്ഞിട്ടില്ല. ഒറ്റപ്പെട്ട പരാതികളൊക്കെ വന്നുകൊണ്ടിരിക്കുകയാണ്. ഈ വിഷയങ്ങൾ പരിഹരിക്കുന്നതിന്

ജില്ലാതലത്തിൽ തന്നെ ഒരു അവലോകന യോഗം വിളിച്ചപ്പോൾ
അർഹതപ്പെട്ട കുടുംബങ്ങൾക്ക് ഈ ധനസഹായം കൊടുക്കുന്നതിനുള്ള
സാഹചര്യങ്ങളുണ്ടാകണം. മാത്രമല്ല, റോഡുകളും പാലങ്ങളും... നിരവധി
പ്രതിസന്ധികളുണ്ടായിട്ടുണ്ട്. ഇന്ന് വയനാട് ഒറ്റപ്പെട്ടിരിക്കുകയാണ്. വീട്
നഷ്ടപ്പെട്ട കുടുംബങ്ങൾക്ക് നാല് ലക്ഷം രൂപയാണ് ഗവൺമെന്റ്
കൊടുക്കുന്നതെങ്കിൽപ്പോലും അവർക്കാവശ്യമായ മെറ്റീരിയൽസ് വയനാട്
ജില്ലയിൽ ലഭിക്കാത്തതുകൊണ്ട് ഈ തുകകൊണ്ട് അവർക്ക് വീട്
നിർമ്മിക്കാൻ കഴിയില്ല. ഇവിടെ ശ്രീ. മുല്ലക്കര രത്നാകരൻ സർ
സൂചിപ്പിച്ചതുപോലെ ഒരു വീടു നിർമ്മിക്കാൻ പറ്റിയ അന്തരീക്ഷത്തിലല്ല ഇന്ന്
അവിടത്തെ ഭൂമിയുടെ കിടപ്പ്. അപ്പോൾ സ്വാഭാവികമായും ഇത്തരം
കുടുംബങ്ങളെ സംരക്ഷിക്കുന്നതിനുവേണ്ടിയുള്ള നിലപാടാണ്
സ്വീകരിക്കേണ്ടത്. മറ്റൊന്ന്, ഈ പ്രളയമുണ്ടായപ്പോൾ കൂടുതൽ
നാശനഷ്ടങ്ങളുണ്ടായത് പുഴയുടെയും തോടിന്റെയും പുറമ്പോക്ക് സ്ഥലത്ത്
താമസിച്ച കുടുംബങ്ങൾക്കാണ്. കാരണം അവർക്ക് ഭൂമിയില്ല.
കാലാകാലങ്ങളായി താമസിച്ച കുടുംബങ്ങൾ ഇന്ന് വാടക വീടുകളിൽ കഴിയുന്ന
സാഹചര്യം നിലനിൽക്കുകയാണ്. അതുപോലെ പാലങ്ങൾ, റോഡുകൾ,

കാർഷികമേഖലയിൽ തന്നെ ഏതാണ്ട് ആയിരം കോടിയു രൂപയുടെ നഷ്ടമാണ് കണക്കാക്കിയിട്ടുള്ളത്. സ്വാഭാവികമായും വയനാട് ജില്ലയിലുള്ള ഈ പ്രതിസന്ധികൾ പരിഹരിക്കുന്നതിന്, ചുമതലയുള്ള മന്ത്രി ശ്രീ. രാമചന്ദ്രൻ കടന്നപ്പള്ളി പലവട്ടം അവിടെ വന്നിരുന്നു. യു.ഡി.എഫിന്റെ ആളുകൾ ദുരിതാശ്വാസ ഫണ്ടുകൾ പിരിക്കുന്നതിൽ സഹകരിച്ചിട്ടില്ലെന്ന് ഇവിടെ സൂചിപ്പിച്ചു. പക്ഷേ ഞങ്ങൾ സഹകരിച്ചു. മൂന്ന് നിയോജകമണ്ഡലത്തിന്റെ അടിസ്ഥാനത്തിൽത്തന്നെ ഗ്രാമപഞ്ചായത്തുകളുടെ യോഗം വിളിച്ചുകൊണ്ട് സമയബന്ധിതമായി ഫണ്ട് പിരിക്കുന്നതിനും ആ ഫണ്ട് ഏറ്റെടുക്കുന്നതിനും മൂന്ന് നിയോജകമണ്ഡലങ്ങളുടെ ചുമതലയുള്ള മന്ത്രി വന്നിരുന്നു. യഥാർത്ഥത്തിൽ അവിടെ വ്യക്തികളും സ്ഥാപനങ്ങളും സംഘടനകളും നിരവധി ഫണ്ടുകൾ ദുരിതാശ്വാസ പദ്ധതികളിൽ കൊടുത്തിട്ടുണ്ട്. ഞങ്ങളുടെ സൊസൈറ്റിയും പഞ്ചായത്തും ഫണ്ടുകൾ കൊടുത്തിട്ടുണ്ട്. ഇതൊന്നും ഇല്ല എന്ന് പറയുന്നത് ശരിയല്ല. യഥാർത്ഥത്തിൽ ജില്ലാടിസ്ഥാനത്തിലുള്ള കണക്ക് വയ്ക്കണം. യു.ഡി.എഫ് എം.എൽ.എ.മാരാണ് ആദ്യം ശമ്പളം ഗവൺമെന്റിന് കൊടുത്തത്. ഇതൊക്കെ നിലനിൽക്കുമ്പോൾ എന്തിനാണ് ശ്രീ. റോജി എം. ജോൺ സൂചിപ്പിച്ചതുപോലെ 'ഞങ്ങൾ' 'നിങ്ങൾ' എന്നുള്ള ചർച്ച. നല്ലൊരു

കാര്യം ചർച്ച ചെയ്യുമ്പോൾ ഞങ്ങൾ നിങ്ങൾ എന്നുള്ള ആശങ്കകൾ ഉണ്ടാക്കുന്ന സമീപനമാണ്. രാഷ്ട്രീയവത്കരണമെന്ന് പറഞ്ഞ് പ്രതിപക്ഷത്തെ കുറ്റപ്പെടുത്തുന്നു. ഈ പ്രളയത്തിൽ ഞാൻ മനസ്സിലാക്കുന്നത് എല്ലാ ജില്ലകളിലും പ്രതിപക്ഷവും ഭരണപക്ഷവും ഒരുമിച്ചുനിന്നാണ് മുന്നോട്ട് പോയിട്ടുള്ളത് എന്നാണ്. പാവപ്പെട്ടവരെ സംരക്ഷിക്കുന്ന നിലപാടുകൾ സ്വീകരിക്കാൻ ഗവൺമെന്റ് തയ്യാറാകണം. വയനാട്ടിലെ പ്രതിസന്ധി പരിഹരിക്കുന്നതിനുവേണ്ടി വയനാട് ജില്ലയിലൊരു പ്രത്യേക പാക്കേജ് ഗവൺമെന്റ് പ്രഖ്യാപിക്കണമെന്നുകൂടി ആവശ്യപ്പെട്ടുകൊണ്ട് എന്റെ വാക്കുകൾ നിർത്തുന്നു.

ഡോ. എം. കെ. മുനീർ: സർ, ശ്രീ. വി. ഡി. സതീശന്റെ പ്രമേയത്തെ ഞാൻ അനുകൂലിക്കുന്നു. ബഹുമാനപ്പെട്ട റാന്നി അംഗത്തിനും ചെങ്ങന്നൂർ അംഗത്തിനും സംസാര സ്വാതന്ത്ര്യം നിയമസഭയിൽ തിരിച്ചുകൊടുത്ത മുഖ്യമന്ത്രിക്ക്, അവർക്ക് വേണ്ടിയുള്ള നന്ദി ഞാൻ രേഖപ്പെടുത്തുകയാണ്. ബഹുമാനപ്പെട്ട ചെങ്ങന്നൂർ അംഗം ഇവിടെ കുറേ കാര്യങ്ങൾ പറഞ്ഞു അതിലേയ്ക്കൊന്നും ഞാൻ കടക്കുന്നില്ല. അങ്ങ് ഈ ആഴ്ച തിരിച്ച് മണ്ഡലത്തിൽ പോകുമ്പോൾ, മൂന്നര മാസമായി അയൽവാസിയുടെ

സിറ്റ്ഔട്ടിൽ താമസിക്കുന്ന ചരളശ്ലേരി പടിറ്റിൽ വീട്ടിൽ രവീന്ദ്രന്റെ കാര്യമെന്തായി എന്ന് അന്വേഷിക്കണം. അതുപോലെ വീടിനടുത്ത് ടെൻ്റ് കെട്ടി താമസിക്കുന്ന പട്ടത്താനത്തിൽ രാജൻ എന്ന് സംഭവിച്ചുവെന്നും അങ്ങ് അന്വേഷിക്കണം. മംഗലത്ത് അയൽക്കാരന്റെ വീടിന്റെ മുറ്റത്ത് സാരി കൊണ്ടു മറച്ചുവെച്ച് ടെൻ്റുണ്ടാക്കി താമസിക്കുന്ന സദാനന്ദൻ എന്ന് സംഭവിച്ചുവെന്നും അങ്ങ് അന്വേഷിക്കണം. അതുപോലെ പ്രിയപ്പെട്ട ശ്രീ. രാജു എബ്രഹാമിന്റെ മണ്ഡലത്തിൽ പതിനെട്ട് വയസ്സുള്ള മനോദൗർബ്ബല്യമുള്ള ഒരു കൗമാരക്കാരനും അവന്റെ പിതാവ് എബി സ്റ്റീഫനും അതിജീവനത്തിനായി അനിശ്ചിതകാല നിരാഹാര സത്യാഗ്രഹം കിടന്നു. അദ്ദേഹത്തെ അവസാനം പോലീസ് അറസ്റ്റ് ചെയ്ത് നീക്കിയതാണ്. എത്രയോ കടകൾ നഷ്ടപ്പെട്ടിട്ട് അത് തിരിച്ച് കിട്ടാൻ സാധിക്കാതെ ദുരിതം അനുഭവിക്കുന്ന ആ പ്രിയപ്പെട്ട എബി സ്റ്റീഫന്റെ അവസ്ഥ എന്തായി എന്ന് ഒന്നന്വേഷിക്കണം. അതുകൊണ്ട് പ്രിയപ്പെട്ട മുഖ്യമന്ത്രിയോടടക്കം പറയാനുള്ളത് നവോത്ഥാനത്തിന്റെ മതിൽ കെട്ടുന്നതിനുവേണ്ടിയുള്ള മേസ്സിരിമാരെ തിരയുന്നതിനുമുൻ്റ് ഒലിച്ചുപോയ വീടുകളുടെ ഒരു മതിലേക്കിലും കെട്ടാൻ സാധിക്കുന്നൊരു സാഹചര്യം നമുക്കിവിടെ ഉണ്ടാക്കണം. ഞങ്ങൾ വിമർശിക്കുന്നതുകൊണ്ട് അതിനർത്ഥം

ഞങ്ങൾ നവകേരളത്തിന് എതിരാണെന്നല്ല. ഞങ്ങൾ ഇതെല്ലാം ഈ കാലഘട്ടത്തിൽ ചെയ്തിട്ടുള്ള ആളുകളാണ്. ഞങ്ങൾ വിമർശിക്കും. പക്ഷേ ഈ നവകേരളം സൃഷ്ടിക്കുന്നതിനുവേണ്ടി ഞങ്ങൾ എന്താണ് ചെയ്യേണ്ടതെന്ന് അങ്ങ് പറയൂ. ഞങ്ങൾ അരയും തലയും മുറുക്കി ഇറങ്ങാൻ തയ്യാറാണ്. പക്ഷേ ഞങ്ങളുടെ മുന്നിൽ ഒന്നും കാണുന്നില്ല. അങ്ങ് ഞങ്ങൾക്ക് ചട്ടം 300 പ്രകാരം ഒരു രേഖ തന്നു. സത്യത്തിൽ അത് ആഗ്രഹങ്ങളുടെ ഒരു സ്വപ്നകാവ്യം മാത്രമാണ്. പ്രളയത്തെക്കുറിച്ചുള്ള കഴിഞ്ഞ ചർച്ചയിൽ അങ്ങ് പറഞ്ഞ മറുപടി പ്രസംഗം ഒന്നുകൂടി അച്ചടിച്ചതന്നെ എന്നുള്ളതല്ലാതെ ഇതിനകത്ത് ഇനിയും ചെയ്യാം ചെയ്യാം എന്നുള്ള ഒരാഗ്രഹ പ്രകടനം മാത്രമാണുള്ളത്. സത്യത്തിൽ ഇപ്പോഴും നമുക്കൊരു ബൂ പ്രിന്റിലു. പ്രളയത്തിൽ തകർന്നുപോയതിനെ എങ്ങനെയാണ് പുനഃസൃഷ്ടിക്കുക എന്ന ബൂ പ്രിന്റിലൂടെ ആദ്യം പണം പിരിച്ചുവെച്ചിട്ട് എന്താണ് ഇതിൽ ചെയ്യാൻ പോകുന്നത്. പമ്പയിൽ മണ്ണ് വന്നുചേർന്നിട്ട് ഒന്നും ചെയ്യാൻ പറ്റുന്നില്ല എന്നൊരു പരിഭവനം ബഹുമാനപ്പെട്ട ദേവസ്വം വകുപ്പുമന്ത്രി അദ്ദേഹത്തിന്റെ പത്രസമ്മേളനത്തിൽ പറയുന്നുണ്ട്. മാത്രമല്ല അതിൽ അദ്ദേഹം അറിയാതെ ഒരു കാര്യംകൂടി പറഞ്ഞുപോയി. കക്കി ഡാമിന്റെ സ്റ്റോറിംഗ് വാൽവ്

തന്നതുകൊണ്ടാണ് ഇങ്ങനെ സംഭവിച്ചതെന്ന്. ഡാമുകളെപ്പറ്റി പറഞ്ഞത് ഞങ്ങളാണെന്ന് പറഞ്ഞ് ഞങ്ങളെ കുറ്റപ്പെടുത്തേണ്ട. അത് അവിടെനിന്നു തന്നെ തന്നെ പറഞ്ഞിരിക്കുന്നു. ഡാമിന്റെ സ്റ്റോറിംഗ് വാൽവ് തന്നതുകാരണം എല്ലാ പൂഴിയും വന്ന് കെട്ടിയിട്ടാണ് അവിടുത്തെ മണ്ഡപങ്ങളടക്കം ഒലിച്ചുപോയിട്ടുള്ളത്. പുനർനിർമ്മാണത്തിനായി, രണ്ട് ജെ.സി.ബി.-യുണ്ടെങ്കിൽ മാറ്റാൻ പറഞ്ഞതാണ് ആ പൂഴി. അത് ഫോറസ്റ്റ് ഡിപ്പാർട്ടുമെന്റാണോ നമ്മുടെ ഡിപ്പാർട്ടുമെന്റാണോ ചെയ്യേണ്ടതെന്ന ചർച്ച തുടർന്നുകൊണ്ടിരിക്കുകയാണ്. ഇതിനിടയിൽ 'ടാറ്റ'യും കെ.പി.എം.ജി.-യും വന്നു. വന്നവർ വന്നവഴിക്കുപോയി. ഇപ്പോൾ വിവിധ തരത്തിൽ സ്വരൂപിക്കുന്നതിനുവേണ്ടിയുള്ള ക്രൗഡിംഗ് ഫണ്ടിനെപ്പറ്റി പറഞ്ഞു. ക്രൗഡിംഗ് ഫണ്ടിൽ എത്ര രൂപ നമുക്ക് ലഭിച്ചുവെന്നുള്ള കൃത്യമായ ഒരു കണക്കുമില്ല. അതിനിടയിലാണ് 'ഇല നക്കിയവന്റെ ചിരി നക്കി'-യെന്ന് പറയുന്നതുപോലെ ശ്രീ. നരേന്ദ്ര മോദി, നമുക്ക് അനുവദിച്ച 290 കോടി രൂപയുംകൂടി തിരിച്ച് തരണമെന്ന് ആവശ്യപ്പെട്ടത്. അതുപോലെ ഒരു പ്രധാനമന്ത്രിയാണ് ഇന്ത്യ ഭരിക്കുന്നത്. അവിടെനിന്നും എന്തെങ്കിലും പിടിച്ച് വാങ്ങണമെന്നുണ്ടെങ്കിൽ ഞങ്ങളുംകൂടി ആ സമരത്തിൽ ചേർന്നുനിന്ന്

വാങ്ങിയെടുക്കാൻ തയ്യാറാണ്. ഇത്തരം പ്രധാനമന്ത്രിമാർ ഇന്ത്യയ്ക്ക് ഒരു മഹാ അപരാധമായി മാറിക്കൊണ്ടിരിക്കുകയാണ്. ഒരു സംസ്ഥാനം തകർന്ന് തരിപ്പണമായിരിക്കുമ്പോൾ, ഇന്ത്യയിൽ ഒരു പ്രതിമ പണിയുന്നതിനുവേണ്ടി കോടിക്കണക്കിന് രൂപ ചെലവഴിക്കുമ്പോൾ, നമുക്ക് 'നക്കാപ്പിച്ച' എന്ന രീതിയിൽ പണം തരുന്ന അത്തരം പ്രധാനമന്ത്രിമാരെ നിലയ്ക്ക് നിർത്താൻ നിങ്ങളുടെ കൂടെ നിൽക്കാൻ ഞങ്ങൾ തയ്യാറാണ്. പക്ഷെ നമ്മുടെ മുന്നിൽ ഒരു രേഖയും കാണുന്നില്ല. ഇതിനിടയിൽ എനിക്ക് വൈദ്യുതി മന്ത്രിയോട് പറയാനുള്ളത്, ഇപ്പോൾ അൻപതിനായിരത്തിന്റേയും അറുപതിനായിരത്തിന്റേയും ബില്ലുകൾ വന്നുകൊണ്ടിരിക്കുകയാണ്. എന്താണ് കാരണമെന്ന് അന്വേഷിച്ചപ്പോൾ പറയുന്നത്, മീറ്ററുകൾ മഴയത്തും പ്രളയ സമയത്തും ഒലിച്ചുപോയതുകൊണ്ട് ഞങ്ങൾ ഒരു കണക്കുണ്ടാക്കി നിങ്ങൾക്ക് തരികയാണെന്നാണ്. നാല് മാസത്തെ ആവരേജയായി ഒരു അൻപതിനായിരം രൂപ തന്നേക്കൂ, കാരണം മീറ്റർ ഇല്ല. അതുകൊണ്ട് ഞങ്ങൾക്ക് ഇങ്ങനെ കണക്ക് കൂട്ടേണ്ട അവസ്ഥയാണുള്ളതെന്നാണ് പറയുന്നത്. ഇത്തരത്തിൽ ദുരന്തങ്ങളുടെ കൂനിന്റെ മുകളിൽ അങ്ങയുടെ വകയായി ഒരു കുരുകൂടി ഉണ്ടാക്കരുതെന്നാണ് ഞങ്ങൾക്ക് അങ്ങയോട് അഭ്യർത്ഥിക്കാനുള്ളത്.

ഇതുപോലെ ധാരാളം പ്രശ്നങ്ങൾ നമ്മുടെ മുന്നിലുണ്ട്. ആ പ്രശ്നങ്ങൾ പരിഹരിക്കുന്നതിന് എന്താണ് മാർഗ്ഗമെന്നുള്ളതിനെപ്പറ്റി നമുക്കൊരുമിച്ച് തീരുമാനിക്കാനാണ് ഈ പ്രമേയം. ഈ പ്രമേയത്തിനോടൊപ്പം ഗവൺമെന്റുകൂടി നിന്നുകൊണ്ട് പ്രമേയം പാസ്സാക്കുകയാണ് വേണ്ടത്. അതിന് കേന്ദ്ര ഗവൺമന്റിനോട് ചോദിക്കാനുള്ളത് കേന്ദ്രത്തിനോട് ചോദിക്കാം. നമുക്ക് വന്നിട്ടുള്ള അബദ്ധങ്ങൾ എന്താണെന്ന് സ്വയം വിമർശനത്തോടുകൂടി ആ പ്രമേയത്തിൽ ഉൾക്കൊള്ളിച്ചുകൊണ്ട് ഒരുമിച്ച് നിന്ന് ആ പ്രമേയം പാസ്സാക്കുന്നതിനുള്ള നടപടി സ്വീകരിക്കുകയാണ് വേണ്ടതെന്ന് പറഞ്ഞുകൊണ്ട് എന്റെ വാക്കുകൾ ചുരുക്കുന്നു.

ശ്രീ. രാജു എബ്രഹാം : സർ, ശ്രീ. വി. ഡി. സതീശൻ അവതരിപ്പിച്ച പ്രമേയത്തിനെ ഞാൻ എതിർക്കുകയാണ്. പക്ഷെ അടിയന്തര പ്രമേയം ചർച്ചയ്ക്ക് മുമ്പിൽ വെച്ചു, അതിന് നേതൃത്വം നൽകിയ ബഹുമാനപ്പെട്ട മുഖ്യമന്ത്രിയെയും ഗവൺമെന്റിനെയും ഞാൻ പ്രത്യേകം അഭിനന്ദിക്കുന്നു. കാരണം ഇവിടെ നല്ലൊരു പാർലമെന്റേറിയനായ ശ്രീ. വി. ഡി. സതീശനെക്കൊണ്ട് ഒട്ടേറെ തെറ്റിദ്ധാരണാജനകമായ സ്റ്റേറ്റുമെന്റുകളാണ് അദ്ദേഹത്തിന്റെ ആമുഖ പ്രസംഗത്തിൽ, അതിൽ കോൺഗ്രസാണോ യു.ഡി.എഫ്. ഒരുമിച്ചാണോ

നടത്തിച്ചതെന്ന് എനിക്ക് അറിഞ്ഞുകൂടാ. കാരണം നൂറ് ദിവസങ്ങൾക്കുള്ളിൽ ഈ ഗവൺമെന്റ് നിശ്ചയദാർഢ്യത്തോടുകൂടിതന്നെ അതിന്റെ ഡാമേജ് അസൈസ്സ്മെന്റും ഡേറ്റാ കളക്ഷനും നടത്തിയിട്ടുണ്ട്. ഇന്ന് ലോകത്തിലെ ഏറ്റവും ആധികാരികമായ ദുരന്ത ആഘാത പഠന പ്രക്രിയ, ഐക്യരാഷ്ട്രസഭയുടെ സംഘം നടത്തുന്ന Post Disaster Needs Assessment (P.D.N.A), അത് ഇന്ത്യയിൽ ആദ്യമായി നടത്തിയത് കേരളത്തിലാണ്. സമഗ്രമായ ഈ പഠനത്തിലാണ് കേരളത്തിലെ പ്രളയ ദുരന്തത്തിലെ നാശനഷ്ടം 26,720/- കോടി രൂപയെന്ന് പുതുതായി വിലയിരുത്തപ്പെട്ടിട്ടുള്ളത്. നേരത്തെ 31,000/- കോടി രൂപയാണ് പ്രാഥമിക അസൈസ്സ്മെന്റായി വിലയിരുത്തലുണ്ടായത്. പക്ഷെ വളരെ ആധികാരികമായിട്ടുള്ള ഒരു പഠന റിപ്പോർട്ടുകൂടി ഇവിടെ വന്നിരിക്കുകയാണ്. അപ്പോൾ ആ പ്രമേയത്തിൽ ഉന്നയിച്ചിട്ടുള്ള പ്രധാനപ്പെട്ട വിഷയംതന്നെ ഈ സഭയെ തെറ്റിദ്ധരിപ്പിക്കുന്നതും ദൗർഭാഗ്യകരവുമായിപ്പോയി എന്ന് സൂചിപ്പിക്കുവാൻ ഞാൻ ആഗ്രഹിക്കുന്നു. രണ്ടാമത്തെ, വിഷയം ഇവിടെ നാശനഷ്ടം വന്ന വീടുകളുടെ അസൈസ്സ്മെന്റ്, കോളേജ് വിദ്യാർത്ഥികളെ കൊണ്ടാണോ എടുപ്പിച്ചിട്ടുള്ളത്? ഒരിക്കലുമല്ല. പഞ്ചായത്തുകളിലെ അസിസ്സ്മെന്റ്, എഞ്ചിനീയർമാരും ഓവർസിയർമാരുമാണ്

16,000-ൽ അധികം വീടുകൾ പൂർണ്ണമായും നശിച്ചതെന്ന് കണക്കാക്കിയിട്ടുള്ളത്. അതുപോലെതന്നെ ഭാഗികമായി നാശംവന്ന ലക്ഷക്കണക്കിന് വീടുകൾ, ഓരോ വീടുകളിലും പോയി അസൈസ്സന്റ് നടത്തി അവരുടെ എസ്റ്റിമേറ്റ് തയ്യാറാക്കി, ആ തയ്യാറാക്കിയ കണക്കുകളാണ് ഗവൺമെന്റിന്റെ മുമ്പിൽ വന്നിരിക്കുന്നത്. ഇവിടെ പതിനായിരം രൂപയെ സംബന്ധിച്ചിടത്തോളം...., കേരളത്തിൽ ഇതിനുമുമ്പും പല സന്ദർഭങ്ങളിലും വെള്ളം കയറിയിട്ടുണ്ട്. 2001-ൽ ഇതിന് സമാനമായ വെള്ളം കയറിയിട്ടുണ്ട്. 1991-ലും വലിയ വെള്ളപ്പൊക്കം ഉണ്ടായിട്ടുണ്ട്. ആയിരക്കണക്കിന് വീടുകളിൽ അന്നും അതിനുശേഷവും വെള്ളം കയറിയിട്ടുണ്ട്. ഏതെങ്കിലും ഒരു വീട്ടിൽ പതിനായിരം രൂപയ്ക്ക് പകരം ഒരു രൂപയുടെ നഷ്ടപരിഹാര പാക്കേജ് കൊടുക്കാൻ ഇതിനുമുമ്പ് കഴിഞ്ഞിട്ടുണ്ടോ? ആദ്യമായിട്ടാണ് കേരളത്തിൽ, ഈ വകയിൽ മാത്രം ഏതാണ്ട് പത്ത് അറുനൂറ്റിയെട്ട് കോടിയിലധികം രൂപ നൽകുന്നത്. അതിനെ അടിനന്ദിക്കുകയാണ് വേണ്ടത്. അതിന് എന്തെങ്കിലും കുറവുണ്ടെങ്കിൽ ജില്ലാ കളക്ടർമാരുമായും ഡിസാസ്റ്റർ മാനേജ്മെന്റുമായും തഹസിൽദാരുമായും ബന്ധപ്പെട്ട് ആ കുറവ് പരിഹരിക്കുകയാണ് വേണ്ടത്. മത്സ്യത്തൊഴിലാളി രംഗത്ത്, ഇവിടെ സൂചിപ്പിച്ചതുകൊണ്ട് ഞാൻ അങ്ങോട്ട്

കടക്കുന്നില്ല. ഇവിടെ മൂന്നേകാൽ കോടി രൂപ... രക്ഷാപ്രവർത്തനത്തിനായി
വന്ന നാനൂറ്റി ഇരുപത്തിയഞ്ച് ബോട്ടുകളാണ് കേടായത്. ആ ബോട്ടുകൾ
നന്നാക്കുന്നതിനായി മൂന്നേകാൽ കോടി രൂപയാണ് ഗവൺമെന്റ്
നൽകിയിരിക്കുന്നത്. നമ്മുടെ ഫിഷറീസ് വകുപ്പുമന്ത്രിതന്നെ അതിന്
നേതൃത്വം നൽകി. എഞ്ചിൻ കേടായിട്ടുള്ള ഏഴ് ബോട്ടുകൾക്ക് എഞ്ചിൻതന്നെ
വാങ്ങി നൽകി. അറുപത്തി അയ്യായിരത്തോളം ആളുകളെ രക്ഷപ്പെടുത്തിയ,
ലോകം മുഴുവൻ അറിഞ്ഞ ഒരു വിഭാഗമാണ്. അതൊരു ചെറിയ കാര്യമല്ല.
ഒലിച്ചുപോയ മൃഗങ്ങൾക്കുവേണ്ടി നാൽപ്പത്തിയൊൻപത് കോടി രൂപയാണ് ആ
വകയിൽ മാത്രം ചെലവഴിച്ചത്. അത് കൊടുത്ത് കഴിഞ്ഞിരിക്കുന്നു. ഇനി അത്
അർഹരായിട്ടുള്ള ആളുകൾക്ക് ലഭിക്കണമെന്ന് മാത്രമേയുള്ളൂ. 'പുനർജനനി'
എന്ന ഒരു പദ്ധതി തന്നെ നടപ്പാക്കി. ബഹുമാനപ്പെട്ട കൃഷി വകുപ്പുമന്ത്രി എന്റെ
നിയോജകമണ്ഡലത്തിൽ വന്നു. കേരളത്തിൽ ആദ്യമായി മുഴുവൻ മുങ്ങിപ്പോയ
ഒരു പ്രദേശമാണ്. അദ്ദേഹം അതിനുമുമ്പ് ചെങ്ങന്നൂരിലും വന്നിരുന്നു.
മുങ്ങിപ്പോയ പ്രദേശങ്ങളിലൊക്കെതന്നെ... ഇവിടെ ശ്രീമതി യു. പ്രതിഭ
സൂചിപ്പിച്ചു, പ്രളയം മുങ്ങിയ കുട്ടനാട്ടിൽ കഴിഞ്ഞ വർഷം
ഉണ്ടായിരുന്നതിനേക്കാൾ ഏതാണ്ട് അൻപത് ശതമാനത്തിലധികം വർദ്ധനവ്

നെൽകൃഷിയിൽ തന്നെ ഉണ്ടാക്കിയിരിക്കുന്നുവെന്ന്. അതാണ് കേരളത്തിലുടനീളമുള്ള ചിത്രം. ഇവിടെ എന്റെ കൃഷിയിടത്തിൽ ആയിരത്തിനാനൂറ് ഏത്തവാഴകൾ ഉണ്ടായിരുന്നു. അത് അസംബ്ലിയിൽ പറയണമെന്ന് എന്നോട് കൃഷി വകുപ്പുമന്ത്രി പറഞ്ഞിരുന്നു. ഞാനത് ഇൻഷുർ ചെയ്തിരുന്നു. ഒരു വാഴയ്ക്ക് 300 രൂപ വച്ച് ഇൻഷുറൻസ്, അതിൽ നൂറ് രൂപ സർക്കാരിന്റെ വകയാണ്. ആയിരത്തിമൂന്നൂറ് വാഴയ്ക്ക് നാല് ലക്ഷം രൂപ കിട്ടി. ആ നിലയിലുള്ള പ്രവർത്തനങ്ങൾ എന്തുകൊണ്ട് കേരളത്തിലുടനീളം നമുക്ക് നടത്തിക്കൂടാ. കാർഷിക രംഗത്തേക്ക് ഈ നഷ്ടപരിഹാരം മാത്രമല്ല, ഇൻഷുറൻസ് പദ്ധതികൾ കൂടി വ്യാപിപ്പിക്കാൻ കഴിയണം. കുടുംബശ്രീകൾക്ക് 308 കോടി രൂപയാണ് ലഭിച്ചത്. കേരളത്തിൽ ഇതിനുമുമ്പ് ഏതെങ്കിലും സന്ദർഭത്തിൽ കുടുംബശ്രീ അംഗങ്ങൾക്ക് ഇത്തരത്തിലുള്ള ഒരു ധനസഹായം ഏതെങ്കിലും ഒരു ദുരന്ത കാലഘട്ടത്തിൽ ലഭിച്ചിട്ടുണ്ടോ? ഇത് ആദ്യമായിട്ടാണ്. ദുരന്തത്തിന് ഇരയായവർക്ക് ആദ്യമായി പതിനായിരം രൂപ കൊടുത്തുപോലെതന്നെ, കേരളത്തിൽ കുടുംബശ്രീകൾ വഴി ഒരു ലക്ഷം രൂപവരെ വിതരണം ചെയ്തത് ആദ്യമായിട്ടാണ്. അതാണ് ഈ സർക്കാരിന്റെ ഏറ്റവും വലിയ മുഖമുദ്ര. ഇവിടെ ഷോപ്പുകളുടെയും കടകളുടെയും

നഷ്ടമുണ്ടായതിന് വ്യവസായ വകുപ്പുമന്ത്രിതന്നെ മുൻകൈയെടുത്ത് പുതിയൊരു ആപ്ലിക്കേഷൻ തന്നെ രൂപീകരിച്ചു. ഷോപ്പുകൾക്ക് ലോകത്ത് ഒരു സർക്കാരം അത്തരത്തിൽ ഒരു ധനസഹായം കൊടുത്തിട്ടില്ല. ഈ സർക്കാരം ഇതുവരെ കൊടുത്തിട്ടില്ല. കൊടുക്കണമെന്ന് ഞങ്ങൾ അഭ്യർത്ഥിക്കുകയാണ്. പക്ഷെ ഇൻഷുറൻസുള്ള ഷോപ്പുകൾക്കാണ് സാധാരണ ഗതിയിൽ ധനസഹായം ലഭിക്കാറുള്ളത്. എന്റെ ടൗണിൽ മുഴുവൻ കടകളും പ്രളയത്തിൽ മുങ്ങിപ്പോയ, ഒരു കടയും അവശേഷിച്ചിട്ടില്ല. രണ്ട് ആളുകൾ ആ ഷോപ്പ് തുറന്നപ്പോൾ ഷോപ്പിന്റെ അകത്തേയ്ക്ക് നോക്കി പുറകോട്ട് വീണ് മരിച്ചു. കോടാനുകോടി രൂപയുടെ നഷ്ടമാണുണ്ടായത്. ബഹുമാനപ്പെട്ട അംഗം എം. കെ. മുനീർ സൂചിപ്പിച്ച എബി സ്റ്റീഫൻ, എബി സ്റ്റീഫൻ സമരം ചെയ്ത് ബാങ്കുകൾക്ക് എതിരെയായിരുന്നു. അയാളുടെ ആറ് കടകൾ പൂർണ്ണമായും മുങ്ങിപ്പോയി. അദ്ദേഹത്തിനോട് ഇൻഷുറൻസ് കമ്പനി വിവേചനം കാണിക്കുകയാണ് ചെയ്തത്. ഞാനും ആ സമരത്തിൽ പങ്കെടുത്ത ആളാണ്. അദ്ദേഹത്തിന് ഇൻഷുറൻസ് കമ്പനി നഷ്ടപരിഹാരം കൊടുത്തില്ല. അത് തെറ്റാണ് ചെയ്തത്. ഗവൺമെന്റിനെതിരെയായിരുന്നില്ല അദ്ദേഹത്തിന്റെ സമരം, ഇൻഷുറൻസ് കമ്പനിക്കെതിരെ ആയിരുന്നു...(ബഹളം...)

പ്രതിപക്ഷ നേതാവ് (ശ്രീ. രമേശ് ചെന്നിത്തല) : സർ, അദ്ദേഹത്തിന്

ആരും ഒന്നും കൊടുത്തില്ല. ഗവൺമെന്റും ഒന്നും കൊടുത്തില്ല. അയാൾക്ക് ഒരു ലോൺ കൊടുക്കാനോ ഉള്ള ലോൺ റീ ഷെഡ്യൂൾ ചെയ്യുന്നതിനോ എന്തെങ്കിലും സഹായം എത്തിക്കാനോ കഴിയുമോയെന്ന് ചോദിച്ചപ്പോൾ ശ്രീ. പി. എച്ച്. കുര്യൻ പറഞ്ഞത് അതിന് കഴിയില്ലെന്നാണ്. ഞാൻ ലോൺ വേണമെങ്കിൽ റീ ഷെഡ്യൂൾ ചെയ്യാമെന്ന് പറഞ്ഞു. നിങ്ങൾ അയാളെ അറസ്റ്റ് ചെയ്തുകൊണ്ട് പോയി. അയാൾ വീണ്ടും വന്നു. ഒരു പരിഹാരവും അയാളുടെ കാര്യത്തിൽ ഉണ്ടായിട്ടില്ല. ശ്രീ. രാജു എബ്രഹാം എന്താണ് പറയുന്നത്?

ശ്രീ. രാജു എബ്രഹാം : സർ, ശ്രീ. പി. എച്ച്. കുര്യന് എങ്ങനെ ബാങ്കിന്റെ

ലോൺ റീ ഷെഡ്യൂൾ ചെയ്തു കൊടുക്കാൻ സാധിക്കും? കോർപ്പറേഷൻ ബാങ്കിന്റെ ലോണം കോർപ്പറേഷൻ ബാങ്കിന്റെ ഇൻഷുറൻസുമാണ്. ബഹുമാനപ്പെട്ട പ്രതിപക്ഷ നേതാവേ, ഇൻഷുറൻസ് കമ്പനിയുടെ കാര്യത്തിൽ എങ്ങനെ ഗവൺമെന്റിന് ഇടപെടാൻ സാധിക്കും? എനിക്ക് മനസ്സിലാകുന്നില്ല. (ബഹളം..), കേരളത്തിലെ കടകളിൽ ഇതിനുമുമ്പും വെള്ളം കുടിയിട്ടുണ്ടല്ലോ ശ്രീ. പി. ടി. തോമസ്; നിങ്ങൾ അഞ്ച് നയാപൈസ ഏതെങ്കിലും കടകൾക്ക് നഷ്ടപരിഹാരമായി കൊടുത്തിട്ടുണ്ടോ? വെറുതെ വർത്തമാനം പറയാതിരിക്കൂ.

എന്ന് മാത്രമല്ല ഒട്ടേറെ സംഭവങ്ങൾ, അനുഭവങ്ങൾ... എന്നുമാത്രമല്ല, ഒട്ടേറെ അനുഭവങ്ങളുണ്ട്. രാഷ്ട്രീയം നോക്കിയാണ് ധനസഹായം കൊടുത്തതെന്ന് ബഹുമാനപ്പെട്ട ഒ. രാജഗോപാൽ പറഞ്ഞു. എന്റെ നിയോജകമണ്ഡലത്തിൽ വെള്ളം കയറിയ 7 വാർഡുകൾ ബി.ജെ.പി.-യാണ് ഭരിക്കുന്നത്. ആ വാർഡുകളിലെ ഒരു വീട്ടുകാരെക്കൊണ്ടെങ്കിലും ഞങ്ങൾക്ക് ധനസഹായം കിട്ടിയില്ലായെന്ന് പറയിപ്പിക്കാൻ അങ്ങേയ്ക്ക് കഴിയുമോ.

മി. സ്പീക്കർ: ബഹുമാനപ്പെട്ട മെമ്പർ ഇങ്ങനെ വഴങ്ങിക്കൊണ്ടിരുന്നാൽ അങ്ങയുടെ സമയം പേക്ഷം.

ശ്രീ. രാജു എബ്രഹാം: സർ, പറയാൻ കഴിയില്ല. പ്രളയ ദുരിതാശ്വാസ പ്രവർത്തനത്തെ ഗവൺമെന്റ് രാഷ്ട്രീയമായി കണ്ടുവെന്ന് ആക്ഷേപിച്ചിട്ടുള്ള സ്പോഹിതന്മാർ മനസ്സിലാക്കുക, ഇത് നിങ്ങളുടെ സർക്കാരിൽ, സഖാവ് പിണറായി വിജയൻ നയിക്കുന്ന ഇടതുപക്ഷ സർക്കാരാണ്. കേരളത്തെ ഇന്ന് ലോകം ബഹുമാനത്തോടെ കാണുകയാണ്. ആഗസ്റ്റ് 14-ാം തീയതി എന്റെ വീടിനടുത്ത് വെള്ളം കയറി ഷോക്കിച്ച് ഒരാൾ മരിച്ചു. ആ ഡെഡ് ബോഡി എടുക്കാൻ വേണ്ടി ഫയർ ബോട്ടിൽ ഞാനും കയറിയിരുന്നു. രാത്രി ഒന്നര മണിക്ക് ഒന്നാം നിലയുടെ മുകളിൽ നിന്നാണ് ഡെഡ് ബോഡി ലഭിച്ചത്.

ഞാനും ബഹുമാനപ്പെട്ട മന്ത്രി തിലോത്തമനും പമ്പയിൽ നിന്നും മടങ്ങുമ്പോഴാണ് ഈ പ്രശ്നങ്ങളെല്ലാം ഉണ്ടായത്. അതിനുശേഷം 16 മണിക്കൂർ ഞാൻ ആ ഫയർബോട്ടിൽ തന്നെയായിരുന്നു. ഞങ്ങളുടെ ഫയർ ബോട്ടു മാത്രം അന്ന് 200-ഓളം ആളുകളെ രക്ഷപ്പെടുത്തിയിട്ടുണ്ട്. പതിനഞ്ചാം തീയതി പുലർച്ചയായപ്പോഴേക്കും ഞങ്ങളെ സഹായിക്കാൻ കുട്ടവഞ്ചിക്കാരെത്തി, ഹെലികോപ്റ്ററും, നേവിയുടെ ബോട്ട് സംഘവുമെത്തി. എല്ലാ ആളുകളുടെയും സഹായത്തോടെ വലിയ തോതിലുള്ള രക്ഷാപ്രവർത്തനം 15-ാം തീയതി നടത്തി. മുപ്പതിനായിരത്തിലധികം ആളുകളെ ഞങ്ങൾ രക്ഷപ്പെടുത്തി. പക്ഷേ വെള്ളം ഉയർന്നുകൊണ്ടേയിരുന്നു. രാത്രി 8 മണിയായപ്പോൾ ഞാൻ ബഹുമാനപ്പെട്ട മുഖ്യമന്ത്രിയെ വിളിച്ചു. രണ്ടാം നിലയുടെ മുകളിൽപ്പെട്ട ആളുകളുടെ കഴുത്തുവരെ വെള്ളമെത്തി. ഇനിയും വെള്ളമുയർന്നാൽ പതിനായിരത്തിലധികം ആളുകൾ ഒലിച്ചുപോകും. അപ്പോൾ ഞങ്ങളെ ധൈര്യപ്പെടുത്തിയത് മുഖ്യമന്ത്രിയാണ്. അദ്ദേഹം പറഞ്ഞു, പേടിക്കേണ്ട, രാത്രി 12 മണി ആകുമ്പോഴേക്കും കോസ്റ്റ് ഗാർഡിന്റെ 10 ബോട്ടുകളെത്തും. രാത്രി 11.45 ആകുമ്പോഴേക്കും കോസ്റ്റ് ഗാർഡിനെ നയിച്ച ലീഡർ എന്നെ വിളിച്ചു. പുലർച്ചേയാകുമ്പോഴേക്കും കോസ്റ്റ് ഗാർഡിന്റെ ബോട്ടുകൾ മുഴുവൻ

ആളുകളെയും ഇതു പെറുക്കി രക്ഷപ്പെടുത്തി. അതുകൊണ്ട് കൊല്ലത്തു നിന്നും ഞങ്ങളുടെ നേതാവ് സുദേവൻ അയച്ച 50 മത്സ്യബോട്ടുകൾ വേണ്ടെന്ന് പറഞ്ഞു. അവ ചെങ്ങന്നൂരിലേയ്ക്കും ആറന്മുളയിലേയ്ക്കും അയയ്ക്കാൻ ഞാനാണ് പറഞ്ഞത്. ബഹുമാനപ്പെട്ട ഫിഷറീസ് വകുപ്പുമന്ത്രി ജെ. മേഴ്സിക്ക് അമ്മ മുൻകൈയെടുത്തുകൊണ്ട് എത്ര വലിയ രക്ഷാപ്രവർത്തനമാണ് മത്സ്യത്തൊഴിലാളികൾ മറ്റു നിയോജകമണ്ഡലങ്ങളിൽ നടത്തിയിട്ടുള്ളത്? സമാനതകളില്ലാത്ത പ്രവർത്തനമല്ലേ നടത്തിയത്. അതിന് നേതൃത്വം കൊടുത്ത മുഖ്യമന്ത്രി ചെയ്ത കാര്യങ്ങൾ നല്ലതാണെന്ന് ഒരു നാവുകൊണ്ടെങ്കിലും നിങ്ങൾ പറഞ്ഞില്ല. പ്രതിപക്ഷനേതാവെങ്കിലും പറയുമെന്നാണ് ഞാൻ പ്രതീക്ഷിക്കുന്നത്. ശ്രീ. പി. സി. ജോർജിനോട് ഞാൻ യോജിക്കുകയാണ്. ചികിത്സ പോലും മാറ്റിവെച്ച് വേദന കടിച്ചമർത്തി, മുഖ്യമന്ത്രി തിരുവനന്തപുരത്ത് ഇരുന്നുകൊണ്ട് രക്ഷാപ്രവർത്തനത്തിന് നേതൃത്വം നൽകി. രാജ്യം കണ്ട ഏറ്റവും വലിയ രക്ഷാപ്രവർത്തനത്തിനാണ് ബഹുമാനപ്പെട്ട മുഖ്യമന്ത്രി നേതൃത്വം നൽകിയത്. അത് വെറുതെയായില്ല. പതിനായിരക്കണക്കിന് മൃതദേഹങ്ങൾ ഒഴുക്കി നടക്കുമെന്ന് ആദ്യ ദിവസം ചില മാധ്യമങ്ങൾ പറഞ്ഞു. വെള്ളപ്പൊക്കത്തെ തുടർന്ന് പത്തിൽ താഴെ ആളുകൾക്ക് മാത്രമേ രക്ഷപ്പെടാൻ

കഴിയാതെ മരിച്ചിട്ടുള്ളു. ഉരുൾപൊട്ടലുകളിലും, ആറ്റിൽ കുളിക്കാനിറങ്ങി വെള്ളത്തിൽ വീണും മറ്റുമാണ് നാനൂറിലധികം ആളുകൾ മരിച്ചത്. അതും ഈ പട്ടികക്കുള്ളിൽ വരും. അത്ര വലിയ രക്ഷാ പ്രവർത്തനമാണ് നടത്തിയത്. ഞാൻ രാവിലെ സൂചിപ്പിച്ചു, റേഷൻ കടകൾ മുഴുവൻ മുങ്ങിപ്പോയിരുന്നു. അവിടെ കൈവിരൽ പതിച്ച് റേഷൻ നൽകണമെന്ന് ബഹുമാനപ്പെട്ട ഭക്ഷ്യ വകുപ്പുമന്ത്രി തിലോത്തമൻ ആഗസ്റ്റ് 15-ാം തീയതി തന്നെ ഉത്തരവിറക്കി. റേഷൻ കടകൾ മാറ്റി സ്ഥാപിച്ചു, ഒരു പ്രശ്നവുമുണ്ടായില്ല. ആ അവസരത്തിൽ ഞാൻ മന്ത്രി എ. സി. മൊയ്തീനെ വിളിച്ച് ഇവിടെ വലിയ പ്രശ്നമാണെന്ന് പറഞ്ഞു. കണക്കില്ലാതെ പണം ചെലവഴിക്കാൻ ഞാനിന്ന് ഉത്തരവിറക്കാമെന്ന് അദ്ദേഹം പറഞ്ഞു. കിണറുകളും വീടുകളും റോഡുകളും വൃത്തിയാക്കുന്നതിനുവേണ്ടി പഞ്ചായത്തുകൾക്ക് പതിനഞ്ചോ, ഇരുപതോ, മുപ്പതോ ലക്ഷം രൂപ ചെലവഴിക്കാം. 16-ാം തീയതി മുതൽ എല്ലാ പഞ്ചായത്തുകൾക്കും ലിമിറ്റില്ലാതെ പണം ചെലവഴിക്കാൻ ഉത്തരവിറക്കി. ബഹുമാനപ്പെട്ട പൊതുമരാമത്ത് വകുപ്പുമന്ത്രി അവടെയിരിക്കുന്നുണ്ട്. ചെളി കയറിയ എല്ലാ റോഡുകളും വൃത്തിയാക്കാനായി ടെൻഡറില്ലാതെ എത്ര പണം വേണമെങ്കിലും ചെലവഴിക്കാൻ അദ്ദേഹവും ഉത്തരവ് ഇറക്കി. ചെളിയുള്ള

റോഡുകളിൽ ഫയർഫോഴ്സിന്റെ വാഹനങ്ങൾ ഉപയോഗിച്ച് വൃത്തിയാക്കി. ഫയർഫോഴ്സിന്റെ വാഹനങ്ങൾ മറ്റൊരാൾക്കുവേണ്ടി ഉപയോഗിക്കില്ല. മുഖ്യമന്ത്രിയോട് അഭ്യർത്ഥിച്ചതിന്റെ അടിസ്ഥാനത്തിൽ അദ്ദേഹത്തിന്റെ പ്രൈവറ്റ് സെക്രട്ടറി മുൻകൈയെടുത്ത് ഫയർഫോഴ്സിന്റെ വാഹനങ്ങൾ എന്തു്കാര്യത്തിനും ഉപയോഗിക്കാനുള്ള ഉത്തരവിറക്കി. ഓരോ മന്ത്രിമാരും ആ നിലയിലുള്ള പ്രവർത്തനമാണ് ഇവിടെ നടത്തിയതെന്ന് പറയാതിരിക്കാൻ കഴിയില്ല. അത് കേരളത്തെ സംബന്ധിച്ചിടത്തോളം ഒരു പുതിയ മാതൃകയാണെന്ന കാര്യത്തിൽ സംശയമില്ല. പത്തനംതിട്ട ജില്ലയിലെ പ്രവർത്തനങ്ങളുടെ ചുമതലയുണ്ടായിരുന്ന മന്ത്രി ശ്രീ. മാത്യു ടി. തോമസ് അവിടത്തെ പ്രവർത്തനങ്ങൾക്ക് നേതൃത്വം കൊടുക്കാനായി മൂന്നുദിവസം കളക്ടറേറ്റിലെ മേശപ്പുറത്താണ് അന്തിയുറങ്ങിയത്. ഓരോ ജില്ലയിലും ചുമതലയുള്ള മന്ത്രിമാർ ആ പ്രവർത്തനങ്ങൾക്കൊക്കെ നേതൃത്വം കൊടുക്കുന്ന സമീപനം സ്വീകരിച്ചു. പക്ഷെ നിങ്ങൾ സ്വീകരിച്ച സമീപനത്തിന് ബഹുമാനപ്പെട്ട പ്രതിപക്ഷനേതാവ് പശ്ചാത്തപിക്കണം. നിങ്ങളുടെ എം.എൽ.എ.-മാർ ഫണ്ട് തന്നു, അത് ഞങ്ങൾ അംഗീകരിച്ചു. പക്ഷെ നിങ്ങൾ ആ ഫണ്ട് തന്നതിനുശേഷമെടുത്ത സമീപനമെന്താണ്? നിങ്ങൾ

ഈ ഫണ്ടിനെ അട്ടിമറിക്കാൻവേണ്ടി മുഖ്യമന്ത്രിയുടെ സി.എം.ഡി.ആർ.എഫ്. സുതാര്യമല്ലെന്ന വാർത്തകൾ ലോകം മുഴുവൻ പ്രചരിപ്പിച്ചു. സഹായം നൽകാമെന്നുപറഞ്ഞ് ലോകത്തിലെ എല്ലാ രാജ്യങ്ങളിൽനിന്നും ഞങ്ങളെ വിളിച്ചിരുന്നു. എന്റെ ഫോണിൽ പത്തയ്യായിരം കോളുകൾ വന്നു. അതൊന്നും ഞാൻ ഡിലീറ്റ് ചെയ്തിട്ടില്ല. പക്ഷെ പിന്നീടവർ ഞങ്ങൾക്ക് എങ്ങനെ വിശ്വസിച്ചു പണം നൽകാൻ കഴിയും എന്ന ആശങ്ക പറഞ്ഞു. (ബഹളം)..... മൂന്നുതവണ യോഗം വിളിച്ചില്ലേ; അങ്ങ് യോഗത്തിന് വരാത്തതിന് ഞാൻ ഉത്തരവാദിയാണോ? ഒരു ലക്ഷത്തിലധികം ഇലക്ട്രിക് പോസ്റ്റുകൾ തകരാറിലായി, എത്ര സബ്സ്റ്റേഷനുകൾ നശിച്ചു, 25 ലക്ഷത്തിലധികം കണക്ഷനുകൾ പോയി. എന്നിട്ടും പത്തുദിവസത്തിനുള്ളിൽ കേരളത്തിലെ ഓരോ വീടുകളിലും വൈദ്യുതി എത്തിയെന്നുപറഞ്ഞാൽ ഇതൊരു ചരിത്ര സംഭവമാണ്. യുദ്ധം നടന്നിട്ടുള്ള പ്രദേശങ്ങളിൽപ്പോലും അങ്ങനെ ഉണ്ടായിട്ടില്ല. പക്ഷെ നിങ്ങൾ ചെയ്ത പാതകം കേരളം ഒരിക്കലും മറക്കില്ല. നിങ്ങൾ സാലറി ചലഞ്ചിനെ അട്ടിമറിക്കാൻ ശ്രമിച്ചു. നിങ്ങൾക്ക് ആത്മാർത്ഥതയുണ്ടെങ്കിൽ നിങ്ങളുടെ അനുഭാവ സംഘടനയിലെ ആളുകളോട് സാലറി ചലഞ്ചിൽ പങ്കെടുക്കാൻ അല്ലെങ്കിൽ ഈ ദുരിതാശ്വാസത്തിൽ

പങ്കെടുക്കാൻ ബഹുമാനപ്പെട്ട പ്രതിപക്ഷനേതാവ് അഭ്യർത്ഥിക്കുമെന്നാണ് ഞാൻ പ്രതീക്ഷിക്കുന്നത്. പ്രധാനമന്ത്രിയും കേന്ദ്ര മന്ത്രിയും നിഷേധാത്മകമായ നിലപാട് സ്വീകരിച്ചപ്പോൾ ഒരു വാക്കുകൊണ്ടെങ്കിലും നിങ്ങൾ പ്രതിഷേധിച്ചോ? 29 ലക്ഷംപേരുള്ള മംഗോളിയയ്ക്ക് ശ്രീ. നരേന്ദ്ര മോദി 30000 കോടി രൂപ കൊടുത്തു. ആറ് കോടിപോലുമില്ലാത്ത നേപ്പാളിൽ പത്തിരൂപതിനായിരം കോടി രൂപ കൊടുത്തു. മൂന്നരക്കോടി ജനങ്ങളുള്ള കേരളത്തിന് 600 കോടി രൂപമാത്രം തന്നപ്പോൾ അതിൽ പ്രതിഷേധിക്കാൻ നിങ്ങൾ തയ്യാറായില്ല. 2500 കോടി രൂപ വാശാനം നൽകി. അത് നൽകിയാൽ നല്ലകാര്യം. നല്ലകാര്യം ചെയ്താൽ അതിനെ ഞങ്ങൾ അഭിനന്ദിക്കും. പ്രതിമയ്ക്ക് 3000 കോടി രൂപ കൊടുത്തു. അടുത്ത പ്രതിമയ്ക്ക് 3500 കോടി രൂപ. 5000 കോടി രൂപ മുടക്കി അയോദ്ധ്യയിൽ അടുത്ത പ്രതിമ സ്ഥാപിക്കാൻ പോവുകയാണ്. ഈ കേരളത്തിൽ ജനങ്ങളില്ലേ; ഇവിടത്തെ കമ്മ്യൂണിസ്റ്റുകാരെയും കോൺഗ്രസ്സുകാരെയും ബി.ജെ.പി.-കാരെയും രാഷ്ട്രീയമായിട്ടാണോ നോക്കേണ്ടത്? ഇന്ത്യാരാജ്യം ഒരു ഫെഡറൽ രാജ്യമെന്ന നിലയിൽ ഈ സ്റ്റേറ്റിനെ നോക്കേണ്ട. ഈ സ്റ്റേറ്റിനെ നോക്കുവാനുള്ള ഒരു ഭരണനൈപുണ്യം ഈ രാജ്യത്തിലെ ഭരണകൂടങ്ങൾക്ക്

നഷ്ടപ്പെടുമ്പോൾ നമ്മൾ എന്താണ് ചെയ്യേണ്ടത്? നമ്മൾ ഒരുമിച്ച് ഡെൽഹിയിലേയ്ക്ക് പോകണം. ഡെൽഹിയിൽ കേരളത്തിലെ എം.എൽ.എ.-മാരും എം.പി.-മാരും പ്രതിഷേധം ഉയർത്തണം. ഇവിടെ നമ്മളെ തിരിഞ്ഞുനോക്കാത്ത ബാങ്കുകളെ ബഹിഷ്കരിക്കാൻ തയ്യാറാകേണ്ടിവരും. ആ നിലയിൽ ബാങ്കുകൾ കേരളത്തോട് നിഷേധാത്മകമായ നിലപാട് സ്വീകരിച്ചു. ആ ബാങ്കുകൾ സ്വീകരിച്ച നിലപാടുപോലെതന്നെയായി ദൗർഭാഗ്യവശാൽ നിങ്ങളുടെ നിലപാടും. ഒരു വീടെങ്കിലും കെ.പി.സി.സി.-ക്ക് നിർമ്മിച്ചുനൽകാൻ കഴിഞ്ഞില്ലല്ലോ. ഒറ്റവീട് എങ്കിലും നിർമ്മിച്ചുനൽകാൻ കഴിഞ്ഞോ?(ബഹളം).....നിങ്ങൾ നൽകുകയാണെങ്കിൽ ഞങ്ങൾ അതിനെ അംഗീകരിക്കും. ശ്രീ. അൻവർ സാദത്ത് പറഞ്ഞല്ലോ അവിടെ സ്പോൺസർ എത്തിയെന്ന്. അവിടെ സ്പോൺസർമാർ എത്തുമ്പോൾ അവരെ സഹായിക്കാൻ ഗവൺമെന്റ് കൂടുതൽ നടപടികളെടുക്കട്ടെ, ആ തടസ്സങ്ങൾ മാറട്ടെ, ഒരു സംശയവുമില്ല. ഞങ്ങൾ അവിടെ 250-ഓളം ആളുകൾ സ്പോൺസർമാരായി കടന്നുവന്നു.

മി. സ്പീക്കർ : പ്ലീസ്.. കൺക്ലൂഡ്.

ശ്രീ. രാജു എബ്രഹാം : സർ, വെള്ളമിറങ്ങി ഒരാഴ്ചക്കഴിഞ്ഞപ്പോൾ

നിങ്ങളുടെ കെ.പി.സി.സി. പ്രസിഡന്റ് തറ ക്ലീൻ ചെയ്യുന്ന ഒരു ഫോട്ടോ പത്രത്തിൽ കണ്ടു. എന്താണ് നിങ്ങൾ കാണിച്ചത്? പത്രത്തിൽ ഫോട്ടോ വരാൻവേണ്ടി ചെളിവാരുന്ന ഒരു ഫോട്ടോ എടുത്തതല്ലാതെ ഈ കേരളത്തിന്റെ വെള്ളപൊക്ക ദുരിതാശ്വാസത്തിന് എന്ത് പ്രവർത്തനമാണ് നടത്തിയത്? ഞങ്ങൾ കുറ്റപ്പെടുത്തുന്നതല്ല, ഇനിയും നിങ്ങൾക്ക് സമയമുണ്ട്. ചെയ്തപോയ തെറ്റുകൾക്ക് പശ്ചാത്താപമുണ്ടാകുമെന്ന് പ്രതിപക്ഷ നേതാവിന്റെ പ്രസംഗത്തിലുണ്ടാകുമെന്ന് പ്രതീക്ഷിക്കുന്നു. ഈ കേരളത്തെ ഒരുമിച്ച് കാണണം. ഇതിനുവേണ്ടി പരിശ്രമിക്കുന്ന ബഹുമാനപ്പെട്ട മുഖ്യമന്ത്രിയുടെ കരങ്ങൾക്ക് ശക്തിപകരാൻ നിങ്ങൾ തയ്യാറാകണം എന്നുമാത്രമാണ് ഈ അവസരത്തിൽ എനിക്ക് പറയാനുള്ളത്.

പ്രതിപക്ഷനേതാവ് (ശ്രീ. രമേശ് ചെന്നിത്തല): ബഹുമാനപ്പെട്ട സ്പീക്കർ സർ, ശ്രീ. വി. ഡി. സതീശൻ ഇവിടെ അവതരിപ്പിച്ച അടിയന്തരപ്രമേയത്തെ ഞാൻ പിന്താങ്ങുകയാണ്. ശ്രീ. സജി ചെറിയാന്റേയും അതോടൊപ്പം ശ്രീ. രാജു എബ്രഹാമിന്റെയും വിശ്വാസ പ്രഖ്യാപനം ആവർത്തിച്ച് പ്രഖ്യാപിക്കുന്നത് ഇവിടെ കേൾക്കുകയുണ്ടായി. അത് മുഖ്യമന്ത്രിയെ സന്തോഷിപ്പിക്കും. റാന്നിയിലേയും ചെങ്ങന്നൂരിലേയും ജനങ്ങളെ സന്തോഷിപ്പിക്കില്ലായെന്നാണ്

എനിക്ക് പറയാനുള്ളത്. കേരളം നേരിട്ട ഏറ്റവും വലിയ പ്രളയത്തിൽ കേരളീയ ജനതയെ രക്ഷിക്കാൻ വേണ്ടി ഭരണകക്ഷി-പ്രതിപക്ഷ വ്യത്യാസമില്ലാതെ നമ്മളെല്ലാവരും ഒരുമിച്ച് നിന്നതാണ്. പ്രളയാനന്തര പുനരുദ്ധാരണ പ്രവർത്തനങ്ങളിലും നമ്മൾ ഒരുമിച്ചുതന്നെനിൽക്കണമെന്നാണ് എന്റേയും അഭിപ്രായം. തടസ്സം ആരാണെന്നു വെച്ചാൽ, പറയുന്ന വാശ്യാനങ്ങൾ പാലിക്കപ്പെടുന്നില്ല, അപാകതകളുണ്ട്, എന്ന് ചൂണ്ടിക്കാണിക്കേണ്ടത് പ്രതിപക്ഷത്തിന്റെ ധർമ്മമാണ്. ആ ധർമ്മം ഞങ്ങൾ നിറവേറ്റുകയാണ്. കേന്ദ്രം കാണിക്കുന്ന ചിറ്റമ്മനയവും, കേരളം കാണിക്കുന്ന അനാസ്ഥയും ചൂണ്ടിക്കാണിക്കേണ്ട ബാധ്യത ഞങ്ങൾക്കില്ലേ; ലോകത്തിന് സംഭവിച്ച ഏറ്റവും വലിയ പ്രളയദുരന്തമായി യു.എൻ. സംഘം നടത്തിയ Post Disaster Needs Assessment (PDNA) റിപ്പോർട്ട് സർക്കാർ പുറത്തുവിടണമെന്ന് മുഖ്യമന്ത്രിയോട് ഞാൻ ആവശ്യപ്പെടുകയാണ്. ആ റിപ്പോർട്ടിലുണ്ട് ഗവൺമെന്റിന്റെ അനാസ്ഥയുടെ നേർചിത്രം. ഇന്റർ-ഡിപ്പാർട്ട്മെന്റൽ കോ-ഓർഡിനേഷനെ സംബന്ധിച്ചുള്ള വീഴ്ച ഈ റിപ്പോർട്ടിൽ ചൂണ്ടിക്കാണിക്കുന്നുണ്ട്. ഉയർന്ന സാക്ഷരതാ, അധികാരവികേന്ദ്രീകരണം എന്നിവ നല്ല നിലയിൽ നടപ്പാക്കിയ കേരളത്തിന്റെ ഹൈറേറ്റിംഗാണ്

നൽകിയിരിക്കുന്നത്. ഇങ്ങനെ റേറ്റിംഗുള്ള സംസ്ഥാനത്തിന്റെ ഭാഗത്ത് നിന്നുണ്ടാകേണ്ട പരിഹാര നടപടികൾ കേരളത്തിൽ ഉണ്ടായിട്ടില്ലായെന്ന് പി.ഡി.എൻ.എ-റിപ്പോർട്ടിൽ പറയുന്നു. ഒരു നദിയിൽ 3 അതോറിറ്റികൾ വരെയാണ് പ്രവർത്തിക്കുന്നത്. കെ.എസ്.ഇ.ബി, വാട്ടർ അതോറിറ്റി, ഇറിഗേഷൻ ഡിപ്പാർട്ട്മെന്റ് എന്നിവ തമ്മിൽ കോ-ഓർഡിനേഷൻ ഇല്ലാത്തതിനാൽ ഫലപ്രദമായി ഇടപെടുന്നതിൽ വീഴ്ച സംഭവിച്ചിട്ടുണ്ട്. വെള്ളത്തിന്റെ നിലവാരം സംബന്ധിച്ച ഹൈഡ്രോളജിക്കൽ സർവ്വെ നടന്നിട്ടില്ല. സർവ്വെ നടത്താനുള്ള അടിയന്തരനടപടികൾ സ്വീകരിക്കണം. ബഹുമാനപ്പെട്ട മുഖ്യമന്ത്രിയോട് ഞാൻ ആവശ്യപ്പെടുന്നത്, യു.എൻ. സംഘം നടത്തിയ പഠനത്തിന്റെ പി.ഡി.എൻ.എ റിപ്പോർട്ട് ദയവായി പുറത്തുവിടണം. കേരളത്തിൽ പ്രളയമുണ്ടായപ്പോൾ, ആ പ്രളയത്തിൽ നമ്മളെല്ലാവരും ജനങ്ങളെ രക്ഷിക്കാൻവേണ്ടി ഒരുമിച്ചു മുന്നോട്ടുപോയി. പ്രളയാനന്തരകാലത്ത് കേരളത്തിലെ മുഖ്യമന്ത്രി നൽകിയ വാശ്യാനങ്ങളെവിടെ? പതിരാകുന്ന വാശ്യാനങ്ങളാണ് അവയെന്ന് ശ്രീ. വി. ഡി. സതീശൻ ഇവിടെ അക്കമിട്ടു സൂചിപ്പിച്ചതുകൊണ്ട് ഞാൻ കടക്കുന്നില്ല. വാശ്യാനങ്ങൾ നൽകുമ്പോൾ അത് പാലിക്കപ്പെടാൻ കഴിയുമോ എന്നുകൂടി

ആലോചിക്കേണ്ട; ഒരു ഉദാഹരണം മാത്രം പറയാം. ബാക്കിയെല്ലാം ശ്രീ. വി. ഡി. സതീശൻ ഇവിടെ പറഞ്ഞു. വ്യാപാരികൾക്കും ചെറുകിടകച്ചവടക്കാർക്കും പലിശരഹിതമായി 10 ലക്ഷം രൂപ കൊടുക്കുമെന്ന് മുഖ്യമന്ത്രി ഇവിടെ പ്രഖ്യാപിച്ചു. ഒരു രൂപപോലും ഇതുവരെയും ആർക്കും ഇവിടെ കിട്ടിയിട്ടില്ല. ഒരു ഉദാഹരണമാണ് ഞാൻ ഇവിടെ പറഞ്ഞത്. പതിനായിരം രൂപയുടെ കാര്യം ഇവിടെ പറഞ്ഞു, പതിനായിരം രൂപ കൊടുത്തത് മഹാകാര്യമെന്നുമല്ല. കേരളം കണ്ട ഏറ്റവും വലിയ ദുരന്തത്തിന് പതിനായിരം രൂപ കൊടുത്താൽ പോരാ, ഇരുപത്തയ്യായിരം രൂപ കൊടുക്കണമെന്നാണ് ഞങ്ങൾ ആവശ്യപ്പെടുന്നത്. എന്റെ കൈയ്യിലൊരു റിപ്പോർട്ടുണ്ട്. ശ്രീ. വി. എസ്. അച്ചുതാനന്ദന്റെ സഹോദരഭാര്യ പതിനായിരം രൂപയ്ക്കുവേണ്ടി അഞ്ച് വട്ടമാണ് വില്ലേജ് ഓഫീസും, ബാങ്കും കയറിയിറങ്ങിയത്. പുനപ്ര പറവൂർ അശോക് ഭവനിൽ സരോജിനി ഇന്നലേയും പറവൂർ വില്ലേജ് ഓഫീസിലും കാനറാബാങ്ക് ശാഖയിലും പടി കയറിയ ചിത്രമാണിത്. ബഹുമാനപ്പെട്ട ശ്രീ. വി. എസ്. അച്ചുതാനന്ദന്റെ സഹോദരിയുടെ ചിത്രം മാത്രമല്ല, ഞാൻ ആലപ്പുഴ ജില്ലയെ പ്രതിനിധീകരിക്കുന്ന ഒരു എം.എൽ.എ. കൂടിയാണ്. ആലപ്പുഴ ജില്ലയിൽ 100 കണക്കിന് അർഹരായ ആളുകൾക്ക് ഇപ്പോഴും പതിനായിരം രൂപ

കിട്ടിയിട്ടില്ല. ബഹുമാനപ്പെട്ട മുഖ്യമന്ത്രി പറഞ്ഞു, വീട്ടിൽ വെള്ളം കയറിയവർക്കെല്ലാം പതിനായിരം രൂപ കൊടുക്കുമെന്ന്. അദ്ദേഹം പ്രതിദിനം നടത്തിയ പത്ര സമ്മേളനത്തിൽ വാർത്തയായിരുന്നു. ഈ തുക കിട്ടാത്ത എത്രയോ ആളുകളാണ് പരിതാപകരവുമായി ഞങ്ങളുടെ അടുത്തേക്ക് വരുന്നത്. ഇതിൽ എല്ലാ പാർട്ടിക്കാരുമുണ്ട്. കുട്ടനാടാണ് ഈ പ്രളയത്തിൽ ഏറ്റവും വലിയ പ്രതിസന്ധി നേരിട്ട പ്രദേശം. മൂന്ന് തവണ വെള്ളം കയറിയ പ്രദേശമാണ് കുട്ടനാട്. അവിടെ ഇപ്പോഴും 100 കണക്കിനാളുകൾ പതിനായിരം രൂപ കിട്ടാതെ പ്രയാസപ്പെടുന്നു. അപ്പർകുട്ടനാട് പ്രദേശമേഖലയിലെ ജനങ്ങൾ പ്രയാസപ്പെടുന്നു. ഈ കാര്യങ്ങളെക്കൊണ്ട് ഗവൺമെന്റ് ശ്രദ്ധിക്കുന്നില്ല? എന്റെ കൈയ്യിൽ ഗവൺമെന്റിന്റെ രണ്ട് സർക്കുലറുകളാണുള്ളത്. 12-10-2018-ൽ റവന്യൂ(എച്ച്) വകുപ്പ് ഇറക്കിയതാണ്. സംസ്ഥാനത്തുണ്ടായ മഹാപ്രളയം കണക്കിലെടുത്ത് കർഷകർ വിവിധ ധനകാര്യ സ്ഥാപനങ്ങളിൽ നിന്ന് എടുത്തിട്ടുള്ള വിവിധ വായ്പകളിന്മേലുള്ള ജപ്തി നടപടികൾ, മോറട്ടോറിയം പ്രഖ്യാപിച്ചുകൊണ്ടുള്ള ഉത്തരവ്. ആ ഉത്തരവ് നിലവിൽ വന്ന ശേഷം 15-10-2018-ൽ സഹകരണ സംഘം രജിസ്ട്രാർ ഓഫീസ് തിരുവനന്തപുരത്ത് നിന്നൊരു മറ്റൊരു സർക്കുലറാണിത്. എല്ലാ ജപ്തിനടപടികളും

നിർത്തിവയ്ക്കുമെന്ന് പറഞ്ഞുകൊണ്ട് കാർഷിക കടങ്ങൾക്ക് 31-7-2018 മുതൽ 1 വർഷത്തേക്ക് മോദോറിയവും ബാക്കി ഒന്നിനും മോദോറിയം ഇല്ലായെന്നാണ് സഹകരണ വകുപ്പ് പ്രഖ്യാപിക്കുന്നത്. ഞാൻ റവന്യൂ വകുപ്പ് സെക്രട്ടറിയോട് സംസാരിച്ചു. അദ്ദേഹം സഹകരണ വകുപ്പ് സെക്രട്ടറിയോട് സംസാരിക്കാമെന്ന് പറഞ്ഞു. സഹകരണ ബാങ്കുകളിൽ ജപ്തി നടപടികളുണ്ടാകുന്നു. സർഫാസി നിയമപ്രകാരമുള്ള ജപ്തി നടപടികൾ ഷെഡ്യൂൾഡ് ബാങ്കിലും നാഷണലൈസ്ഡ് ബാങ്കിലുമുണ്ടാകുന്നു. ഈ ഗവൺമെന്റ് പുറപ്പെടുവിച്ച വാറോലയ്ക്ക് എന്തെങ്കിലും അർത്ഥമുണ്ടോ; ഇത് ചോദിക്കാൻ ഞാൻ ആഗ്രഹിക്കുകയാണ്. ഈ ഗവൺമെന്റിനെ സംബന്ധിച്ചിടത്തോളം പറയുന്ന കാര്യങ്ങൾ ചെയ്യാൻ തയ്യാറാകണം. ചെയ്യാൻ കഴിയുന്നതെ പറയാവൂ എന്നുള്ള ചിന്തയൊന്നും ഈ സർക്കാരിനില്ല. ഇവിടെ ചൂണ്ടിക്കാണിക്കുന്നത് കാര്യശേഷിയില്ലാത്ത സർക്കാർ അധികാരത്തിൽ കയറിയാൽ നാട്ടിൽ എന്തൊക്കെ ആപത്തുകളാണ് ഉണ്ടാകുമെന്നുള്ള തെളിവാണ് ഈ പ്രളയം ഉൾപ്പെടെയുള്ള സംഭവങ്ങൾ. ഇതിനൊക്കെ കണക്ക് ഉണ്ടോ? അദ്ദേഹത്തെ കണക്ക് എത്രയാണ് ഇരുപത്തിയോരായിരം കോടി രൂപ, അതുകഴിഞ്ഞ് മൂപ്പത്തിയോരായിരം കോടി രൂപ. ഇപ്പോൾ എത്തി

നിൽക്കുന്നത് നാൽപ്പതിനായിരം കോടി രൂപയിലാണ്. കൃത്യമായ കണക്കുപോലും നമുക്കുണ്ടായിട്ടില്ല എന്നതാണ് സത്യം. 41,000 കോടി രൂപയുടെ നഷ്ടമുണ്ടായത് എങ്ങനെ നേരിടും? ഇവിടെ പ്രളയാനന്തരം, ബഹുമാനപ്പെട്ട മുഖ്യമന്ത്രി പ്രധാനമന്ത്രിയെക്കണ്ടു. 'ഒപ്പമുണ്ട്' മോദിയുടെ ഉറപ്പ്. മോദിയുടെ ഉറപ്പ് കുറപ്പിന്റെ ഉറപ്പ് പോലെ ആയില്ലേ? ഏറ്റവും വലിയ പ്രതിസന്ധി നേരിടുന്ന കേരളത്തെ തിരിഞ്ഞുനോക്കാൻ തയ്യാറാകാത്ത പ്രധാനമന്ത്രിയല്ലേ ശ്രീ. നരേന്ദ്ര മോദി. ഇതുസംബന്ധിച്ച് എനിക്ക് രണ്ടുമൂന്ന് കാര്യങ്ങൾ പറയാനണ്ട്. ഒന്ന്, കേരളത്തെ സഹായിക്കാൻ ദേശീയ സെസ് നൽകും, ഡോ. ടി. എം. തോമസ് ഐസക്കിന്റെ പ്രസ്താവനയാണ്. 'ശ്രീ. അരുൺ ജെയ്റ്റ്ലിയുമായി ഡോ. ടി. എം. തോമസ് ഐസക് കൂടിക്കാഴ്ച നടത്തി', 'പ്രളയ നഷ്ടമുണ്ടാകുന്ന മറ്റ് സംസ്ഥാനങ്ങൾക്കും സഹായം' എന്നൊക്കെ വാർത്തകളുണ്ടായിരുന്നു. ജി.എസ്.ടി.യിൽ 10 ശതമാനം സ്പെഷ്യലായി ചുമത്തി കേരളത്തിന് സഹായം നൽകുമെന്ന് പറഞ്ഞു. അത്തരത്തിൽ ഒരു രൂപപോലും കിട്ടിയില്ല. രണ്ട്, നമ്മുടെ ധനകാര്യ വകുപ്പുമന്ത്രി ജി.ഡി.പി.-യുടെ 3.5 ശതമാനമാണ് കടമെടുക്കാനുള്ള നമ്മുടെ ലിമിറ്റ് എന്നും അത് 4.5 ശതമാനം ആക്കുമെന്നും പറഞ്ഞു. ഇതുവരെ

അതിനുള്ള തീരുമാനമുണ്ടായിട്ടില്ല. മൂന്ന്, ഒരു സ്പെഷ്യൽ പാക്കേജ് മുഖ്യമന്ത്രി ആവശ്യപ്പെട്ടു, ഇതുവരെ കേന്ദ്ര ഗവൺമെന്റ് തന്നിട്ടില്ല. നമ്മൾ കൊടുക്കുന്ന റിപ്പോർട്ടിന്റെ അടിസ്ഥാനത്തിലുള്ള വിവിധ സഹായങ്ങൾ, കേന്ദ്രാവിഷ്കൃത പദ്ധതികളുടെ സഹായങ്ങൾ ഉൾപ്പെടെ തരുമെന്ന് പറഞ്ഞു, ഒന്നും കിട്ടിയില്ല. ഇപ്പോൾ പത്രങ്ങളിൽ വരുന്ന വാർത്ത ശരിയാണോയെന്ന് അറിയില്ല. അതുസംബന്ധിച്ച് മുഖ്യമന്ത്രി മറുപടി പറയണം. ആഭ്യന്തര വകുപ്പ് 2,500 കോടി രൂപയുടെ ശിപാർശ നൽകിയെന്ന് പറയുന്നു. ഞാൻ പറഞ്ഞുവന്നത്, കേരളം പോലെയുള്ള ഒരു സംസ്ഥാനത്തെ 3.5 കോടി ജനങ്ങളെ പ്രധാനമന്ത്രിയും കേന്ദ്ര ഗവൺമെന്റും കബളിപ്പിക്കുകയാണ്. നമുക്ക് ന്യായമായി കിട്ടേണ്ട സഹായം എന്തുകൊണ്ട് നൽകാൻ തയ്യാറാകുന്നില്ല. കേന്ദ്ര ഗവൺമെന്റിന്റെ ചിറ്റമ്മനയം ഇക്കാര്യത്തിൽ പ്രകടമാണ്. കേന്ദ്ര ഗവൺമെന്റ് കേരളത്തെ അവഗണിക്കുകയാണ്. അങ്ങനെ അവഗണിക്കുന്ന കേന്ദ്ര ഗവൺമെന്റിന്റെ മുന്നിൽ ആറന്മുള കണ്ണാടിയുമായല്ല പോകേണ്ടത്, ശക്തമായ ഭാഷയിൽ കാര്യങ്ങൾ പറഞ്ഞ് നേടിയെടുക്കാൻ ഗവൺമെന്റ് തയ്യാറാകണം. കേരളം പുനർനിർമ്മിക്കുന്നതിന് നമ്മുടെ കയ്യിൽ എത്ര കോടി രൂപയാണുള്ളത്?

മി. സ്പീക്കർ: സമയം കുറച്ചുകൊടുക്കുക.

ശ്രീ. രമേശ് ചെന്നിത്തല: സർ, ഞാൻ കാര്യങ്ങൾ മാത്രമാണ് പറയുന്നത്.

മുഖ്യമന്ത്രിയുടെ ദുരിതാശ്വാസ നിധിയിൽ ഇന്നുവരെയുള്ളത് 2,797.94 കോടി രൂപയും ദുരന്തനിവാര അതോറിറ്റിയുടെ കയ്യിലുള്ളത് 988 കോടി രൂപയുമാണ്. ആകെയുള്ള 3,785.94 കോടി രൂപ വച്ചുകൊണ്ടാണ് 41,000 രൂപയുടെ പുതിയ കേരളം നിർമ്മിക്കാൻ പോകുന്നത്. 4,000 കോടി രൂപ കയ്യിൽ വച്ചുകൊണ്ട് 50,000 കോടി രൂപയുടെ കിഫ്ബി നടത്തിയതുപോലെ നടത്താമെന്നാണോ ഗവൺമെന്റ് കരുതുന്നത്. അങ്ങനെ ചെയ്യാൻ കഴിയില്ലല്ലോ. ഇവിടത്തെ പ്രധാന പ്രശ്നം, ധനസമാഹരണം ഉണ്ടാകണമെന്നുള്ളതാണ്. കേന്ദ്രം നമുക്ക് ഒരു പൈസയും സഹായമായി നൽകുന്നില്ല. കേന്ദ്രത്തിലെ ബി. ജെ. പി. ഗവൺമെന്റ് കേരളത്തിലെ ജനങ്ങളെ ശിക്ഷിക്കുന്നു. കേന്ദ്ര ഗവൺമെന്റിന്റെ തെറ്റായ നയങ്ങൾ ഞങ്ങളെ ബുദ്ധിമുട്ടിക്കുന്നു. എ.ഡി.ബി.-യുടെയും ലോകബാങ്കിന്റെയും വായ്പ എന്തായി? അതുപോലെ സാലറി ചലഞ്ചിനെപ്പറ്റി ഇവിടെ പറഞ്ഞു. സാലറി ചലഞ്ച് ഒരു പിടിച്ചുപറി ആക്കി മാറ്റിയത് ഈ ഗവൺമെന്റല്ലേ. ജീവനക്കാരോട് സർക്കാർ മര്യാദയ്ക്ക് ആവശ്യപ്പെട്ടിരുന്നെങ്കിൽ അവർ പണം കൊടുക്കുമായിരുന്നു. ഇതുസംബന്ധിച്ച് ഹൈക്കോടതി,

സുപ്രീംകോടതി വിധികളുണ്ടായി. ഹൈക്കോടതി പറഞ്ഞത് സാലറി ചലഞ്ച് പിടിച്ചുപറിയാണെന്നാണ്. ബഹുമാനപ്പെട്ട ധനകാര്യ വകുപ്പുമന്ത്രി ജീവനക്കാരെ വിശ്വാസത്തിലെടുത്തില്ല. ആ സമയം മുഖ്യമന്ത്രി ഇവിടെ ഇല്ലായിരുന്നു. മുഖ്യമന്ത്രി പറഞ്ഞതനുസരിച്ച് രണ്ടുദിവസത്തെ ശമ്പളം കൊടുത്തു. ഓണം ഫെസ്റ്റിവൽ അലവൻസ് ഗവൺമെന്റ് ചോദിക്കാതെ എടുത്തു. ദുരിതാശ്വാസ നിധിയിലേക്ക് 15,000/- രൂപ വരെ ഒരു ജീവനക്കാരൻ കൊടുത്തു. ധനകാര്യ വകുപ്പുമന്ത്രി പറഞ്ഞത് പണം കൊടുക്കാത്ത ജീവനക്കാർക്ക് ചമ്മലുണ്ടാകുമെന്നാണ്. അങ്ങനെ പറഞ്ഞ് ജീവനക്കാരെ അപമാനിക്കുകയാണ് ചെയ്തത്, അതായിരുന്നില്ല ചെയ്യേണ്ടത്. മുഖ്യമന്ത്രി സ്വീകരിച്ച സമീപനം ധനകാര്യ വകുപ്പുമന്ത്രി എടുത്തില്ല. കേരളത്തിലെ ജീവനക്കാരെ രണ്ട് തട്ടിലാക്കി. വിസമ്മതപത്രം ആവശ്യപ്പെട്ട് ജീവനക്കാരെ അപമാനിച്ചു. അങ്ങനെയാണോ ആളുകളിൽ നിന്നും സംഭാവന പിരിക്കുന്നത്. അത് സി.പി.എം. ലോക്കൽ കമ്മിറ്റിയുടെ ഫണ്ട് സംഭരണം പോലെ കൊണ്ടുപോകാമെന്നാണ് ഡോ. ടി. എം. തോമസ് ഐസക് ധരിച്ചത്. അതാണ് സുപ്രീംകോടതിയും ഹൈക്കോടതിയും തള്ളിയത്. സാലറി ചലഞ്ചിലൂടെ വലിയ തോതിലുള്ള ധനസമാഹരണം ഉണ്ടാക്കാമായിരുന്നു. ഈ

ഗവൺമെന്റ് അതിന് തയ്യാറായില്ല. ഇക്കാര്യങ്ങളിൽ നിങ്ങൾക്ക് ഒരു ഹോം വർക്കും ഇല്ലായിരുന്നു. മന്ത്രിമാരുടെ വിദേശ സന്ദർശനത്തിനെ തടസ്സപ്പെടുത്തിയ കേന്ദ്ര ഗവൺമെന്റ് നടപടിയെ ഞാൻ അപലപിക്കുകയാണ്.

ശ്രീ. എ. പ്രദീപ് കുമാർ: അങ്ങേയ്ക്ക് വഴങ്ങാൻ ധൈര്യമുണ്ടോ?

(ബഹളം).....

മി. സ്പീക്കർ: അങ്ങ് വഴങ്ങുന്നുണ്ടോ? പ്രതിപക്ഷനേതാവ്

പറഞ്ഞവസാനിപ്പിക്കൂ. അങ്ങേയ്ക്ക് അനുവദിച്ച സമയത്തിന്റെ നാലിരട്ടിയായി.

.....(ബഹളം)... ശ്രീ. എ. പ്രദീപ് കുമാർ ഇരിക്കൂ.

ശ്രീ. രമേശ് ചെന്നിത്തല: ഞാൻ അവസാനം വഴങ്ങാം.

മി. സ്പീക്കർ: അങ്ങ് പറഞ്ഞവസാനിപ്പിച്ചാൽ മതി.

ശ്രീ. രമേശ് ചെന്നിത്തല: എനിക്ക് ശ്രീ. എ. പ്രദീപ് കുമാറുമായി

യാതൊരു തർക്കവുമില്ല. അദ്ദേഹം എന്റെ അടുത്ത സുഹൃത്താണ്.

മി. സ്പീക്കർ: നിശ്ചയിച്ച സമയത്തിന്റെ നാലിരട്ടിയായി. അങ്ങ്

പറഞ്ഞവസാനിപ്പിക്കൂ.(ബഹളം).... പ്രതിപക്ഷനേതാവ്

സംസാരിക്കുമ്പോഴാണോ പ്രതിപക്ഷം ബഹളമുണ്ടാക്കുന്നത്?

ശ്രീ. രമേശ് ചെന്നിത്തല: നമ്മുടെ സംസ്ഥാനത്ത് നിന്ന് മന്ത്രിമാർ

വിദേശത്തേയ്ക്കുപോയി ഫണ്ട് പിരിക്കുമെന്ന് പറഞ്ഞത് ബഹുമാനപ്പെട്ട മുഖ്യമന്ത്രിയാണ്. അദ്ദേഹത്തിന് ശ്രീ. നരേന്ദ്ര മോദിയുടെ വാക്കിൽ വലിയ വിശ്വാസമായിരുന്നു. മന്ത്രിമാർ വിദേശത്ത് പോയി പണം പിരിക്കുന്നതിന് സമ്മതിക്കാമെന്ന് പ്രധാനമന്ത്രി മുഖ്യമന്ത്രിയോട് പറഞ്ഞുവെന്നും ആ വാക്ക് ശ്രീ. നരേന്ദ്ര മോദി ലംഘിച്ചുവെന്നുമാണ് ബഹുമാനപ്പെട്ട മുഖ്യമന്ത്രി പറഞ്ഞത്. പ്രധാനമന്ത്രിയെ മുഖ്യമന്ത്രി വിശ്വാസത്തിലൊട്ടിക്കാനുള്ള കാരണമെന്താണ്? പ്രധാനമന്ത്രി ആയതുകൊണ്ടല്ല. ശ്രീ. കെ. സുരേഷ് കുറുപ്പ് ഇവിടെയുണ്ട്. മിനിസ്ട്രി ഓഫ് എക്സറ്റേണൽ അഫയേഴ്സ് എന്നൊരു കാര്യം ഈ രാജ്യത്തുണ്ട്. ഇവിടത്തെ ചീഫ് സെക്രട്ടറിക്ക് അവിടെ പോകുമായിരുന്നില്ലേ? മുഖ്യമന്ത്രിയും പ്രധാനമന്ത്രിയും തമ്മിൽ സംസാരിക്കുന്നതാണോ ഇവിടത്തെ പ്രശ്നം. അത്തരത്തിൽ വിദേശത്ത് പോകുന്നതിന് എക്സറ്റേണൽ അഫയേഴ്സിന്റെ ക്ലിയറൻസ് ആവശ്യമില്ലേ? നമ്മുടെ രാജ്യത്തിന്റെയും പോകുന്ന രാജ്യങ്ങളുടെയും ഗവൺമെന്റിന്റെ ക്ലിയറൻസും ആവശ്യമാണ്. മന്ത്രിമാർ അവിടെ പോയി പണം പിരിക്കുന്നതിന് ആ രാജ്യങ്ങളുടെ അനുമതി വേണം. ഒരു കാര്യത്തിലും ഹോംവർക്ക് ചെയ്യാതെ ശ്രീ. നരേന്ദ്ര മോദിയിൽ ഇത്രയും വലിയ വിശ്വാസം മുഖ്യമന്ത്രിക്ക് ഉണ്ടായതാണ് ഈ പ്രശ്നങ്ങൾക്ക് കാരണം. മുഖ്യമന്ത്രി വിദേശത്ത്

പോയിട്ട് എന്തായി? 300 കോടി രൂപ കിട്ടുമെന്ന് പറഞ്ഞതിൽ എത്ര രൂപ കിട്ടി; യു.എ.ഇ.-യിൽ നിന്നും എത്ര രൂപ കിട്ടി?

മി. സ്പീക്കർ: അങ്ങയുടെ വഴക്കം കാണുമ്പോൾ ദീർഘമായി സംസാരിക്കുന്ന പ്രകൃതത്തിലേയ്ക്കാണ് പോകുന്നത്.

ശ്രീ. രമേശ് ചെന്നിത്തല: മുഖ്യമന്ത്രിയും ദീർഘമായി പ്രസംഗിക്കും.

മി. സ്പീക്കർ: ഇല്ല, അദ്ദേഹത്തിന് 30 മിനിട്ട് സമയമേയുള്ളൂ.

ശ്രീ. രമേശ് ചെന്നിത്തല: ശ്രീ. നേരേന്ദ്ര മോദിയും ബി.ജെ.പി.-യും കേരളത്തോട് കടുത്ത അനീതിയാണ് കാട്ടുന്നത്. ശ്രീ. നരേന്ദ്ര മോദിയുടെ വാക്ക് വിശ്വസിച്ച മുഖ്യമന്ത്രി കേരളത്തോട് അനീതിയാണ് ചെയ്തത്. 700 കോടി രൂപയുടെ സഹായം യു.എ.ഇ.-യിൽ നിന്ന് കിട്ടുമെന്ന് ബഹുമാനപ്പെട്ട മുഖ്യമന്ത്രി പറഞ്ഞു. അങ്ങയോട് ആരാണ് അങ്ങനെ സഹായം കിട്ടുമെന്ന് പറഞ്ഞത്? 70 നയാപൈസ കിട്ടിയോ? പത്രസമ്മേളനത്തിൽ അങ്ങനെ അനുൺസ് ചെയ്യാൻ കഴിയുമോ? മുഖ്യമന്ത്രി യു.എ.ഇ.-യിൽ പോയി 300 കോടി രൂപ പിരിക്കുമെന്ന് പറഞ്ഞു.

മി. സ്പീക്കർ: പ്രമേയത്തിന് ഒരു സമയമുണ്ട്. അങ്ങ് അവസാനിപ്പിക്കൂ.

ശ്രീ. രമേശ് ചെന്നിത്തല: ഞാൻ 5 മിനിട്ട് സമയം കൂടിയെടുത്ത്

അവസാനിപ്പിക്കാം.

മി. സ്പീക്കർ: ഇത് ശരിയല്ല.

ശ്രീ. രമേശ് ചെന്നിത്തല: ബഹുമാനപ്പെട്ട മുഖ്യമന്ത്രി ദുബായിൽ പോയി.

300 കോടി രൂപ കിട്ടുമെന്ന് പറഞ്ഞതിൽ എത്ര രൂപ കിട്ടി? ഞാൻ അവസാനിപ്പിക്കുകയാണ്. ഞങ്ങൾ നാലഞ്ച് കാര്യങ്ങൾ പറഞ്ഞു. കെ.പി.എം.ജി. അപകടമാണെന്ന് പറഞ്ഞു. ലോകത്തെ വിവിധ രാജ്യങ്ങൾ ബ്ലാക്ക് ലിസ്റ്റ് ചെയ്ത കമ്പനിയെന്നും ഈ കമ്പനിയുമായി മുന്നോട്ട് പോകരുതെന്നും പറഞ്ഞു. അവരുടെ പ്രൊപ്പോസൽ ഒന്നും നടന്നില്ല. ക്രൗഡ് ഫണ്ടിംഗിന്റെ സ്ഥിതി എന്തായി? 10, 15, 35 രൂപയാണ് ക്രൗഡ് ഫണ്ടിംഗിലുള്ളത്. കെ.പി.എം.ജി.-യെ എന്തിനാണ് മാറ്റി ഗ്ലോബൽ ടെണ്ടർ വിളിച്ചത്, നടപടികൾ പൂർത്തീകരിക്കാൻ ഇനിയും എത്ര മാസമെടുക്കും.? ഏജൻസിയെ തീരുമാനിക്കുമ്പോൾ നിങ്ങൾക്ക് ഒരു ഹോം വർക്ക് ഇല്ലായിരുന്നു. ഇന്നൊരു രൂപരേഖയുണ്ടോ? ഉപദേശക സമിതിയിൽ ഞാനുമുണ്ട്. രണ്ട് യോഗങ്ങൾ കഴിഞ്ഞു. ആ കാര്യങ്ങൾ ഞാനിവിടെ പറയുന്നില്ല, അവിടെ ഞാൻ പറഞ്ഞ കാര്യങ്ങൾ ഇവിടെ പറയുന്നത് ശരിയല്ല. പ്രശസ്തരായ ആളുകളും സാമ്പത്തിക വിദഗ്ദ്ധരും ഉൾപ്പെടെയുള്ള ആ

സമിതിയിൽ ഞാനും എന്റെ ആശ്ചര്യനേറ്റിവായ അഭിപ്രായങ്ങൾ രേഖപ്പെടുത്തിയിട്ടുണ്ട്. അത് ഞാൻ ഇവിടെ പറയുന്നില്ല. ആ കമ്മിറ്റി കൂടെ, കേരളത്തിന് ഒരു പ്രത്യേക രൂപരേഖയുണ്ടാകണം. ഭാവി തലമുറയ്ക്കുവേണ്ടി കേരളം എങ്ങനെയായിരിക്കണം എന്ന കാര്യത്തിൽ നമുക്കൊരു കാഴ്ചപ്പാടുണ്ടാകണം. അതിനകത്ത് ഭരണകക്ഷി-പ്രതിപക്ഷ വ്യത്യാസമില്ല. ഞങ്ങളൊരുമിച്ച് ആ കാര്യത്തിൽ പ്രവർത്തിക്കുകയാണ്. പ്രളയാനന്തര കേരളം സൃഷ്ടിക്കുന്ന കാര്യത്തിൽ സംസ്ഥാന ഗവൺമെന്റിനുണ്ടായ ഗുരുതരമായ വീഴ്ചകൾ തിരുത്തിപ്പോകണമെന്നുള്ളതുകൊണ്ടാണ് ഞാൻ പറയുന്നത്. കേന്ദ്ര ഗവൺമെന്റ് കാണിക്കുന്ന അനാസ്ഥയ്ക്കെതിരെ ഒരുമിച്ചുനിൽക്കണം എന്നുള്ളതുകൊണ്ടാണ്. ശ്രീ. നരേന്ദ്ര മോദിയും ബി.ജെ.പി. ഗവൺമെന്റും കേരളത്തിലെ മൂന്നര കോടി ജനങ്ങൾക്കെതിരെ ചെയ്യുന്ന തെറ്റായ കാര്യങ്ങൾക്കെതിരെ ഒറ്റക്കെട്ടായി നിന്നുകൊണ്ട് പോരാടാൻ നമുക്ക് മുന്നോട്ടുപോകണമെന്നാണ് എന്റെ അഭിപ്രായം. പാർലമെന്റ് സമ്മേളനം നടക്കുകയാണ്. എനിക്കൊരു സജഷൻ ബഹുമാനപ്പെട്ട മുഖ്യമന്ത്രിയുടെ മുന്നിൽ വയ്ക്കാനുണ്ട്, പാർലമെന്റ് സമ്മേളനം നടക്കുമ്പോൾ ഇവിടത്തെ പ്രധാനപ്പെട്ട രാഷ്ട്രീയ കക്ഷികൾ ഡൽഹിയിൽ പോകണം. സർവ്വകക്ഷിയോഗം പോയി

അവിടത്തെ എം.പി.-മാരുമായി ചേർന്നുകൊണ്ട് മുഖ്യമന്ത്രിയുടെ നേതൃത്വത്തിൽ പ്രധാനമന്ത്രിയോട് ഈ കാര്യം പറയണം. 3,600 കോടി രൂപകൊണ്ട് 41,000 കോടി രൂപയുടെ പദ്ധതി നടപ്പാക്കാൻ കഴിയില്ല. കേന്ദ്രം പണം തന്ന് സഹായിക്കണം. നമ്മൾ പറഞ്ഞ ഒരു കാര്യവും കേന്ദ്രം കേട്ടില്ല. നമ്മളാവശ്യപ്പെട്ട ഒരു സഹായവും കേന്ദ്രം തരുന്നില്ല. നമ്മൾ ഉന്നയിച്ച ഒരാവശ്യത്തിനും അവർ അനുകൂലമായി പ്രതികരിക്കുന്നില്ലെങ്കിൽ അതിശക്തമായ പോരാട്ടത്തിന് യു.ഡി.എഫ്. തയ്യാറാണെന്ന് ഇവിടെ പ്രഖ്യാപിക്കാൻ ഈ അവസരം ഞാൻ വിനിയോഗിക്കുകയാണ്. പ്രളയാനന്തര കേരളത്തെ വിഭജിച്ചത് ഞങ്ങളല്ല, പ്രളയാനന്തര കേരളത്തിൽ ഈ പ്രശ്നങ്ങൾ ഉന്നയിച്ച് ഓരോ സന്ദർഭത്തിലും തിരുത്താനാണ് ഞങ്ങൾ ശ്രമിച്ചത്. 450 പേർ മരിച്ചു. നിങ്ങൾക്ക് വ്യക്തമായ കണക്കുണ്ടാകണം. എന്തുകൊണ്ട് മരിച്ചവെന്ന് ജുഡീഷ്യൽ അന്വേഷണം പ്രഖ്യാപിക്കണമെന്ന് പറഞ്ഞിട്ട് നിങ്ങൾ ചെയ്തില്ല. പ്രത്യേക അക്കൗണ്ട് വേണമെന്ന് പറഞ്ഞു, നിങ്ങൾ സമ്മതിച്ചില്ല. ജുഡീഷ്യറിയുടെ നേതൃത്വത്തിലുള്ള ഒരു കമ്മീഷനെ വയ്ക്കണം, റീഹാബിലിറ്റേഷനുവേണ്ടി ടീബ്യൂണൽ വേണം ഈ കാര്യങ്ങളൊക്കെ ഞങ്ങൾ പറഞ്ഞിട്ടും നിങ്ങൾ കേട്ടില്ല. ശ്രീ. ഹൈബി ഈഡൻ എം.എൽ.എ.-യുടെ

നിയോജകമണ്ഡലമായ എറണാകുളത്ത് ചേരാനല്ലൂരിൽ കണക്കെടുപ്പിന്റെ കാര്യത്തിൽ ഒരു പഞ്ചായത്തിൽ ഒരു നഷ്ടവും വന്നില്ലെന്നാണ് പഞ്ചായത്ത് സെക്രട്ടറിയുടെ കണക്ക്. ഇവിടെ റവന്യൂ വകുപ്പുമന്ത്രി നഷ്ടപ്പെട്ട വീടുകളുടെ കണക്ക് പറയുന്നു. ഒരു കണക്കെടുപ്പുപോലും കൃത്യമായി നടത്താൻ കഴിയാത്ത നിലയിലേയ്ക്ക് നമ്മുടെ പ്രളയാനന്തര കേരളത്തിൽ നമ്മുടെ ഡിപ്പാർട്ടുമെന്റുകളുടെ പ്രവർത്തനം പോകുന്നു. സംസ്ഥാന ഗവൺമെന്റിനുണ്ടായ വീഴ്ചകൾ തിരുത്തണം, സംസ്ഥാന ഗവൺമെന്റിനുവന്ന അപാകതകൾ പരിഹരിക്കണം. ഇവിടെ എം.എൽ.എ.-മാരുടെ നിർദ്ദേശങ്ങൾ ഗവൺമെന്റ് ഗൗരവമായി പരിഗണിക്കണം. കേന്ദ്ര ഗവൺമെന്റ് തരാത്ത ആനുകൂല്യങ്ങളും സഹായങ്ങളും വാങ്ങിയെടുക്കാൻ കൂട്ടായി പരിശ്രമിക്കണം. അതാണ് ഈ അടിയന്തരപ്രമേയത്തിലൂടെ ഞങ്ങൾ ഉദ്ദേശിക്കുന്നത്. ചെറുകിട കച്ചവടക്കാർ അതോടൊപ്പംതന്നെ വ്യാപാരികൾ എന്നിവർക്കുണ്ടായ നഷ്ടം നികത്തണം. കർഷകർ, തൊഴിലാളികൾ, സാധാരണക്കാർ എന്നിവർക്കുണ്ടായ നഷ്ടം തിരുത്തണം. വീട് നഷ്ടപ്പെട്ടവർക്ക് വീട് നൽകണം. ഇൻഷുറൻസ് എടുത്തവർക്ക് അതിന്റെ ആനുകൂല്യം ലഭ്യമാക്കണം. കടമുള്ളവരുടെ കടം എഴുതിത്തള്ളണം. അനുകൂല്യം ലഭിക്കാത്ത പാവങ്ങൾക്ക് ആനുകൂല്യങ്ങൾ

നൽകണം. ഇതിന് നമ്മൾ കൂട്ടായി മുന്നോട്ടുപോകണമെന്നാണ് എന്റെ അഭിപ്രായം. ഈ അടിയന്തരപ്രമേയം ഞങ്ങൾ അവതരിപ്പിച്ചത് ഈ മഹത്തായ ഉദ്ദേശ്യങ്ങളെ മുന്നോട്ടുവെച്ചുകൊണ്ടാണ്. അതിൽത്തന്നെ ഞങ്ങൾ ഉറച്ചുനിൽക്കുന്നു. ഗവൺമെന്റുമായി സഹകരിച്ച് കേന്ദ്രത്തിൽനിന്ന് കൂടുതൽ നേടിയെടുക്കുന്നതിനുവേണ്ടിയുള്ള പോരാട്ടങ്ങളിൽ നിങ്ങളേക്കാൾ ഒരു പടി മുന്നിൽ ഞങ്ങളുണ്ടാകുമെന്ന് ഞാൻ നേരത്തെയുള്ള ചർച്ചകളിൽ പറഞ്ഞത് ആവർത്തിച്ചുകൊണ്ട് ഈ അടിയന്തരപ്രമേയം അംഗീകരിക്കണമെന്ന് ആവശ്യപ്പെടുകയാണ്.

മുഖ്യമന്ത്രി (ശ്രീ. പിണറായി വിജയൻ): സർ, ഇത്തരമൊരു വീണ്ടുവീചാരം നമ്മുടെ പ്രതിപക്ഷനേതാവിനും പ്രതിപക്ഷത്തിനും വന്നുവെങ്കിൽ സ്വാഗതാർഹമായ കാര്യമാണ്. കേന്ദ്രത്തിനെതിരെ കേന്ദ്രം കാണിക്കുന്ന അവഗണനയ്ക്കെതിരെ കേരളത്തിന്റെ ശബ്ദം ഒന്നിച്ചുയരുക എന്നത് ആവശ്യമായിട്ടുള്ള കാര്യംതന്നെയാണ്. അതിന് തയ്യാറാണെന്ന് അദ്ദേഹം പറഞ്ഞിട്ടുണ്ട്. നല്ല കാര്യമാണ്. പക്ഷെ നാം ചർച്ച ചെയ്യുകൊണ്ടിരിക്കുന്ന കാര്യവുമായി ബന്ധപ്പെട്ടുണ്ടായ അനുഭവം, യോജിച്ച അന്തരീക്ഷം വരേണ്ട ഘട്ടത്തിൽ അതിൽനിന്ന് അൽപ്പം തെറ്റിനടക്കുന്ന

സ്ഥിതിയാണ് സമൂഹം കണ്ടത്. നമ്മളെ ലോകമാകെ അംഗീകരിച്ചതും പ്രശംസിച്ചതും പ്രളയത്തെ ഒരുമയോടെ അതിജീവിക്കാൻ ശ്രമിച്ചതിനെയാണ്. നമ്മുടെ അതിജീവന ശ്രമത്തിൽ കേരളമാകെ കാണിച്ച ഐക്യം ജാതിഭേദമോ മതദ്വേഷമോ മറ്റേതെങ്കിലും തരത്തിലുള്ള വിഭാഗീയ ചിന്തകളോ ഇല്ലാതെ എല്ലാവരും ഒറ്റക്കെട്ടായി നീങ്ങിയത് ലോകം ശ്രദ്ധിച്ച കാര്യമാണ്. ആ ഘട്ടത്തിൽ ചില ആരാധനാലയങ്ങൾപോലും പൊതുവായി ആളുകളെ താമസിപ്പിക്കുന്ന ക്യാമ്പുകളായി മാറി. അതൊക്കെ കേരളത്തിനമാത്രം കഴിയുന്ന ഒന്നായിരുന്നു. നമ്മുടെ മതനിരപേക്ഷതയുടെ പ്രതീകം കൂടിയായിരുന്നു. നമ്മുടെ 435 സഹോദരങ്ങളുടെ ജീവനാണ് പ്രളയത്തിൽ നഷ്ടമായത്. അതോടൊപ്പം ആ ഭാഗത്തുള്ള എല്ലാം പ്രളയം കവർന്നെടുക്കുകയായിരുന്നു. അതുവരെ ജീവിതത്തിൽ സമ്പാദിച്ച സമ്പത്തെല്ലാം നഷ്ടമാകുന്ന നിലയാണുണ്ടായത്. ഇപ്പോൾ ഐക്യരാഷ്ട്ര സഭയുടെ കണക്കുപ്രകാരം നഷ്ടം 26,720 കോടി രൂപയാണ്. പക്ഷെ അതുമാത്രമല്ല നമ്മുടെ നഷ്ടമെന്നുള്ളത് നമുക്കറിയാം. ഇതിന്റെ പുനർനിർമ്മാണത്തിന് 31,000 കോടി രൂപ വേണ്ടിവരുമെന്നാണ് അവർ വിലയിരുത്തിയിരിക്കുന്നത്. പുനർനിർമ്മാണ കാര്യത്തിൽ ലോകത്താകെയുള്ള

അറിവുകളെ നമ്മുടെ ഈ ചെറിയ നാടിനുവേണ്ടി എങ്ങനെ ഒന്നിച്ചു ഉപയോഗപ്പെടുത്താൻ കഴിയുമെന്നാണ് നാം ശ്രമിച്ചത്. അതോടൊപ്പം ലോക ബാങ്കിന്റെയും ഐക്യരാഷ്ട്ര സഭയുടെയും മറ്റും സഹായങ്ങൾ ഇക്കാര്യത്തിൽ നമുക്ക് ലഭ്യമായിട്ടുണ്ട്. വീടുകളുടെ നഷ്ടം വിവിധ തരത്തിലാണുണ്ടായിട്ടുള്ളത്. പൂർണ്ണമായും തകർന്ന വീടുകളുണ്ട്, ഭാഗികമായി തകർന്ന വീടുകളുമുണ്ട്. നമ്മുടെ സംസ്ഥാനത്തെ 15,845 വീടുകൾ പൂർണ്ണമായും തകർന്നിരിക്കുകയാണ്. 2,44,588 വീടുകളാണ് ഭാഗികമായി തകർന്നത്. 10,358 കോടി രൂപ ജീവനോപാധിയുടെ കാര്യത്തിൽ നഷ്ടം സംഭവിച്ചിട്ടുണ്ട്. 2019 ജനുവരി വരെ പ്രളയബാധിതമായ പ്രദേശങ്ങളിലുള്ള എല്ലാ കുടുംബങ്ങളുടെയും വൈദ്യുതി ചാർജ്ജ്, വെള്ളക്കരം എന്നിവയ്ക്കെല്ലാം മൊറട്ടോറിയം നൽകുന്ന നടപടി സർക്കാർ സ്വീകരിച്ചിട്ടുണ്ട്. വെള്ളം സർവ്വത്ര വന്നപ്പോൾ എല്ലാ വീടുകളിലെയും കിണറുകളിൽ വലിയ തോതിൽ മാലിന്യം നിറയുന്ന അവസ്ഥയുണ്ടായി. നമ്മൾ ചെയ്തത് 6,93,287 വീടുകളും 3,00,956 കിണറുകളും വൃത്തിയാക്കലായിരുന്നു. അത് നല്ല നിലയ്ക്ക് പൂർത്തിയാക്കാൻ നമുക്ക് കഴിഞ്ഞിട്ടുണ്ട്. ഇവിടെ പകർച്ചവ്യാധി വലിയ തോതിൽ നേരിടേണ്ടിവരും എന്ന് നാം ഭയപ്പെട്ടതായിരുന്നു. പകർച്ചവ്യാധി വല്ലാതെ

വ്യാപിക്കാനിടയാകുമെന്ന ആശങ്ക പൊതുവേയുണ്ടായിരുന്നു. പക്ഷെ നമുക്കത് നല്ല രീതിയിൽതന്നെ തടയാൻ കഴിഞ്ഞു. ഇക്കാര്യത്തിൽ ആരോഗ്യ വകുപ്പും തദ്ദേശസ്വയംഭരണ വകുപ്പും താൽപ്പര്യപൂർവ്വംതന്നെ മുൻകയ്യെടുത്ത് പ്രവർത്തിക്കുകയുണ്ടായി. ഇതിലെല്ലാം നമ്മുടെ നാടും നാട്ടുകാരും വഹിച്ച പങ്ക് വളരെ വലുതായിരുന്നു. ഇതോടൊപ്പം പ്രളയാഘാതം ചിലരിലെങ്കിലും മാനസികഘാതമായി മാറിയിരുന്നു. അത്തരം ആളുകളെ കണ്ടെത്തി ആവശ്യമായ സഹായം ലഭ്യമാക്കുന്നതിന് കഴിഞ്ഞു. 83,028 വ്യക്തികളെ ഇത്തരത്തിൽ കണ്ടെത്താനിടയായിട്ടുണ്ട്. നമ്മുടെ സംസ്ഥാനത്ത് വീടുകൾ പുനർനിർമ്മിക്കുന്ന കാര്യത്തിൽ രാജ്യത്ത് ഏറ്റവും ഉയർന്ന അളവിലുള്ള ദുരിതാശ്വാസ സഹായമാണ് നാം നൽകിവരുന്നത്. 75 ശതമാനത്തിലധികം തകർച്ച നേരിടുകയോ തീർത്തും തകർന്നുപോകുകയോ വാസയോഗ്യമല്ലാതാകുകയോ ചെയ്ത വീടുകൾക്ക് നാല് ലക്ഷം രൂപയാണ് നാം നൽകുന്നത്. ഇവിടെ ശ്രദ്ധിക്കേണ്ടാതെ കാര്യം, നമ്മുടെ രാജ്യത്തിന്റെ ദുരിതാശ്വാസ മാനദണ്ഡങ്ങൾ പ്രകാരം ദേശീയ ദുരന്ത പ്രതികരണ നിധിയിൽനിന്ന് മലയോര മേഖലയിൽ 1,01,900 രൂപയും സമതലത്തിൽ 95,100 രൂപയുമാണ് വീട് നഷ്ടപ്പെട്ടാൽ ലഭിക്കുക. ഇവിടെയാണ് നാല് ലക്ഷം

രൂപ നൽകാൻ നമ്മുടെ സംസ്ഥാന സർക്കാർ തീരുമാനിച്ചത്. ഇവിടെ ലഭിച്ച കണക്കനുസരിച്ച് 75 ശതമാനത്തിലധികം തകർച്ച നേരിട്ട 5636 വീടുകൾക്ക് ഒന്നാംഘട്ട ധനസഹായമെന്ന നിലയ്ക്ക് ഒരു ലക്ഷം രൂപ വിതരണം ചെയ്തിട്ടുണ്ട്. ഭാഗികമായി തകർന്ന വീടുകളിലെ 1956 കുടുംബങ്ങൾക്കാണ് ഇപ്പോൾ ധനസഹായം നൽകിയിട്ടുള്ളത്. പൂർണ്ണമായി സ്ഥലവും വീടും ഒഴുകിപ്പോയവർക്ക് ഇവിടെ സ്വന്തമായി സ്ഥലമില്ലെങ്കിലും നിലവിലുള്ള സ്ഥലം വീടുനിർമ്മാണത്തിന് അനുയോജ്യമല്ലെങ്കിലും സ്ഥലം വാങ്ങുന്നതിന് 6 ലക്ഷം രൂപയോ പ്രമാണത്തിലുള്ള തുകയോ ഏതാണോ കുറവ് ആ തുക അനുവദിക്കുന്നതിനുള്ള നടപടിയും സ്വീകരിച്ചിട്ടുണ്ട്. 'സുരക്ഷിത കൂടാരക്കും കേരളം' എന്ന പേരിൽ ബ്ലോക്ക് തലത്തിലും നഗരസഭാ തലത്തിലും ഭവന നിർമ്മാണ സഹായ കേന്ദ്രങ്ങൾ സ്ഥാപിക്കുവാനും നടപടികൾ സ്വീകരിച്ചിട്ടുണ്ട്. ദുരിതാശ്വാസ ക്യാമ്പിൽ കഴിഞ്ഞവരാണോ അല്ലയോ എന്ന പരിഗണന ഇല്ലാതെതന്നെ 48 മണിക്കൂറിലധികം വെള്ളം കെട്ടിനിന്ന എല്ലാ കുടുംബങ്ങൾക്കും 10,000/- രൂപ വീതം അനുവദിച്ചിട്ടുണ്ട്. 6,85,184 പേർക്ക് ഇങ്ങനെ ധനസഹായം വിതരണം ചെയ്തിട്ടുണ്ട്. പ്രളയകാലത്ത് ക്യാമ്പിൽ കഴിഞ്ഞവർക്ക് ക്യാമ്പിൽനിന്ന് വീട്ടിലേയ്ക്ക് പോകുന്ന അവസരത്തിൽ

അവശ്യസാധനങ്ങളടങ്ങുന്ന കിറ്റ് നൽകാനും കഴിഞ്ഞിട്ടുണ്ട്. മുഴുവൻ തോട്ടം തൊഴിലാളികൾക്കും സൗജന്യ രേഷൻ ഈ ഘട്ടത്തിൽ നൽകാൻ കഴിഞ്ഞിട്ടുണ്ട്. 500 രൂപ വിലയുള്ള 3,26,048 കിറ്റുകൾ വിതരണം ചെയ്യാൻ കഴിഞ്ഞു. സംസ്ഥാനത്തെ മുൻഗണനേതര കാർഡുകാർക്ക് ഡിസംബർ വരെ സൗജന്യമായി അഞ്ചുകിലോ അരി വീതം നൽകിവരികയാണ്. അതുപോലെതന്നെ പ്രളയത്തിൽ ഒട്ടേറെ രേഖകൾ നഷ്ടപ്പെടുപോയിട്ടുണ്ട്. ആ നഷ്ടപ്പെട്ട രേഖകൾ തിരിച്ചുനൽകാൻ ഉണ്ടാക്കിയ ക്രമീകരണം ഫലപ്രദമായിരുന്നു. അത്തരം രേഖകൾ തിരിച്ചുനൽകാൻ കഴിഞ്ഞിട്ടുണ്ട്. അതോടൊപ്പം കുടുംബശ്രീ മുഖേന 43388 കുടുംബങ്ങൾക്ക് 374 കോടി രൂപ വിതരണം ചെയ്യാൻ കഴിഞ്ഞിട്ടുണ്ട്. കുടുംബശ്രീയുടെ വെബ്സൈറ്റിൽത്തന്നെ ഇത് പ്രസിദ്ധീകരിച്ചിട്ടുണ്ട്. അതിൽ സുതാര്യമായി അർഹതനേടിയ വ്യക്തികളെക്കുറിച്ചുള്ള വിവരങ്ങളാണുള്ളത്. ഇക്കാര്യത്തിൽ നല്ല ഇടപെടലാണ് നമ്മുടെ സഹകരണ മേഖല നടത്തിയത്. സഹകരണ സ്ഥാപനങ്ങൾ മുൻകയ്യെടുക്കുകയും കുടുംബശ്രീ മുഖേന വായ്പ കൊടുക്കുന്നത് നല്ല നിലയ്ക്ക് നടത്തുകയും ചെയ്തിട്ടുണ്ട്. റിസർവ് ബാങ്ക് മാനദണ്ഡപ്രകാരം കേരള സർക്കാർ പ്രളയബാധിതമായി പ്രഖ്യാപിച്ച പ്രദേശത്തെ ദുരന്തബാധിതരുടെ

കടങ്ങൾക്ക് ബാങ്കുകൾ മൊറട്ടോറിയവും പ്രഖ്യാപിച്ചിട്ടുണ്ട്. പൊതുവിൽ തിരസ്കരിക്കപ്പെടുന്ന മേഖലയാണ് മൈക്രോ, സ്റ്റോൾ ആന്റ് മീഡിയം എന്റർപ്രൈസസ് (എം.എസ്.എം.ഇ.). കേരള സർക്കാർ കേന്ദ്ര ദുരന്തനിവാരണ അതോറിറ്റിയോട് ദുരന്തനിവാരണ നിയമം സെക്ഷൻ 13 അനുസരിച്ച് ബാങ്കുകളോട് എം.എസ്.എം.ഇ. മേഖലയിലുണ്ടായിട്ടുള്ള ആഘാതം ലഘൂകരിക്കുന്നതിനായി വായ്പകൾ പുനഃക്രമീകരിച്ചു നൽകുവാനും ചെറുകിട വ്യവസായം പുനരാരംഭിക്കുവാൻ പുതുതായി വായ്പ നൽകുവാനും അഭ്യർത്ഥിച്ചിരുന്നു. ആ കാര്യത്തിൽ 16.10.2018-ന് എല്ലാ ബാങ്കുകളോടും ദുരന്തബാധിത പ്രദേശത്തെ എല്ലാത്തരം കാർഷിക വാണിജ്യ ലോണുകളും പുനഃക്രമീകരിക്കാനും അർഹരായവർക്ക് പുതിയ ലോണുകൾ നൽകുവാനും കേന്ദ്ര ധനകാര്യ വകുപ്പ് നമ്മുടെ അപേക്ഷ അനുസരിച്ച് നിർദ്ദേശിച്ചിരുന്നു. കേരള സർക്കാരിന്റെ ഇടപെടലിനെത്തുടർന്ന് ഈ പുനഃക്രമീകരണ പ്രക്രിയയുടെ അവസാന തീയതി 31.12.2018 വരെ ദീർഘിപ്പിച്ചുകൊണ്ട് റിസർവ് ബാങ്ക് നവംബർ 30-ന് ഉത്തരവ് പുറപ്പെടുവിച്ചിട്ടുണ്ട്. 05.12.2018-ൽ ലഭിച്ച കണക്കനുസരിച്ച് 17224 കടകൾക്കും 4859 ചെറുകിട-ഇടത്തരം വാണിജ്യ സ്ഥാപനങ്ങൾക്കും നഷ്ടമുണ്ടായിട്ടുള്ളതായി വ്യവസായ വകുപ്പ്

അറിയിച്ചിട്ടുണ്ട്. ചെറുകിട-ഇടത്തരം വാണിജ്യ സ്ഥാപനങ്ങൾക്ക് 1102 കോടി രൂപയുടെയും കടകൾക്ക് 361 കോടി രൂപയുടെയും നഷ്ടമുള്ളതായാണ് വിലയിരുത്തുന്നത്. ഇവയ്ക്ക് പുനഃപ്രവർത്തന മൂലധനം ഉറപ്പാക്കുന്നതിന് ആശ്വാസ സഹായം നൽകുന്നത് സർക്കാരിന്റെ പരിഗണനയിലാണ്. ഇതോടൊപ്പം കാർഷിക മേഖലയ്ക്ക് 201.17 കോടി രൂപ വിതരണം ചെയ്യുകയുണ്ടായിട്ടുണ്ട്. കൃഷിനാശം നേരിട്ട 2,38,376 കർഷകർക്ക് സംസ്ഥാന ദുരന്തനിവാരണ നിധിയിൽനിന്നും 60.78 കോടി രൂപയുടെ ദുരിതാശ്വാസം നൽകിക്കഴിഞ്ഞിട്ടുണ്ട്. ഇതിനുപുറമെ കൃഷിനാശം നേരിട്ട കർഷകരെ സഹായിക്കുന്നതിന് സംസ്ഥാന സർക്കാർ 110 കോടി രൂപ ചെലവഴിച്ചുകഴിഞ്ഞിട്ടുണ്ട്. കൃഷിയിടങ്ങളിൽ അടിഞ്ഞുകൂടിയ ചെളിയും എക്കലും മാറ്റുവാൻ സംസ്ഥാന ദുരന്ത പ്രതികരണ നിധിയിൽനിന്നും 7.10 കോടി രൂപയും കർഷകർക്ക് വിതരണം ചെയ്തുവരികയാണ്. തകർന്ന ബണ്ടുകൾ നന്നാക്കുവാനും പാടശേഖരത്തിൽ കയറിയ വെള്ളം വറ്റിക്കുവാനും കർഷക സംഘങ്ങൾക്ക് ചെലവായ തുക സംസ്ഥാന ദുരന്ത പ്രതികരണ നിധിയുടെ മാനദണ്ഡപ്രകാരം നൽകുകയും ചെയ്തിട്ടുണ്ട്. ഉരുൾപൊട്ടലിൽ കൃഷിഭൂമി നഷ്ടപ്പെട്ടവർക്ക് 5 കോടി 25 ലക്ഷം രൂപ കേന്ദ്ര മാനദണ്ഡമനുസരിച്ച്

വിതരണം ചെയ്തു. വിള ഇൻഷുറൻസ് 11867 പേർക്ക് 18.88 കോടി രൂപ വിതരണം ചെയ്തിട്ടുണ്ട്. ഇവിടെ ശ്രദ്ധിക്കേണ്ട കാര്യം നമ്മുടെ പുനർ നിർമ്മാണ പദ്ധതിയുടെ കാര്യമാണ്. ദീർഘകാല കാഴ്ചപ്പാടോടെ കേരളത്തിന്റെ പാരിസ്ഥിതിക സവിശേഷതകളും ജനങ്ങളുടെ ആവശ്യങ്ങളും കണക്കിലെടുത്തുകൊണ്ടുള്ള പുനർ നിർമ്മാണ പ്രവർത്തനത്തിനാണ് നാം തയ്യാറായത്. ആ കാര്യത്തിലേക്ക് പോകുന്നതിനുമുമ്പ് പ്രളയവുമായി ബന്ധപ്പെട്ട് മത്സ്യബന്ധന മേഖലയുമായി ബന്ധപ്പെട്ടുണ്ടായ പ്രശ്നങ്ങളുണ്ട്. പ്രളയരക്ഷാ പ്രവർത്തനം നടത്തിയ മത്സ്യബന്ധന യാനങ്ങളിൽ ചിലതിന് കേടുപറ്റിയിരുന്നു. അവയുടെ റിപ്പെയറിംഗ് സംസ്ഥാന സർക്കാർ തന്നെ നടത്തുമെന്ന് നേരത്തേ പ്രഖ്യാപിച്ചിരുന്നു. അതിന്റെ അടിസ്ഥാനത്തിൽ അതിന് 325 ലക്ഷം രൂപ അനുവദിച്ചു. റിപ്പെയറിംഗിനായി കൊണ്ടുവന്ന 544 ഔട്ട്ബോർഡ് മോട്ടോറുകളിൽ 530 എണ്ണം ഇതിനകം റിപ്പെയർ ചെയ്തുകഴിഞ്ഞു. മറ്റുള്ളവ വർക്ക്ഷോപ്പുകളിലാണ്. റിപ്പെയർ ചെയ്യേണ്ടിയിരുന്ന 662 മത്സ്യബന്ധന യാനങ്ങളിൽ 587 എണ്ണം റിപ്പെയർ ചെയ്തുകഴിഞ്ഞു. ബാക്കിയുള്ളവ വർക്ക്ഷോപ്പിലാണ്. മത്സ്യബന്ധനത്തിനാവശ്യമായ മുഴുവൻ ഇന്ധനവും സർക്കാരാണ് നൽകിയത്.

രക്ഷാപ്രവർത്തനത്തിൽ പങ്കെടുത്ത മുഴുവൻ മത്സ്യത്തൊഴിലാളികളെയും സർക്കാർ ആദരിക്കാൻ തയ്യാറായി. അവർക്ക് ഓരോരുത്തർക്കും സർക്കാർ 3000 രൂപ വാശാനം ചെയ്തെങ്കിലും അവരത് മുഖ്യമന്ത്രിയുടെ ദുരിതാശ്വാസ നിധിയിലേക്ക് സംഭാവന ചെയ്യുകയാണുണ്ടായത്. മത്സ്യത്തൊഴിലാളികൾ നമ്മുടെ സ്വന്തം സേന എന്ന വിശേഷണത്തെ അന്വർത്ഥമാക്കുന്ന ഇടപെടലാണ് എല്ലാതരത്തിലും നടത്തിയിട്ടുള്ളത്. നമുക്കുവരെ ഒന്നുകൂടി ഈ ഘട്ടത്തിൽ ആദരിക്കാം. ലോകത്താകെയുള്ള ജനങ്ങളുടെ നിർദ്ദേശങ്ങളും നമ്മുടെ ആവശ്യങ്ങളും പരിഗണിച്ചുകൊണ്ടുള്ള പുനർനിർമ്മാണമാണ് നാം ഉദ്ദേശിക്കുന്നത്. ഇതിന്റെ ഭാഗമായി നമ്മുടെ നാടിന് ചേർന്ന ഒരു സാങ്കേതിക വിദ്യ രൂപപ്പെടുത്താനുള്ള ഒരു പദ്ധതിയാണ് സർക്കാർ സ്വീകരിക്കുന്നത്. ഇക്കാര്യത്തിൽ ആവശ്യമായ ആശയ സമാഹരണം എല്ലാ തലത്തിലും നടത്താൻ ഉദ്ദേശിക്കുന്നുണ്ട്. പ്രളയ ദുരിതാശ്വാസ പ്രവർത്തനങ്ങൾക്കായി മുഖ്യമന്ത്രിയുടെ ദുരിതാശ്വാസ നിധിയിലേക്കും വിവിധ ബാങ്ക് അക്കൗണ്ടുകളിലേക്കും ട്രഷറി അക്കൗണ്ടിലേക്കുമായി 23-11-2018 വരെ 2733.70 കോടി രൂപയാണ് ലഭിച്ചിട്ടുള്ളത്. 28-11-2018 വരെ ജീവനക്കാരിൽ നിന്നുള്ള സംഭാവന 488.60 കോടി രൂപയാണ്. സർക്കാർ-എയ്ഡഡ്

മേഖലകളിലെ 59.54% പേർ ഇതിൽ പങ്കാളികളായിട്ടുണ്ട്. നിലവിലെ സാഹചര്യത്തിൽ സാലറി ചലഞ്ച് മുഖേന 1400-1500 കോടി രൂപ ലഭിക്കുമെന്നാണ് പ്രതീക്ഷിക്കുന്നത്. ബഹു. സുപ്രീം കോടതിയുടെ ഉത്തരവിന്റെ വെളിച്ചത്തിൽ പുറപ്പെടുവിച്ച സർക്കുലർ പ്രകാരം സമ്മതപത്രം വാങ്ങി മാത്രമാണ് ഇതിലേയ്ക്കുള്ള തുക ഈടാക്കുന്നത്. ദേശീയ ദുരന്ത നിവാരണ നിയമപ്രകാരം രൂപീകരിച്ച സംസ്ഥാന ദുരന്ത പ്രതികരണ നിധിയിൽ 987.73 കോടി രൂപയാണ് ലഭ്യമായിട്ടുള്ളത്. വീടുകളുടെ നാശനഷ്ടത്തിന് സി.എം.ഡി.ആർ.എഫ്.-ൽനിന്നും 1357.78 കോടി രൂപയാണ് ചെലവ് പ്രതീക്ഷിക്കുന്നത്. ദുരിതാശ്വാസ പ്രവർത്തനങ്ങൾക്ക് ഊന്നൽ നൽകേണ്ട മേഖലകളിലേക്ക് മറ്റ് മേഖലകളിൽനിന്നും 20 ശതമാനം പദ്ധതി വിഹിതം മാറ്റിവയ്ക്കാനുള്ള തീരുമാനമെടുത്തിട്ടുണ്ട്. പണസമാഹരണത്തിനായി നവകേരള ലോട്ടറിയും നടത്തിയിട്ടുണ്ട്. അതോടൊപ്പംതന്നെ ബിവറേജസിന് 10% അഡീഷണൽ സെസ് ഏർപ്പെടുത്തുന്ന നടപടിയും സ്വീകരിച്ചിരുന്നു. ഇതിനുപുറമെയാണ് ക്രൗഡ് ഫണ്ടിംഗിന്റെ പ്രശ്നം വരുന്നത്. ക്രൗഡ് ഫണ്ടിംഗിലൂടെ വിഭവ സമാഹരണത്തിനുള്ള നടപടികൾ സ്വീകരിച്ചിരുന്നു. ഇത്തരത്തിൽ നൽകുന്ന സംഭാവനകൾക്ക് 80 ജി വകുപ്പ് പ്രകാരമുള്ള

ആദായനികുതി ഇളവ് ലഭിക്കുന്നതിനുള്ള നടപടികളും സ്വീകരിച്ചിട്ടുണ്ട്. ഇതുവരെ നമ്മുടെ സംസ്ഥാനത്തിന് 600 കോടി രൂപയാണ് കേന്ദ്രത്തിൽനിന്നും സഹായമായി ലഭിച്ചിട്ടുള്ളത്. അതേ അവസരത്തിൽ രക്ഷാപ്രവർത്തനത്തിന് സഹായം നൽകിയ വകയിൽ 33.90 കോടി രൂപ തിരിച്ചടയ്ക്കണമെന്ന നിർദ്ദേശം ലഭിച്ചുകഴിഞ്ഞിട്ടുണ്ട്. ഭക്ഷ്യധാന്യങ്ങളും മറ്റും നൽകിയ വകയിൽ 265 കോടി രൂപ വേറെയും നൽകണമെന്ന അറിയിപ്പും വന്നുകഴിഞ്ഞിട്ടുണ്ട്. കേന്ദ്രത്തിൽ നിന്ന് ദുരിതാശ്വാസ സഹായ നിർണ്ണയത്തിനുള്ള സംഘം ഇവിടെ സന്ദർശിച്ചിരുന്നതാണ്. അവരുടെ മുന്നിൽ നാം രണ്ട് ഘട്ടത്തിലായി നേരിട്ട ദുരന്തത്തിന്റെ ഭാഗമായി 5616 കോടി രൂപയുടെ സഹായാഭ്യർത്ഥനയാണ് മുന്നോട്ട് വെച്ചിരുന്നത്. മാനദണ്ഡപ്രകാരം അത്രയേ ചോദിക്കാൻ പറ്റുകയുള്ളൂ. ഇക്കാര്യത്തിൽ തീരുമാനമായിട്ടില്ല. മാധ്യമങ്ങളിൽ വന്ന വാർത്ത നമ്മളും കണ്ടതാണ്. ഇവിടെയത് പങ്കുവെച്ചു. ഇങ്ങനെയൊരു പത്രവാർത്ത കാണുന്നുണ്ടെന്നും പെട്ടെന്നുതന്നെ യോഗം ചേർന്ന് തീരുമാനമെടുക്കണമെന്നും പറഞ്ഞ് കേന്ദ്ര ആഭ്യന്തര മന്ത്രിക്ക് കത്തയച്ചിട്ടുണ്ട്. ഇതോടൊപ്പം കാലവർഷക്കെടുതി പരിഹരിക്കുന്നതിനുള്ള വിഭവസമാഹരണത്തിനായി സംസ്ഥാനത്തിന്റെ കടമെടുക്കാനുള്ള പരിധി

4.5% ശതമാനമായി ഉയർത്തണമെന്ന നിർദ്ദേശം നമ്മൾ മുന്നോട്ടുവെച്ചിരുന്നു. അത് ഇതുവരെ അംഗീകരിക്കപ്പെട്ടില്ല. അതുപോലെ തന്നെ കേന്ദ്രാവിഷ്കൃത പദ്ധതികളിൽ 10%-ന്റെ വർദ്ധനവുണ്ടാകണമെന്ന ആവശ്യം നാം അവതരിപ്പിച്ചു. അക്കാര്യത്തിലും തീരുമാനമുണ്ടായിട്ടില്ല.

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, വാർത്തകൾ കണ്ടുവെന്ന് അങ്ങ് പറഞ്ഞു. ഒഫീഷ്യലായി നമുക്ക് എന്തെങ്കിലും കമ്മ്യൂണിക്കേഷൻ ലഭിച്ചിട്ടുണ്ടോ; ആഭ്യന്തര മന്ത്രാലയം ഇത് പരിഗണിക്കുകയാണ്, 2500 കോടി രൂപയുടെ പാക്കേജ് കേന്ദ്രം അനുവദിച്ചിട്ടുണ്ടെന്നുള്ള വിവരം പത്രത്തിലൂടെയല്ലാതെ സംസ്ഥാന ഗവൺമെന്റിന് ഒഫീഷ്യലായി കമ്മ്യൂണിക്കേഷൻ ലഭിച്ചിട്ടുണ്ടോ; ഇവിടെ നിന്നും ആരെങ്കിലും അവിടെ ബന്ധപ്പെട്ടിട്ടുണ്ടോ?

ശ്രീ. പിണറായി വിജയൻ: സർ, ബന്ധപ്പെടലുകൾ സ്ഥിരമായി നടക്കുന്നുണ്ട്. പക്ഷെ, ഒഫീഷ്യലായി അങ്ങോട്ട് കൊടുത്ത ഓഫർ ഇങ്ങോട്ട് അറിയിക്കില്ല. കാരണം അവർ ശിപാർശ സമർപ്പിക്കേണ്ടതല്ലേ. ശിപാർശ സമർപ്പിച്ച് കമ്മിറ്റിയുടെ യോഗം ചേർന്ന് കമ്മിറ്റിയുടേതായിട്ടുള്ള തീരുമാനമല്ലേ നമ്മളെ അറിയിക്കുന്നത്. അതുകൊണ്ടാണ് ആ കമ്മിറ്റിയുടെ യോഗം

പെട്ടെന്നുതന്നെ ചേരണമെന്ന് പറഞ്ഞുകൊണ്ട് കേന്ദ്ര അഭ്യന്തര വകുപ്പുമന്ത്രിക്ക് കത്തയക്കാൻ തയ്യാറായത്. യു.എ.ഇ.-യിൽനിന്നും 700 കോടി രൂപ കിട്ടുമെന്ന് പറഞ്ഞു, പൈസ കിട്ടിയില്ലല്ലോ എന്ന് ബഹു. പ്രതിപക്ഷ നേതാവ് പറയുകയുണ്ടായി. അത് വസ്തുതയാണ്, തുക കിട്ടിയില്ല. എവിടെ നിന്നാണ് ആ വിവരം കിട്ടിയതെന്നും ചോദിച്ചിരുന്നു. അത് ആ ഘട്ടത്തിൽത്തന്നെ ഞാൻ പറഞ്ഞിരുന്നു. 700 കോടി രൂപ - 100 മില്യൺ ഡോളർ, അന്ന് അങ്ങനെയാണ് പറഞ്ഞത്. 100 മില്യൺ ഡോളർ പ്രധാനമന്ത്രിയെ വിളിച്ച് വാശാനം ചെയ്തവെന്ന് യു.എ.ഇ.-യുടെ ഭരണത്തലവൻ മലയാളി വ്യവസായി ശ്രീ. യൂസഫലിയോട് പറഞ്ഞ വിവരമാണതെന്ന് ഞാൻ അന്നുതന്നെ പറഞ്ഞിരുന്നു. ശ്രീ. യൂസഫലിയാണ് എനോട് സംസാരിക്കുന്നത്. ഞാനൊരു പത്രസമ്മേളനത്തിന് കയറാൻ പോകുകയാണ്, പത്രക്കാരോട് ഇത് പറയാമോയെന്ന് ചോദിച്ചപ്പോൾ പറയാമെന്ന് പറയുകയും ചെയ്തു. ഇതിൽ നാം ചിന്തിക്കേണ്ട കാര്യം, ഞാൻ മറ്റൊരു വശമാണ് പറയുന്നത്. യു.എ.ഇ. പോലൊരു രാജ്യത്ത് ജീവിക്കുന്ന ഒരാൾ, അത് ശ്രീ. യൂസഫലി ആയാലും അല്ലെങ്കിൽ ആരായാലും യു.എ.ഇ.യുടെ പ്രസിഡന്റ് പറയാത്ത ഒരു കാര്യം പറഞ്ഞുവെന്ന് നമ്മളോട് പറയുകയും നമ്മൾ അത് പരസ്യപ്പെടുത്തുകയും

ചെയ്യാൽ അങ്ങനെ പറയുന്ന ആൾക്ക് പിന്നെ യു.എ.ഇ.യിൽ ജീവിക്കാൻ സാധിക്കുമോ? എന്തായിരിക്കും സ്ഥിതി? അത്ര വലിയ തെറ്റായ കാര്യമല്ലേ? രാജ്യങ്ങളുമായുള്ള ബന്ധത്തിന്റെ കാര്യമല്ലേ? അക്കാദ്യത്തിൽ സംശയിക്കേണ്ടതില്ല. വലിയ സഹായം വാഗ്ദാനം ചെയ്തതിന് നന്ദി പറഞ്ഞുകൊണ്ട് ബഹുമാനപ്പെട്ട പ്രധാനമന്ത്രിതന്നെ പിറ്റേദിവസം രാവിലെ ട്വിറ്റ് ചെയ്തില്ലേ? പിന്നീട് അതിൽ നിന്നും മാറുകയാണുണ്ടായത്. അത് നമുക്ക് മനസ്സിലാക്കാൻ സാധിക്കാത്ത കാര്യമാണ്. യഥാർത്ഥത്തിൽ ആ 700 കോടി രൂപയല്ല നമുക്ക് നഷ്ടമായത്. യു.എ.ഇ. ഇത്രയും തുക തന്നാൽ നമ്മളുമായി ബന്ധമുള്ള സൗദി അറേബ്യ പോലുള്ള മറ്റനേകം രാഷ്ട്രങ്ങൾ തങ്ങൾ ഇത്ര തുക കൊടുത്താൽ മതിയോ എന്ന് ചിന്തിക്കും. മറ്റ് രാഷ്ട്രങ്ങളുടെ പേര് ഞാൻ പറയുന്നില്ല. അവരെല്ലാവരും നമുക്ക് വലിയ സഹായമാകും തരിക. നമുക്ക് ലഭിക്കുമായിരുന്ന ആയിരക്കണക്കിന് കോടി രൂപയാണ് നഷ്ടപ്പെടുപോയത്.

അതുപോലെതന്നെ മലയാളികളെ കാണാനുള്ള അനുമതിയുടെ കാര്യത്തിൽ ബഹുമാനപ്പെട്ട പ്രതിപക്ഷ നേതാവ് പറഞ്ഞത് വിദേശകാര്യ വകുപ്പുമന്ത്രിയെ ബന്ധപ്പെടാത്തതുകൊണ്ടാണെന്നാണ്. വിദേശകാര്യ വകുപ്പുമന്ത്രിയുമായി ബന്ധപ്പെടാതിരുന്നിട്ടില്ല. വിദേശകാര്യ വകുപ്പുമന്ത്രിയെ

കാണുന്നതിനുവേണ്ടി സമയം ചോദിച്ചപ്പോൾ അന്ന് സൗകര്യമില്ലെന്ന് അവർ പറഞ്ഞു. ഡൽഹിയിൽ പോയാണ് ശ്രമിച്ചത്. അതോടൊപ്പം വിദേശകാര്യ വകുപ്പ് സെക്രട്ടറിയെ നേരിൽ കണ്ട് ഞാനടക്കം സംസാരിച്ചു. സാധാരണഗതിയിൽ അതിന് ഒരു തടസ്സവുമില്ലല്ലോ? അതേ നിലയിൽ തന്നെ പ്രതികരണം വന്നു. ചീഫ് സെക്രട്ടറിയും ഞാനും കൂടിയാണ് സംസാരിച്ചത്. പിന്നെ നിരന്തരം ചീഫ് സെക്രട്ടറി അവരെ ബന്ധപ്പെട്ടുകൊണ്ടിരിക്കുകയായിരുന്നു. പക്ഷേ, ഫലം വേറെയാണുണ്ടായത്. അത് അങ്ങനെയൊരു യാത്ര വേണ്ടായെന്ന് നിശ്ചയിച്ചതിന്റെ ഭാഗമായി തന്നെയാകണം. മുഖ്യമന്ത്രിക്ക് അനുമതി തന്നു. എന്നാൽ മറ്റ് സംസ്ഥാനങ്ങളിൽ ദുരന്തമുണ്ടായപ്പോൾ ഇത്തരത്തിലുള്ള സഹായം ലഭിച്ചിട്ടുണ്ടെന്നുള്ളതാണ് നമ്മൾ മനസ്സിലാക്കേണ്ടത്. ആ സഹായങ്ങൾ ലഭിക്കാതിരുന്നിട്ടില്ല. ഇപ്പോഴത്തെ പ്രധാനമന്ത്രി ഗുജറാത്തിൽ മുഖ്യമന്ത്രിയായിരുന്നപ്പോൾ അവിടെ ദുരന്തമുണ്ടായപ്പോൾ മറ്റ് രാജ്യങ്ങളിൽ നിന്ന് സഹായം ലഭിച്ചിട്ടുണ്ട്. അദ്ദേഹം തന്നെ അതിനെക്കുറിച്ച് വാചാലമായി സംസാരിക്കുന്നുമുണ്ട്. നമുക്ക് മാത്രമായി നിഷേധിക്കുന്ന നിലയാണുണ്ടായത്. ഇത്തരമൊരു ഘട്ടം വരുമ്പോൾ ആകാവുന്ന സോഴ്സിലൂടെയൊക്കെ

നമുക്കാവശ്യമായ പണം സമാഹരിക്കേണ്ട ശ്രമമാണല്ലോ നമ്മൾ നടത്തേണ്ടത്. അതിൽ ഒരു നല്ല ശ്രമമായിരുന്നു സാലറി ചലഞ്ചിലൂടെ പണം ലഭിക്കുകയെന്നത്. അതിൽ നമ്മൾ വച്ച നിർദ്ദേശം ഒരു മാസം മൂന്നുദിവസത്തെ ശമ്പളം തന്നാൽ പത്ത് മാസംകൊണ്ട് ഒരു മാസത്തെ ശമ്പളമാകും. കഴിഞ്ഞ ദിവസം ഒരു ബാങ്ക്, ബറോഡ ബാങ്ക് ആണെന്നാണ് എന്റെ ഓർമ്മ, എന്റെ ഓഫീസിൽ വന്നിരുന്നു. എല്ലാ ജീവനക്കാരും ഒരു മാസത്തെ ശമ്പളം തരണമെന്ന് പറഞ്ഞാണ് അവർ ഇതിലേയ്ക്കുവേണ്ടി തന്നത്. ഇങ്ങനെയൊരു നില നമ്മുടെ ജീവനക്കാർ പൊതുവിൽ എടുത്തിട്ടുണ്ട്. ചിലർക്കെപ്പോഴും പൈസ കൊടുക്കുന്നതിന് അല്പം പിശുക്കുണ്ടാകുമല്ലോ? അത് സ്വാഭാവികമായും ചിലർക്കുണ്ടാകുന്ന കാര്യമാണ്, ഇതെങ്ങനെയാണ് ഒരുമിച്ച് കൊടുക്കുന്നതെന്ന്? ഒരുമിച്ച് കൊടുക്കുന്നതിനുള്ള വിഷമംകൊണ്ടാണ് മൂന്ന് ദിവസത്തെ ശമ്പളം ഒരു മാസം കൊടുത്ത് അങ്ങനെ പത്ത് മാസംകൊണ്ട് ഒരു മാസത്തെ ശമ്പളം നൽകാൻ പറഞ്ഞത്. അക്കാര്യത്തിൽ നമ്മൾ നേരിട്ട ദുരന്തത്തിനനുസരിച്ചുള്ള പ്രതികരണമാണോ സഹായിക്കുമെന്ന് നമ്മൾ കണക്കാക്കിയ കേന്ദ്രങ്ങളിൽ നിന്ന് ഉണ്ടായതെന്നു മാത്രമേയുള്ളൂ. അതാണ് പ്രതിപക്ഷം ചിന്തിക്കേണ്ട കാര്യം. അതൊരു ശരിയായ, നമ്മുടെ

സംസ്ഥാനത്തിന്റെ ആവശ്യകതയനുസരിച്ചുള്ള സമീപനമായിരുന്നില്ല.

പ്രതിപക്ഷ നേതാവ് (ശ്രീ. രമേശ് ചെന്നിത്തല): സർ, കേരളത്തിലെ ജീവനക്കാർ അങ്ങ് ആവശ്യപ്പെട്ടതനുസരിച്ച് രണ്ട് ദിവസത്തെ ശമ്പളം ആദ്യം നൽകി. ഫെസ്റ്റിവൽ അഡ്വാൻസ് അവരോട് ചോദിക്കാതെതന്നെ എടുത്തു. ഒരു പ്രശ്നമുണ്ടായില്ല. പക്ഷേ, വിസമ്മതപത്രമുണ്ടാകണമെന്ന നിലയിലേയ്ക്ക് കാര്യങ്ങൾ വരികയും പ്രതികാര നടപടിയോടുകൂടി ജീവനക്കാരെ സമീപിക്കാനുള്ള ശ്രമമുണ്ടാവുകയും ചെയ്തപ്പോഴാണ് റെസിസ്റ്റൻസ് ഉണ്ടായത്. അല്ലെങ്കിൽ ആ സമയത്ത് എല്ലാവരും തരാൻ തയ്യാറായിരുന്നതാണ്. ഞങ്ങൾ എല്ലാവരോടും സംസാരിച്ചപ്പോൾ അവർ തയ്യാറായിരുന്നു. അന്ന് ധനകാര്യ വകുപ്പുമന്ത്രി, സാലറി കൊടുക്കാത്തവർക്ക് ഒരു ചമ്മലുണ്ടാകുമെന്നുൾപ്പെടെയുള്ള കാര്യങ്ങൾ പറയുകയും ജീവനക്കാരെ ശത്രുപക്ഷത്ത് നിർത്തുകയും ചെയ്ത സമീപനത്തിന്റെ ഭാഗമായാണ് ഈ പ്രശ്നങ്ങളുണ്ടായത്. അല്ലായിരുന്നെങ്കിൽ ആ സമയത്ത് എല്ലാവരും സഹകരിച്ചുകൊണ്ടിരിക്കുകയല്ലായിരുന്നോ? അങ്ങേയ്ക്ക് അങ്ങയുടെ മന്ത്രിയെ തള്ളിപ്പറയാൻ കഴിയില്ല, പക്ഷേ, അങ്ങും മന്ത്രിയും സ്വീകരിച്ച സമീപനം തെറ്റായിപ്പോയി.

ശ്രീ. പിണറായി വിജയൻ: സർ, അതല്ല. അങ്ങനെയല്ല കാര്യം. ഈ

പണം നമുക്ക് ഓരോ മാസമായിട്ടാണ് കിട്ടേണ്ടത്. ഗവൺമെന്റിന് അതെടുക്കാനുള്ള സൗകര്യത്തിന് സമ്മതപത്രമുണ്ടായാൽ നേരിട്ടെടുക്കാൻ സാധിക്കും. അല്ലെങ്കിൽ ഓരോരുത്തരായി തരണം. അപ്പോൾ ആ ബുദ്ധിമുട്ടില്ലല്ലോ, ശമ്പളം കൊടുക്കുമ്പോൾ തന്നെ എടുക്കാമല്ലോ. ആ സൗകര്യത്തിനുവേണ്ടിയാണ് സമ്മതപത്രത്തിന്റെ പ്രശ്നം വരുന്നത്. സമ്മതപത്രമെന്ന് പറഞ്ഞാൽ സമ്മതമില്ലാത്തവർ പറഞ്ഞാൽ മതിയെന്നാണ് അവർ ഉദ്ദേശിച്ചത്. ഏതായാലും നല്ല ഒരു കാര്യം നടപ്പാക്കാൻ പോകുന്നു, ഭൂരിഭാഗം ആളുകളും അത് അംഗീകരിക്കുന്നു, ഭൂരിഭാഗം ആളുകളും ആ കാശ് തരാൻ തയ്യാറാണ്, അങ്ങനെവരുമ്പോൾ വളരെ ചുരുക്കംപേർ മാത്രമാണ് തരാൻ തയ്യാറല്ലാത്തത്. അതിനെ പ്രോത്സാഹിപ്പിക്കണമായിരുന്നു എന്നതാണ് വിഷയം.

ശ്രീ. രമേശ് ചെന്നിത്തല: സർ, ഭീഷണി ഉണ്ടായതാണ് പ്രശ്നം.

ശ്രീ. പിണറായി വിജയൻ: സർ, ആരെയും ഭീഷണിപ്പെടുത്താൻ പോയില്ല. ആർക്കും ഒരു ഭീഷണിയുണ്ടായില്ല. ആ ഘട്ടത്തിലും ആർക്കെതിരെയും ഒരു നടപടിക്കും പുറപ്പെട്ടില്ല. അതൊന്നും സർക്കാരിന്റെ നയമല്ല. സർക്കാരിന് ഇക്കാര്യത്തിൽ സംഭാവന നൽകിയില്ലെങ്കിൽ അവരുടെ

പേരിൽ ഒരു തരത്തിലുള്ള പ്രതികാര നടപടിയുമുണ്ടാകുമായിരുന്നില്ല, ഇപ്പോഴും ഇല്ല, സർക്കാർ അത് ഉദ്ദേശിച്ചതേയില്ല. അതാണ് മനസ്സിലാക്കേണ്ട കാര്യം. അതാണെങ്കിൽ നമ്മൾ തമ്മിൽ ആശയവിനിമയം നടത്തിയാൽ പ്രശ്നം പരിഹരിക്കപ്പെടും. എന്താണ് സർക്കാരിന്റെ ഉദ്ദേശ്യമെന്ന് മനസ്സിലാക്കും. ആർക്കെങ്കിലുമെതിരെ എന്തെങ്കിലും നടപടിക്ക് സർക്കാർ പുറപ്പെട്ടിട്ടുണ്ടെന്ന് ആർക്കും പറയാനും കഴിയില്ല. ഏതായാലും ആ അധ്യായം കഴിഞ്ഞു. ആ അധ്യായത്തിൽ നിങ്ങൾ സ്വീകരിച്ച സമീപനം പൊതു ആവശ്യവുമായി പൊരുത്തപ്പെടുന്നതായില്ല. അതാണ് ഞാൻ പറഞ്ഞു വരുന്നത്.

ഒരു പ്രശ്നത്തിൽ, വീട് നിർമ്മിക്കുന്നതുമായി ബന്ധപ്പെട്ട് ചില ഓഫറുകൾ വന്നു, അതിൽ വേണ്ടത്ര പ്രതികരിച്ചില്ല എന്ന രീതിയിലുള്ള പ്രതികരണങ്ങൾ വന്നതുകൊണ്ട് അത് മനസ്സിലാക്കുന്നത് നല്ലതാണ്. വീടുകൾ സ്റ്റോൺസർ ചെയ്യാൻ ഒട്ടേറെ സ്ഥാപനങ്ങൾ മുന്നോട്ടുവന്നിട്ടുണ്ട്. ചിലർ അതിനാവശ്യമായ തുക മുഴുവൻ തരാൻ തയ്യാറാണ്. അത്തരം ആളുകൾക്ക് നമ്മൾ ഒരു അംഗീകൃത പ്ലാൻ ലഭ്യമാക്കിയിട്ടുണ്ട്. ആ പ്ലാനാണ് കൊടുക്കുന്നത്. ചിലർ അവരുടെ പ്ലാൻ അനുസരിച്ച് പണി പൂർത്തിയാക്കുന്നതിനാണ് സന്നദ്ധമാകുന്നത്. അത് അവരുടെ പ്ലാനാകുമ്പോൾ നമ്മൾ ഉദ്ദേശിക്കുന്ന പ്ലാനിന് അനുസൃതമാണോ

എന്ന് നോക്കേണ്ടതായിട്ടുണ്ട്. അത് പരിശോധിക്കുന്നതിനുള്ള സംവിധാനം ഒരുക്കണം. മറ്റു ചിലർക്ക് തുകയുണ്ട്, നിർമ്മാണം ഏറ്റെടുക്കാനാകില്ല. അവർക്ക് സർക്കാർ അംഗീകൃത നിർവ്വഹണ ഏജൻസികളെ നൽകണം. ഇതിനൊന്നും വേറെ പ്രശ്നങ്ങളൊന്നുമില്ല. ഇതൊക്കെ ആ തരത്തിൽ തന്നെ മുന്നോട്ടുപോകാൻ കഴിയുമെന്നതന്നെയാണ് കണക്കാക്കുന്നത്. മറ്റൊരു കൂട്ടർ ആവശ്യപ്പെടുന്നത്, സർക്കാർ സഹായം എത്രയാണ് നൽകുന്നതെന്നാണ്. ആ സഹായം നൽകിയാൽ ആ തുകയ്ക്ക് പുറമേയുള്ള ഫണ്ട് സമാഹരിച്ച് വീടുകൾ നിർമ്മിച്ച് നൽകുമെന്നതാണ്. സർക്കാർ നൽകേണ്ട ഒരു ലക്ഷം രൂപ നൽകിയാൽ അവർ ബാക്കി ലഭ്യമാക്കുമ്പോൾ അത് നമുക്ക് പരിഹരിക്കാവുന്നതാണ്. അക്കാര്യത്തിൽ ഒരു പ്രശ്നവുമില്ല. പക്ഷേ, സർക്കാർ ഒരു ലക്ഷം രൂപ ലഭ്യമാക്കും എന്ന കത്ത് ആദ്യം കൊടുക്കുക, അതിന്റെ അടിസ്ഥാനത്തിൽ ധനസമാഹരണം നടത്താൻ സ്പോൺസർമാരെ കണ്ടെത്തുക, അങ്ങനെയൊരു പ്രോത്സാഹനം നമുക്ക് ചെയ്യാൻ സാധിക്കുമോ എന്നുള്ളതാണ് പ്രശ്നം. അത് ചില പ്രശ്നങ്ങളുണ്ടാക്കും. അത് ചെയ്യാൻ സാധിക്കുന്നതല്ല.

ശ്രീ. വി. ഡി. സതീശൻ: സർ, അത് അങ്ങനെയല്ല. ഇതൊരു

ഇന്റർനാഷണൽ എൻ.ജി.ഒ. ആണ്. ഗവൺമെന്റിന്റെ പാർട്ടിസിപേഷൻ വേണമെന്ന് അവരുടെ നോംസിലുള്ളതാണ്. അതുകൊണ്ടാണ് അവർ ഗവൺമെന്റിന്റെ പാർട്ടിസിപേഷൻ വേണമെന്നാവശ്യപ്പെട്ടത്. അവർ അഞ്ച് ലക്ഷം രൂപയുടെ വീടാണ് വയ്ക്കുന്നത്. ഒരു ലക്ഷം രൂപ ഗവൺമെന്റ് കോൺട്രിബ്യൂട്ട് ചെയ്യുമെന്ന് സമ്മതിച്ചാൽ മതി. അവർക്ക് ഇപ്പോൾ പൈസ വേണമെന്നില്ല. അവർ അതിന്റെ വർക്ക് തുടങ്ങും. അവരുടെ നോംസിൽ ഗവൺമെന്റിന്റെ പാർട്ടിസിപേഷൻ വേണമെന്നുണ്ട്. അതുകൊണ്ടാണ് അഞ്ച് ലക്ഷം രൂപയിൽ നിന്ന് ഒരു ലക്ഷം രൂപ ചോദിക്കുന്നത്. ഗവൺമെന്റിന്റെ ലിസ്റ്റിൽ നിന്നുതന്നെയാണ് 500 വീട് വയ്ക്കുന്നത്. ഇതൊക്കെ പ്രോസസ് ചെയ്ത് സ്പീഡിലാക്കണമെന്ന് മാത്രമേ ഞാൻ പറഞ്ഞുള്ളൂ.

ശ്രീ. പിണറായി വിജയൻ: സർ, ഈ മാനദണ്ഡപ്രകാരം ഇത്തരം വീട് എടുക്കുന്നവർക്ക് ഒരു ലക്ഷം രൂപ നാൽകാൻ സാധിക്കും. അതിന് പ്രശ്നമില്ല. അത് നമ്മൾ കൊടുക്കുന്നതുതന്നെയാണ്. പക്ഷേ, അതനുസരിച്ചുള്ള നടപടികൾ അവർ സ്വീകരിക്കണം. ഏകദേശം 15,000 വീടുകളാണ് നഷ്ടപ്പെട്ടതായി കണക്കാക്കുന്നത്. ഇതിൽ 15,000-ത്തോളം പേർ സ്വന്തമായി വീട് വയ്ക്കാൻ തയ്യാറാണ്. അവർക്ക് കാശ് ലഭിച്ചാൽ മതി, അവർ വീട്

വച്ചോളം. അവർക്ക് കുറച്ചുകൂടി കാശെല്ലാം കൂട്ടി വീടെടുക്കാൻ കഴിയുന്നവരാണെങ്കിൽ അവർ എടുത്തോട്ടെ. നമ്മൾ നാലുലക്ഷം അവർക്ക് കൊടുത്താൽ മതിയല്ലോ. അങ്ങനെ 10,000-ത്തോളം പേർ സന്നദ്ധമാകുന്ന നില വന്നിട്ടുണ്ട്. ബാക്കി 5,000 വീടുകളാണുള്ളത്. അതിൽ 2,000 വീടുകൾ സഹകരണ പ്രസ്ഥാനം ഏറ്റെടുക്കാൻ തയ്യാറാണെന്ന് പ്രഖ്യാപിച്ചിട്ടുണ്ട്. സഹകരണ പ്രസ്ഥാനത്തെ നമ്മൾ ഭീഷണിപ്പെടുത്തി സമ്മതിപ്പിച്ചതാണെന്നും അല്ലെങ്കിൽ അവരുടെ ലാഭവിഹിതം തട്ടിയെടുത്തതാണെന്നുമുള്ള തെറ്റിദ്ധാരണ ആർക്കോ വന്നു. അത് യഥാർത്ഥത്തിൽ ശരിയല്ല. നമ്മൾ ഒരു സമ്മർദ്ദവും ചെലുത്തിയിട്ടില്ല. സഹകരണ പ്രസ്ഥാനം ജനങ്ങളുടെ ഭാഗമായി നിൽക്കുന്ന ഒന്നാണ്. അതിന്റെ ഭാഗമായി അവർക്കുള്ള ലാഭത്തിന്റെ ഒരു പങ്ക് ഇവിടെ വന്ന ദൂരന്തത്തിന് കൊടുക്കാൻ തയ്യാറാവുകയാണ്. അങ്ങനെയാണ് അവർ 2,000 വീടുകൾ നിർമ്മിക്കാൻ തയ്യാറാകുന്നത്. പൊതുവിൽ കാനേണ്ട കാര്യം, സഹകരണ മേഖലയിൽ ലാഭവിഹിതം വന്നിട്ട് കുറച്ചനാളേയായിട്ടുള്ളൂ. പൊതുവെ സഹകരണ മേഖല ലാഭവിഹിതം ആഗ്രഹിക്കുന്ന നിലയല്ല. കമ്പനികൾ പോലെയല്ല. കമ്പനികളിൽ നമ്മൾ ഷെയർ എടുക്കുമ്പോൾ തന്നെ ലാഭവിഹിതം പ്രതീക്ഷിക്കുന്നുണ്ട്. ഇപ്പോൾ ചില സഹകരണ സ്ഥാപനങ്ങൾ

മറ്റു തരത്തിൽ വന്നപ്പോഴാണ് ലാഭവിഹിതത്തിന്റെ പ്രശ്നം വന്നത്. സഹകരണ പ്രസ്ഥാനങ്ങളിലെ ചില മേഖലയിൽ ഇപ്പോൾ ലാഭവിഹിതമുണ്ട്. പക്ഷേ, അതിനല്ല അവർ ഊന്നൽ കൊടുക്കുന്നത്; ഇത്തരം കാര്യങ്ങൾക്കാണ്. പൊതുനന്മ ഫണ്ടെല്ലാം നല്ല രീതിയിൽ ചെലവഴിക്കുന്നതാണ്. അതിന്റെ ഭാഗമായാണ് 2,000 വീടുകൾ നിർമ്മിക്കുന്നതിന് അവർ തയ്യാറായിട്ടുള്ളത്. നമുക്കിനി സ്റ്റോൺസർമാരെയും മറ്റും കണ്ടെത്താനുള്ളത് 3,000 വീടുകൾക്കാണ്. കുറേ സ്ഥാപനങ്ങളും സ്റ്റോൺസർമാരുമൊക്കെ മുന്നോട്ട് വന്നിട്ടുണ്ട്. അങ്ങനെ വന്നാൽ ഇതെല്ലാം നമുക്ക് പൂർത്തിയാക്കാൻ കഴിയുമെന്ന് തന്നെയാണ് പ്രതീക്ഷിക്കുന്നത്. അതിന് വലിയ പ്രയാസം വരില്ല എന്ന് തന്നെയാണ് കണക്കാക്കുന്നത്.

ശ്രീ. സണ്ണി ജോസഫ്: സർ, വീടുകളുടെ പുനർനിർമ്മാണത്തിൽ 30-08-2018-ന് തദ്ദേശ സ്വയംഭരണ വകുപ്പ് പുറപ്പെടുവിച്ചിട്ടുള്ള ഉത്തരവ് പ്രകാരം “ പരിസ്ഥിതി ലോല പ്രദേശങ്ങളിൽ നിർമ്മാണ പ്രവർത്തനങ്ങൾ നടത്തുന്നത് സംബന്ധിച്ച് സർക്കാർ ശാസ്ത്രീയമായ പഠനം നടത്താൻ ഉദ്ദേശിക്കുന്നു. ആയതിനാൽ പ്രസ്തുത പഠനം പൂർത്തിയാകുന്നതുവരെയും സംസ്ഥാനത്ത് ഉൾപ്പെടെ സാധ്യതയുള്ള പരിസ്ഥിതി ലോലപ്രദേശങ്ങളിൽ നിർമ്മാണ

പ്രവർത്തനങ്ങൾ നടത്തുവാൻ പാടുള്ളതല്ല. എല്ലാ തദ്ദേശഭരണ സ്ഥാപന സെക്രട്ടറിമാരും സർക്കാർ തീരുമാനം കർശനമായി പാലിക്കപ്പെടുന്നുവെന്ന് ഉറപ്പുവരുത്തേണ്ടതാണ്.” ഇത് അഡീഷണൽ ചീഫ് സെക്രട്ടറിക്കുവേണ്ടി ഇറക്കിയ ഉത്തരവാണ്. ഇതിൽ ചീഫ് സെക്രട്ടറിയുടെ ഒരു കത്ത് പരാമർശിച്ചിട്ടുണ്ട്. അതുകൊണ്ട് ഈ വെള്ളപ്പൊക്കത്തിലും ഉരുൾപ്പൊട്ടലിലും വീട് നഷ്ടപ്പെട്ടവർക്ക് ആരെങ്കിലും സൗജന്യമായി വീട് നൽകാമെന്ന് വച്ചാൽ പോലും അവർക്ക് പഞ്ചായത്തുകളിൽ നിന്നും പെർമിഷൻ കിട്ടുന്നില്ല. ഇക്കാര്യത്തിൽ ഞാൻ മുഖ്യമന്ത്രിക്ക് കത്ത് തരികയും ചീഫ് സെക്രട്ടറിയെ കണ്ട് സംസാരിക്കുകയും ചെയ്തിരുന്നു. ലോക്കൽ ബോഡി സെക്രട്ടറിയുമായി രണ്ടു തവണ ഫോണിൽ സംസാരിച്ചു. ഇത് 30-08-2018-ന് ഇറക്കിയ ഉത്തരവാണ്. ഇപ്പോഴും ഭേദഗതി വരുത്തിയിട്ടില്ല. ഇന്നും ഒരു വീട്ടമ്മ എന്നെ വിളിച്ചു. അവർക്ക് വിദേശത്ത് നിന്ന് ഒരു സംഘടന സഹായം നൽകാൻ സന്നദ്ധത അറിയിച്ചിട്ടുണ്ട്. പക്ഷേ പെർമിറ്റ് കിട്ടാത്തതുകൊണ്ട് നിർമ്മാണം നടക്കുന്നില്ല. 'Blanket Ban' എന്ന പൂർണ്ണമായും നിരോധിക്കുന്ന ഈ നടപടി പിൻവലിക്കുമോ?

ശ്രീ. പിണറായി വിജയൻ: സർ, ലാൻഡ് സ്റ്റേഡിംഗ് മൂലം വീട്

തകർന്നുപോയി. അവർക്ക് അതേ സ്ഥലമേയുള്ളൂ. അവിടെ വീട് നിർമ്മിക്കണം. അപ്പോൾ അത് വീട് നിർമ്മിക്കാൻ സാധിക്കുന്ന സ്ഥലമാണോ എന്ന് പരിശോധന നടത്തി ഉറപ്പുവരുത്തിയില്ലെങ്കിൽ അടുത്ത വർഷം മറ്റൊരു തരത്തിൽ നഷ്ടപ്പെടുപോകും. അതിനൊരു ഉറപ്പുവരുത്തുക എന്നുള്ളതുമാത്രമേ ഉദ്ദേശിക്കുന്നുള്ളൂ. ആ പ്രദേശമാകെ പറ്റില്ല എന്നും അതുകൊണ്ട് അർത്ഥമാക്കുന്നില്ല. വീട് നിർമ്മിക്കുമ്പോൾ അതിനുള്ള ഉറപ്പുവരുത്തണം. അക്കാര്യം പരിശോധിക്കാം. ഏതായാലും ആളുകളെ ബുദ്ധിമുട്ടിക്കുക എന്ന ഉദ്ദേശ്യമില്ല. നിർമ്മിക്കുന്ന വീട് അവിടെ നിൽക്കുമെന്നതിന് ഉറപ്പുവേണം. അതിന്റെ ഭാഗമായുള്ള പരിശോധനയാണ് ഉദ്ദേശിക്കുന്നത്. ഒരുപാട് കാര്യങ്ങൾ പറഞ്ഞിട്ടുണ്ട്. അതിന് മുഴുവൻ മറുപടി പറയാൻ ഈയവസരം ഉപയോഗിക്കുന്നില്ല. ഇപ്പോൾ നമുക്കാവശ്യം ഇത്തരം കാര്യങ്ങളിൽ ഒന്നിച്ചുനീങ്ങുക എന്നുള്ളതാണ്. അതാണ് ഏറ്റവും പ്രധാനമായി കാണേണ്ടത്.

കന്നുകാലികളുടെ നഷ്ടവുമായി ബന്ധപ്പെട്ടുള്ള കാര്യത്തിൽ ആവശ്യമായ നടപടികൾ സ്വീകരിക്കുക എന്നുള്ളതുതന്നെയാണ് ഉദ്ദേശിക്കുന്നത്. അതിന് നഷ്ടപരിഹാരം നൽകുക എന്നതുതന്നെയാണ് കാണുന്നത്. തകർന്നു കിടക്കുന്ന പൊതുസ്ഥാപനങ്ങൾ വീണ്ടും നമുക്ക് നിർമ്മിക്കേണ്ടതായിട്ടുണ്ട്.

അതിനാവശ്യമായ നടപടി ഇക്കൂട്ടത്തിൽ എടുത്തുവരുന്നുണ്ട്.

ശ്രീ. വി. ഡി. സതീശൻ: സർ, മത്സ്യത്തൊഴിലാളികളുടെ കാര്യം...,

ശ്രീ. പിണറായി വിജയൻ: സർ, മത്സ്യത്തൊഴിലാളികളുടെ കാര്യം ഞാൻ നേരത്തെ പറഞ്ഞു. നഷ്ടപരിഹാരത്തിനുള്ള എല്ലാ നടപടികളും ചെയ്തിട്ടുണ്ട്. തുക തന്നെ ഞാൻ പറഞ്ഞു.

ശ്രീ. വി. ഡി. സതീശൻ: സർ, അങ്ങ് പറഞ്ഞത് രക്ഷാപ്രവർത്തനത്തിന് വന്ന വഞ്ചികൾക്കും തോണികൾക്കും അപകടം പറ്റിയതിന് നഷ്ടപരിഹാരം നൽകുമെന്നാണ്. പ്രളയത്തിൽ ഫിഷിംഗ് ഇംപ്ലിമെന്റ്സ് നഷ്ടപ്പെട്ടവർക്കുള്ള ലിസ്റ്റ് വന്നിട്ടില്ലേ?

ശ്രീ. പിണറായി വിജയൻ: സർ, ആ നഷ്ടത്തിന്റെ കാര്യത്തിൽ നഷ്ടം ആർക്കൊക്കെ സംഭവിച്ചിട്ടുണ്ടോ അക്കാര്യങ്ങളിൽ നഷ്ടപരിഹാരമെന്നതു തന്നെയാണ് ഉദ്ദേശിക്കുന്നത്. അതിൽ വേറെ പ്രശ്നങ്ങളില്ല. അത് ക്രമത്തിൽ നടന്നോളും.

ശ്രീ. വി. ഡി. സതീശൻ: സർ, ഒരു രൂപ പോലും കൊടുത്തിട്ടില്ല.

ശ്രീ. പിണറായി വിജയൻ: സർ, കൊടുത്തില്ല എന്നുപറയുന്നതിന് കൊടുക്കില്ല എന്നല്ല അർത്ഥം. കൊടുക്കാനുള്ള നടപടികളിലായിരിക്കും. അത്

കിട്ടുമെന്നുള്ളത് ഉറപ്പാണ്. അതിനെപ്പറ്റി വേറെ ശങ്കിക്കേണ്ട കാര്യമില്ല. ഇതിനകത്ത് കാണേണ്ട കാര്യം, ചില കാര്യങ്ങൾ ഹൈക്കോടതിതന്നെ ചോദ്യം ചെയ്യുന്ന അവസ്ഥ വന്നല്ലോ. ഹൈക്കോടതിയും സർക്കാരിന്റെ പൊതുവായ നിലപാടിനെ അംഗീകരിക്കുന്ന നിലപാടാണ് സ്വീകരിച്ചത്. അതിൽ അവർ പറഞ്ഞ ഭാഗം, "We are reasonably convinced that earnest efforts are being made by the State Government in ensuring timely and equitable distribution of relief material to the flood victims across the State." ഇത് പ്രതിപക്ഷ നേതാവുതന്നെ സമർപ്പിച്ച പൊതുതാല്പര്യ ഹർജിയിലുണ്ടായ വിധിയാണ്. അങ്ങനെ ഒരു വിധി കോടതിയിൽ നിന്നും വന്നിട്ടുണ്ട്.

കേരള സർക്കാർ നൽകുന്ന ദുരിതാശ്വാസ സഹായം പ്രത്യേകമായി തന്നെ സമൂഹത്തിന്റെ ശ്രദ്ധയിൽ കൊണ്ടുവരേണ്ടതുണ്ട് എന്നത് പരിഗണിച്ച് ഇന്ത്യൻ ന്യൂസ് പേപ്പർ സൊസൈറ്റിയുടെ ഭാരവാഹികളോട് സംസ്ഥാന സർക്കാർ തയ്യാറാക്കിയ ദുരിതാശ്വാസ സഹായം സംബന്ധിച്ച വിശദമായ പട്ടിക പ്രസിദ്ധീകരിക്കണമെന്നും ഡിവിഷൻ ബഞ്ച് നിർദ്ദേശിച്ചിരുന്നു. ഈ പട്ടിക പൂർണ്ണമായും പ്രസ്തുത വിധിയുടെ ഭാഗമാക്കുകയും ചെയ്തിട്ടുണ്ട്. പല കാര്യത്തിലും

നാം ലോകത്തിന് മാതൃക സൃഷ്ടിച്ചവരാണ്. പുനർനിർമ്മാണ പ്രവർത്തനത്തിനും അത്തരമൊരു മാതൃക ലോകത്തിന് മുമ്പാകെ അവതരിപ്പിക്കാൻ നമുക്ക് കഴിയണം. പുനർനിർമ്മാണ പ്രവർത്തനത്തിന്റെ കാര്യത്തിൽ വിപുലമായ ഒരുക്കങ്ങളാണ് നാം നടത്തുന്നത്. അതിന്റെ ഭാഗമായി എല്ലാവരെയും സഹകരിപ്പിക്കുകയാണ്. Re-building Kerala initiative-ന്റെ ഭാഗമായി വിവിധ നടപടികൾ സ്വീകരിച്ചിട്ടുണ്ട്. അതിന്റെ അഡ്വൈസറി കൗൺസിലിന്റെ കാര്യമാണ് നേരത്തെ ബഹുമാനപ്പെട്ട പ്രതിപക്ഷ നേതാവ് പറഞ്ഞത്. അഡ്വൈസറി കൗൺസിലുണ്ടെങ്കിലും ക്യാബിനറ്റാണ് എല്ലാ കാര്യങ്ങളും തീരുമാനിക്കുന്നത്. വിവിധ അഭിപ്രായങ്ങൾ സ്വീകരിക്കുകയാണ് ചെയ്യുന്നത്. മാധ്യമങ്ങളുടെയടക്കം പങ്കാളിത്തത്തോടെ സെമിനാറുകളും നടത്തുന്നുണ്ട്. മറ്റ് അഭിപ്രായങ്ങളും സ്വീകരിക്കുന്നുണ്ട്. കേന്ദ്ര മന്ത്രിയും അഡ്വൈസറി ബോർഡിലുണ്ട്. എല്ലാവരും കൂടിയിരുന്ന് കാര്യങ്ങൾ ആലോചിച്ച് റീ-ബിൽഡിംഗ് എങ്ങനെ വേണമെന്നുള്ളതാണ് ആലോചിക്കേണ്ടത്. ഇക്കാര്യത്തിൽ സംഭവിച്ച അബദ്ധങ്ങൾ ഇനി ആവർത്തിക്കാതിരിക്കാൻ ഇപ്പോൾ പ്രകടിപ്പിച്ച വികാരത്തിന്റെ ഭാഗമായി അണിനിരക്കുന്നതായിരിക്കും നല്ലത്. നമുക്കൊരുമിച്ച് നീങ്ങാം, കേരളത്തെ പുനർനിർമ്മിക്കാം. ആവശ്യമായ എല്ലാ സഹായങ്ങളും എല്ലാ ഭാഗത്തുനിന്ന് ഉണ്ടാകണമെന്നാണ് ഈ ഘട്ടത്തിൽ

അഭ്യർത്ഥിക്കാനുള്ളത്.

ശ്രീ. രമേശ് ചെന്നിത്തല: സർ, കർഷകർ, വ്യാപാരികൾ, വ്യവസായികൾ, മത്സ്യത്തൊഴിലാളികൾ, ക്ഷീരകർഷകർ എന്നിവർക്കുണ്ടായ നാശനഷ്ടങ്ങൾക്ക് നഷ്ടപരിഹാരം എന്നുകൊടുക്കുമെന്നോ; എത്ര നാളുകൾക്കുള്ളിൽ ലഭ്യമാക്കുമെന്നോ തുടങ്ങിയ കാര്യങ്ങളെ സംബന്ധിച്ചൊന്നും പറയുന്നില്ല. അത്തരത്തിൽ യാതൊരുവിധത്തിലുള്ള ഉറപ്പും ഗവൺമെന്റിന്റെ ഭാഗത്തുനിന്ന് ഉണ്ടാകുന്നില്ല. എപ്പോൾ കൊടുക്കുമെന്ന് പറയുന്നില്ല. അക്കാര്യത്തിൽ ഒരു വ്യക്തത വേണ്ടേ?

ശ്രീ. പിണറായി വിജയൻ: സർ, ഒരു വ്യക്തതക്കുറവുമില്ല. ചെറുകിട കച്ചവടക്കാരുടെ കാര്യത്തിൽ ദേശീയദുരന്ത നിവാരണ നിധിയിൽ അത്തരമൊരു പ്രത്യേക സഹായം പറഞ്ഞിട്ടില്ല. അക്കാര്യത്തിൽ നമുക്ക് എന്ത് സഹായം ചെയ്യാൻ കഴിയുമെന്നതിനെ സംബന്ധിച്ച് ഞാൻ പറഞ്ഞു. അക്കാര്യം പ്രത്യേകമായി പരിശോധിച്ചുവരികയാണ്. അത് നമ്മുടെ വിഭവത്തെക്കൂടി ആശ്രയിച്ചുനിൽക്കുന്ന കാര്യമാണ്. എന്നാൽ അവരെ കയ്യാഴിയാനല്ല സർക്കാർ ഉദ്ദേശിക്കുന്നത്. അവർക്കാവശ്യമായ സഹായം ചെയ്യും. മറ്റെല്ലാവരുടെയും കാര്യത്തിൽ ഉറപ്പായും സഹായം ഉണ്ടാകും, പുനരധിവാസമുണ്ടാകും ഒരാശങ്കയും അക്കാര്യത്തിൽ ഉണ്ടാകേണ്ടതില്ല.

ശ്രീ. രമേശ് ചെന്നിത്തല: സർ, മുഖ്യമന്ത്രി നേരത്തെയും കൊടുക്കുമെന്നാണ് പറഞ്ഞത്. അക്കാര്യത്തിൽ ഒരു വ്യക്തതയുമില്ല. മൂന്ന് മാസം കഴിഞ്ഞ കാര്യമാണ്. ഇനി എന്നാണ് കൊടുക്കുന്നത്. ഇതുവരെയും ഒരാൾക്കും കൊടുത്തിട്ടില്ല.

മി. സ്പീക്കർ: അങ്ങ് ഉന്നയിച്ച ചോദ്യങ്ങൾക്കും പ്രതിപക്ഷഅംഗങ്ങളുടെ ആവശ്യങ്ങൾക്കും പോസിറ്റീവായാണ് ബഹുമാനപ്പെട്ട മുഖ്യമന്ത്രി ഉത്തരം പറഞ്ഞതെന്നാണ് എനിക്ക് മനസ്സിലായത്.

ശ്രീ. രമേശ് ചെന്നിത്തല: സർ, മുഖ്യമന്ത്രി പോസിറ്റീവായി മറുപടി പറഞ്ഞു എന്നേയുള്ളൂ. ഇവർക്ക് തുക എന്ന് ലഭ്യമാകുമെന്ന കാര്യത്തിൽ ഒരു ഉറപ്പുമില്ല. മൂന്ന് മാസം കഴിഞ്ഞു. ഈ ആളുകൾക്ക് സഹായം എന്ന് ലഭിക്കുമെന്ന് എങ്ങനെ അറിയാൻ സാധിക്കും.

മി. സ്പീക്കർ: ഈ പ്രമേയത്തിന്റെ നടപടികളിലേയ്ക്ക് കടക്കേണ്ടി വരും.

ശ്രീ. രമേശ് ചെന്നിത്തല: സർ, ഞങ്ങൾ ഇവിടെ ഉന്നയിച്ച കാര്യങ്ങളോടല്ല മുഖ്യമന്ത്രി സംസാരിച്ചത്. അത് ശരിയാണോ; തൃപ്തികരമായ ഉത്തരമെങ്കിലും വേണ്ടേ?

ശ്രീ. പിണറായി വിജയൻ: സർ, പ്രതിപക്ഷ നേതാവ് ഉദ്ദേശിക്കുന്നത് എന്താണെന്നുള്ളത് മനസ്സിലാകുന്നില്ല. ഞാൻ എല്ലാ കാര്യത്തിലും വ്യക്തമായി

പറഞ്ഞു എന്നാണ് എന്റെ ധാരണ. ചെറുകിട കച്ചവടക്കാരുടെ കാര്യത്തിൽ മാത്രമാണ് ദേശീയദുരന്ത നിവാരണ നിധിയിൽ ഒരു ഭാഗവുമില്ലാത്തത്. അത് നമ്മൾ പ്രത്യേകമായി ചെയ്യേണ്ട കാര്യമാണ്. നമ്മുടെ വിഭവശേഷിയെ ആസ്പദമാക്കി ചില കാര്യങ്ങൾ ചെയ്യണമെന്ന് തന്നെയാണ് നമ്മൾ ആലോചിക്കുന്നത്. അത് കൂടുതൽ താമസമില്ലാതെ ചെയ്യാൻ ഉദ്ദേശിക്കുന്നുണ്ട്. കന്നുകാലികൾ നഷ്ടപ്പെട്ടവർക്ക് ഉറപ്പായും സഹായമുണ്ടാകും. അത് പലർക്കും കിട്ടിക്കഴിഞ്ഞിട്ടുണ്ടാകും. ഇപ്പോൾ ഓരോ ആളുടെയും പേര് സംബന്ധിച്ചുള്ള വിവരം എന്റെ കയ്യിലില്ലായെന്നുള്ളത് ശരിയാണ്. സർക്കാരിന്റെ സമീപനം നഷ്ടപരിഹാരം കൊടുക്കുക എന്നുള്ളതാണ്; വീടുകൾ കൊടുക്കുക എന്നുള്ളതാണ്; മറ്റ് നാശനഷ്ടങ്ങൾ സംഭവിച്ചിട്ടുള്ളവർക്ക് നഷ്ടപരിഹാരം നൽകുക എന്നുള്ളതാണ്. കാർഷിക മേഖലയിൽ നഷ്ടം സംഭവിച്ചവർക്ക് നഷ്ടപരിഹാരം നൽകുന്നുണ്ട്. ഇങ്ങനെ ഓരോ മേഖലയിലും നഷ്ടപരിഹാരം നൽകുക എന്നുള്ളതാണ് ഉദ്ദേശിക്കുന്നത്. അത് കിട്ടില്ലായെന്ന ശരിയായ ആശങ്കയുടെ ഭാഗമായിട്ടാണ് ഉന്നയിക്കുന്നതെങ്കിൽ ഒരു സംശയവും വേണ്ട അത് കിട്ടുകതന്നെ ചെയ്യും. അതിനുള്ള നടപടികളുണ്ടാകും. അത് സംബന്ധിച്ച കാര്യങ്ങൾ നീങ്ങിക്കൊണ്ടിരിക്കുകയാണ്.

ശ്രീ. രമേശ് ചെന്നിത്തല:സർ, 03-12-2018-ൽ ഈ സഭയിൽ ശ്രീ. പി. ടി.

തോമസിന്റെ ചോദ്യത്തിന് റവന്യൂ വകുപ്പുമന്ത്രി നൽകിയ മറുപടിയിൽ പ്രളയത്തിൽ ജീവനോപാധിയും തൊഴിലും നഷ്ടപ്പെട്ടവരുടെയും അവർക്കുണ്ടായ നാശനഷ്ടങ്ങളുടെയും കണക്ക് റവന്യൂവകുപ്പ് ശേഖരിച്ചിട്ടില്ലായെന്നാണ്.

റവന്യൂവും ഭവനനിർമ്മാണവും വകുപ്പുമന്ത്രി (ശ്രീ. ഇ. ചന്ദ്രശേഖരൻ): സർ, ഇവിടെ കന്നുകാലികൾ മരിച്ചുപോയതിനെ തുടർന്ന് 29 കോടി രൂപ ഇപ്പോൾ തന്നെ അനുവദിച്ചുകഴിഞ്ഞിരിക്കുകയാണ്. കൃഷി നാശം സംഭവിച്ചതുമായി ബന്ധപ്പെട്ട് കൃഷി വകുപ്പിന് കൈമാറിയിരിക്കുകയാണ്. ഓരോന്നിന്റെയും നാശനഷ്ടം സംബന്ധിച്ച്.....
(...ബഹളം...)

മി. സ്പീക്കർ: എന്തിനാണ് ബഹളം വയ്ക്കുന്നത്. സമാധാനത്തോടുകൂടി പറയൂ. ഇക്കാര്യത്തിൽ ഒരു തർക്കമില്ലാതെ തീർക്കാൻ കഴിയുമോയെന്നാണ് നോക്കുന്നത്. നിയമസഭയിൽ ഗവൺമെന്റിനുവേണ്ടി പറയുന്ന ഉറപ്പിൽ, ഗവൺമെന്റ് നൽകുന്ന പ്രഖ്യാപനങ്ങളിൽ എന്തെങ്കിലും തെറ്റുണ്ടെങ്കിൽ അത് അറിയാനുള്ള സംവിധാനങ്ങളുണ്ട്. തെറ്റായ കാര്യങ്ങൾ നിയമസഭയിൽ പറഞ്ഞാൽ അത് മനസ്സിലാക്കാനുള്ള സംവിധാനമുണ്ട്, വിവരാവകാശനിയമം ഉണ്ട്. അക്കാര്യം അന്വേഷിക്കാം. 29 കോടി രൂപ അനുവദിച്ചുവെന്ന് ബഹുമാനപ്പെട്ട റവന്യൂ വകുപ്പുമന്ത്രി ഉത്തരവാദിത്വത്തോടുകൂടി സഭയിൽ പറഞ്ഞിരിക്കുകയാണ്.

ശ്രീ. പിണറായി വിജയൻ: സർ, റവന്യൂ വകുപ്പുമന്ത്രിയാണ്

പ്രഖ്യാപിച്ചതെങ്കിലും ബന്ധപ്പെട്ട വകുപ്പുമന്ത്രി തന്നെ പറയാൻ ശ്രമിക്കുകയായിരുന്നു. 29 കോടി രൂപ അനുവദിച്ചിട്ടുണ്ട്. ഇത് രണ്ടാഴ്ചയ്ക്കുള്ളിൽ ബന്ധപ്പെട്ട എല്ലാവരുടെയും കൈകളിൽ എത്തും.

ശ്രീ. രമേശ് ചെന്നിത്തല: സർ, ശ്രീ. പി. ടി. തോമസിന്റെ 105-ാം നമ്പർ ചോദ്യത്തിന് ബഹുമാനപ്പെട്ട റവന്യൂ വകുപ്പുമന്ത്രി നൽകിയ മറുപടിയിൽ, പ്രളയത്തിൽ ജീവനോപാധിയും തൊഴിലും നഷ്ടപ്പെട്ടവർക്കുണ്ടായ നാശനഷ്ടങ്ങളുടെ കണക്ക് റവന്യൂ വകുപ്പ് ശേഖരിച്ചിട്ടില്ലായെന്നാണ്. ഇനി എന്നാണ് ശേഖരിക്കുന്നത്?

മി. സ്പീക്കർ : പ്രസ്തുത ഉത്തരത്തിൽ എന്തെങ്കിലും പിശകുണ്ടോ?

ശ്രീ. ഇ. ചന്ദ്രശേഖരൻ: സർ, റവന്യൂ വകുപ്പല്ല. കൃഷി വകുപ്പാണ് അതുമായി ബന്ധപ്പെട്ട കണക്കുകൾ നൽകിയതിന്റെ അടിസ്ഥാനത്തിലാണ് ഇക്കാര്യങ്ങൾ പറഞ്ഞിട്ടുള്ളത്.

(പ്രതിപക്ഷാംഗങ്ങൾ മുദ്രാവാക്യം വിളിച്ചുകൊണ്ട് സഭാ നടപടികൾ തടസ്സപ്പെടുത്തിക്കൊണ്ടിരുന്നു.)

വനവും മൃഗസംരക്ഷണവും മൃഗശാലകളും വകുപ്പുമന്ത്രി (ശ്രീ.കെ. രാജു): സർ, ഓരോ ജില്ല തിരിച്ചും നഷ്ടപ്പെട്ട കന്നുകാലികളുടെ വിവരങ്ങൾ ശേഖരിച്ചു

കഴിഞ്ഞിട്ടുണ്ട്. (.....ബഹളം.....)

മി. സ്പീക്കർ: ഇക്കാര്യത്തിൽ ദയവായി ബഹളം ഉണ്ടാക്കരുത്. ഈ ഒരു കാര്യത്തിലെങ്കിലും തർക്കമില്ലാതെ അവസാനിപ്പിക്കാൻ ദയവായി സഹകരിക്കൂ.

(പ്രളയവുമായി ബന്ധപ്പെട്ട ചോദ്യങ്ങൾക്ക് വ്യക്തമായ മറുപടി ലഭിക്കാത്തതിൽ പ്രതിഷേധിച്ച് പ്രതിപക്ഷം ഒന്നടങ്കം സഭ ബഹിഷ്കരിച്ചു.)

ശ്രീ. കെ. രാജു: സർ, പ്രളയവുമായി ബന്ധപ്പെട്ട് കന്നുകാലികൾക്കുണ്ടായ നഷ്ടം സംബന്ധിച്ച കണക്കുകൾ സമ്പൂർണ്ണമായി തിട്ടപ്പെടുത്തിയിട്ടുണ്ട്. അതനുസരിച്ച് പശുക്കൾ-5163, എരുമ- 541, കന്നുകുട്ടി- 5166, കിടാരി- 1128, മാടുകൾ- 6380, കോഴികൾ- 11 ലക്ഷം, താറാവ്- 4.64 ലക്ഷം, പന്നി -1053, കാട- 20,000 അങ്ങനെ സംസ്ഥാനത്താകെ ഒറ്റപ്പെട്ട.....

മി.സ്പീക്കർ: നിങ്ങൾ ദയവായി ഇരിക്കൂ. അവർ ബഹിഷ്കരിച്ചുപോവുകയാണെങ്കിൽ പൊയ്ക്കോട്ടേ; നിങ്ങൾക്ക് എന്താണ്? വളരെ പ്രധാനപ്പെട്ട വിഷയം അടിയന്തരപ്രമേയമായി ഈ സഭ ചർച്ച ചെയ്തു. ആ ചർച്ചയുടെ ഭാഗമായി ഉയർന്നുവന്ന പ്രശ്നങ്ങളോടെല്ലാം ബഹുമാനപ്പെട്ട മുഖ്യമന്ത്രി വളരെ പോസിറ്റീവായി മറുപടി പറഞ്ഞു. എല്ലാ കാര്യങ്ങൾക്കും പരിഹാരം ഉണ്ടാക്കുമെന്ന് അദ്ദേഹം സഭയെ അറിയിച്ചു. നിർഭാഗ്യവശാൽ എല്ലാവരും ഈ സഭയിൽ

ഇല്ലാതെയാണ് പ്രമേയത്തിന്റെ അവസാനഘട്ടത്തിൽ എത്തിയിരിക്കുന്നത്.

ശ്രീ. വി. ഡി. സതീശൻ അങ്ങ് അവതരിപ്പിച്ച പ്രമേയം പ്രസ്സ് ചെയ്യുന്നുണ്ടോ ?

(ബഹുമാനപ്പെട്ട അംഗം സീറ്റിൽ ഇല്ലാത്തതിനാൽ പ്രസ്സ് ചെയ്തില്ല.)

പ്രമേയം സഭയുടെ അനുമതിയോടെ നിരാകരിച്ചിരിക്കുന്നു.